
मनोगत 


थोड्यो गजाली अश्यो आसतात ज्यो मुद्दाम करूक वचत जाल्यार 
घडटल्योच म्हणपाचें सांगू येना. पूण केन्नाय अचकीत त्यो आपशींच HS वचून 
घडून येतात, तेन्ना मन भरून येता. म्हज्या ह्या पुस्तकाचे तेंच जालें. दिलीपबाबान 
तुजें पुस्तक येवपाक जाय आनी हांवूच तें काडटलों अशें खूबदां म्हळे, पूण 
हांवूच फाटी फुडें जातालें. पुस्तक आनी कित्याक जाय? वाचकांनी वाचलांच 
नही तें सगळें वेळावेळार! ताची पावतीय ताणीं दिल्या. सगळी कात्रणां चड़शीं 
सांबाळून दवरिल्लीं. पूण हाली हाली मात दिसपाक लागलें, पुस्तक काडया 
जाल्यार आतांच. ताचें कारण म्हळ्यार म्हजे आईची दिसानदीस झपाट्यान 
ढासळत aah प्रकृती. म्हजो हो सुवाळो तिणें दोळे भरून पळोबंचो अशें 
म्हाका दिसलें. कारण म्हाका जी खोस भोगतली ताचे परस दुपेटीन ती तिका 
भोगतली हें हांव GMM जाणां. आनी म्हणूनच म्हजें हें पुस्तक तिच्या हातांत 
दितगीर तिच्या दोळ्यांतल्यान व्हांवपी कवतुक म्हाका आजन्म म्हज्या काळजांत 
सांबाळून दवरपाचें आसा. 

आतां बाळकाक जल्माक घालपाचें थारायलें खरें, पूण ताका नांब कितें 
दवरपाचें ? पूस्तकांत 'सुवर्णमध्य' माथाळ्याचो एक लेख आसा. दिलीपबाबानूय 
ह्या माथाळ्या खालाच म्हजे बरप सेव्ह केलां. म्हाका तें पुस्तकफॉर्मांत घालून 
दितना ताणींच तें नांव सुचयलें. म्हाकाय तें आवडले. 

पळोवपाक गेल्यार हो म्हजेय जिणेचो मध्य कसो. म्हणजे आई आनी म्हजीं 
भुरगीं हांचे मदलें हांव, दोगांयच्याय पिरायेच्या दिस्त मध्यार कशे हांव पाबलां. 
दोगांयच्याय भितर सुमेळ साधपाची म्हजी लागणूक आनी ताचे खातीर कसरत, 
म्हणूनय सुवर्णमध्य. 


सात 


तशें हांव म्हाका व्हडली लेखिका बी निखालस मानिना. आनी मुखार मुखार 
करून उलोवपूय म्हाका जमना. पूण भावना जेन्ना उफेबन आयल्यात तेन्ना त्यो 
उक्तावंच्यो कशें दिसलां. त्या भावनांक वाट करून दिवपाच्या नादांत हे लेख 
बरोवन काडल्यात. म्हजे जिणेंतली मनशां, जीं म्हज्या काळजांतल्या कोनशाक 
घर करून रावलीं तीं शब्दचित्रान पितारलीं. आतांचीं भुरगीं सगळीं अर्विह्ली 
साधना आलायतीं मेळुनय भितरले भितर घुस्मटतात आनी आमी मात खंयच्योय 
सुखसोयी नासतना, सैमाच्या सान्नीध्यांत ल्हानाची व्हड जालीं. एके तरेचो 
निर्भळ आनंद उपाट भोगलो, तेंवूय एकेक करून लेखरुपान कागदार देंबले, 
अर्थांत ह्या बरपाकूय तेंको आशिल्लो तो म्हज्या इश्ट परिवाराचो, सुनापरान्ता 
चो आनी दिलीपबाबाचो. ताणीं म्हाका आपल्या मासिकांत कॉलम दिलो आनी 
एकेक लेखाची भर पडत गेली. सुनापरान्ताकय बरयतालें तेन्ना तांचोय बरपा 
खातीर आग्रो आसतालोच. आनी मुखेल म्हळ्यार चडशा बरपाक वाचकांच्यो 
प्रतिक्रिया मेळळ्यो. तांच्या प्रतिसादाचें उपाट sat आशिल्ल्यान हो संग्रह 
येवपाक पावलो. सगळ्यांचे हांव सदासर्वकाळ उपकारी. 

दर एकल्याच्या आयुश्यांत सुख-दुख्खाचे GM हे येताच. म्हज्याय आयुश्यात 
ते आयले. तातूंतले दुख्खाचे फाटीं पडले आनी यादींच्या गांठबलांत रिगून 
राविल्ल्या सुखांच्या खिणांच्यो ह्यो यादी म्हळ्यार हो सुवर्णमध्य. म्हजें भुरगेंपण 
वाचतना वाचकाक आपल्याय सुखद अशा खिणांची याद जावन ताचें स्मरणरंजन 
जालें, त्या यादींच्या झोपाळ्याचेर हुस्क्यां विरयत ताणीं दोन झेल घेतले जाल्यार 
ह्या सग्रहाचें चीज जालें आशें हांव म्हणन. 

ह्या पुस्तकाक फावोशें सुंदर मुखपृष्ठ fers खातीर हर्षदा केरकार हांचे 
उपकार मानतां. तशेंच म्हजी विनवणी मानून घेवन ह्या प॒स्तकाक प्रस्तावना 
बरयल्ले पासत दिलीपबाबाचे उपकार मानले बगर म्हज्यान रावंक जावचेंना. 
तशेंच म्हजे लेखन प्रक्रियक सहकार्य feed पासत म्हज्या घरच्यांचेय मना 
सावन उपकार मानप म्हजें कर्तव्य न्हय जाल्यार कितें? ह्या सगळ्यांच्या 
तेंक्याचेरूच हो सुवर्णमध्य साधपाचो आसता. 


- रुपा कोसंबे 


STG 


सुवर्णवर्स्वों सुवर्णमध्य 


दिसाळ्यांतल्या एखादरे पुरवणेच्या, Wares मासिकाच्या संपादकाचीं 


सुखां आनी geal fed आसतात हाची कल्पना वाचकांक कितली आसता 
हाची म्हाका कल्पना ना. संपादकाची दुछखां म्हळ्यार तो संपादन करता ते 
पुरवणेक, त्या मासिकाक दर्जेदार साहित्य मेळप ना आनी जें मेळटा तें 
जबरदस्तीन वाचूंक पडप आनी ताचेर संपादकीय सोपस्कार करून आसा तातूंत 
समाधान मानून घेवप. 

सुखाचे प्रसंग म्हळ्यार बरोवप्यां कडल्यान दर्जेदार साहित्य येवप आनी तें 
वाचतना, ताचेर संपादकीय सोपस्कार करचे VST ना वो उण्यांत उणे करचे 
पडप आनी त्या लेखक-साहित्यकाराच्या साहित्याची प्रतिक्षा arm, असले 
प्रसंग संपादकांच्या नशिबांत तशे दुर्मिळूच आसतात. 

बिम्ब वर्सुकी अंक आनी उपरांत बिम्ब मासिकाचो संपादक म्हण फाटल्या 
तिसेक वर्सात म्हाका ज्या बरोवप्यांनी हें सूख घेवपाचें भाग्य दिलां तातूंत रुपा 
कोसंबे हें एक. लेखकांक संपादक बरोवपाक मुखार काडटा, तांकां उजवाडाक 
हाडटा असो एक समज आसा. पूण हे बरोवपी संपादकाक आनी वाचकाकूय 
गिन्यानी आनी प्रगल्भ करतात हाची नोंद मात विशेश कोण घेनात. रुपा, 
आशा, संदेश सारख्या काणकोण वाठारांतल्या कांय बरोवप्यांनी आपल्या 
बरोवपांतल्यान वाचकांकूच न्हय तर संपादकांक लेगीत त्या वाठारांतले जिणेची, 
संसकृतायेची, सैमसुंदरायेची वळख आपल्या साहित्यांतल्यान करून दिल्या. 
असले बरोवपी जर मेळत जाल्यार संपादकाक आपलें काम करपाक आगळी 
वेगळी उर्मी येता. 


णव 


रुपा कोसंबे हें काणकोण वाठारांतलें. तें मुळचें काणकोणचें म्हणपाचें 
उपरांत ताच्या साहित्यावेल्यान कळळें. तें सुनापरांत, मागीर हेर वर्सुकी अंक 
आनी बिम्ब मासिकांत बी बरयतना सांकवाळ कुठ्ठाळचें म्हणपाचें ताच्या 
नाम्यावेल्यान कळटालें आनी त्या थळाक लागून आनी खास करून ताच्या 
कोसंबे ह्या आडनांवाक लागून तें आपले आपलेंशें दिसूंक लागतालें. गोंयच्या 
सांकवाळ ह्या वाठारान संवसाराक दोन महामानव दिल्यात. दोगूय कोसंबे. एक 
धर्मानंद कोसंबे आनी दुसरो दामोदर कोसंबे. त्याच घराण्यांतलें हें रुपा बी काय 
अशें दिसतालें आनी ताचे वटयां जीव ओडटालो. ही ओड फकत तें कोसंबे 
म्हण नाशिल्ली. म्हजे एके कवितेंत हांवें पुर्वजांच्या मालवजार कोगूळ मिरोवन 
गेली feat’ म्हणत घराण्याच्या नांवाचेर मोठेपण मिरोवप्यांचेर, पदां 
उपभोगतल्यांचेर बडी मारल्या तसो प्रकार रुपा बाबतींत नाशिल्लो. रुपा जें 
बरयता तें वाचतना ताच्या बरोवपांत एक गांभीर्य आसा म्हणपाचें भावतालें 
आनी तें कोसंबे म्हण ताच्या आडनांवाचेर लक्ष वचून कोसंबेंची याद जावप. 
म्हणटकच रुपाच्या बरोवपांत ताचें स्वताचे अशें खाशेलेपण आसा होच ताचो 
अर्थ आनी ताणें तो सार्थ थारायला म्हणपाचें हालींचें ताचें बरप वाचतकच 
लक्षात येता. रुपाचें बरप दर्जाचे बाबतींत उतरण धरपी न्हय तर चडणेंतलें 
सातत्य ताणें राखलां. 

रुपाचे साहित्यिक जिणेचें मूळ कवितेंत आसा. ताचो ‘sue’ हो कविता 
संग्रह ह्या आदीं आयला. तें कवी म्हणपाची खाशेली वळख म्हाका ताच्या त्या 
कविता संग्रहाक लागून जाली आनी ताचें कारण म्हळ्यार तो संग्रह हांवेंच 
बिम्ब प्रकाशना मार्फत उजवाडाक हाडपाचो थारायलो आनी तो निर्णय घेवचे 
आदीं त्या कवितांची मोलावणी करपाची जापसालदारकी म्हजी आशिल्ली. 
ताचो कविता संग्रह काडपाचो निर्णय फक्त ताच्यो कविता बच्यो आसात म्हणून 
नशिल्लो तर ताचे कवितेंचें मूळ हे गोंयचे मातयेंत आशिल्लें. ताच्या ह्या काव्य 
सग्रहाक ज्येश्ठ कवी माधव बोरकार हाणीं प्रस्तावना बरयल्या. ते प्रस्तावनेंतूय 
माधव बोरकारान होच उल्लेख केला- दुवाळे ही कविता थोडी उपरोधी सूर 


धा 


आपणयता. मांय आपले सुनेच्या दुवाव्व्यांक अवचिन्नाळे अशें म्हणटा. दुवाळे 
निस्तरता म्हणसर तिका नाका पुरो जाता. कित्याक तर सुनेचे दुवाळे आयच्या 
फ्लॅट संस्कृतायेंत बसपा सारके नात. नकळटां रुपाबाय बदलत गेल्ल्या सामाजीक 
पर्यावरणाची जाणविकाय करून दिता....आमच्या बदलिल्ल्या अर्थकारणाक 
लागून आमचे हांवेक शीम मेर उरूक ना. अनादी काळा सावन आशिल्ले 
सैमाचें संचित आमी आमच्या हातान होगडावन बसल्यात. आमी ताचेर हावळ 
हाडल्या. आनी हें सगळें उदरगतीच्या नांवान आमी करतात. आमचीं सोबीत 
सुंदर खेडी, गांव पाड घालून आमी शारांत पोटा फाटल्यान गेल्यात. उद्योगीकरणाक 
लागून मनशांचीं पाळां-मुळां मातये पासून तुटपाक लागलीं....कोंकणी कवितेत 
ताचें पडबींब पडलां- 

रुपाचे कवितेचेर बरयतना एक ज्येश्ठ कवी अशें बर्यता. रुपान कवितेंतल्यान 
जें मांडलां तो विशय मांडपाक कवितेचो कॅनवास तांत्रिक नदरेन जरी व्हड 
आसलो तरी लौकीक नदरेन ल्हान. तरी रुपा तो वापरता आनी यशस्वी जाता 
अशें जर आसलें जाल्यार हेच विशय हाताळपाक ललित साहित्या खातीर 
आशिल्लो अयस पयस कॅनवास जर रुपाच्या हाताक लागलो जाल्यार रुपा किते 
करतले? तें कानांत बारें भरिल्ल्या वासरा भशेन त्या कॅनवासाचेर बागडटलें. 
रुपाचो हो “स॒वर्णमध्य' लेखसंग्रह जावं वो ताचे फुडाराक येवपा आशिल्ले 
दोन-तीन ललित संग्रह जावं तातूंतल्यान रुपाचें हें कलात्मक रुपाचे बागडप 
नदरेक भरतलें. 

'उमळ' ह्या पयल्या वयल्या काव्य संग्रहाच्या रुपान रुपा सर्जक म्हण 
वाचकां मुखार आयलें खरें, मागीर ताच्या कवितांचो झरो खंय आटलो खबर 
ना. ताचो पयलो संग्रह २०१० त आयिल्लो. आज स वर्सा सरलीं तरी ताचो 
एक्कय कविता हांवें खंयच वाचूंक ना. पूण ताचें गद्य साहित्य मागीर ती कथा 
arg, ललित निबंध sig, समिक्षात्मक आसूं वो त्रोसात्मक विनोदी लेखन 
आसू हांवें भरभरून वाचला. रुपा बहुप्रसवी गद्य लेखिका अशे म्हणूं येता हें तेच 
पासत. फक्त रतीब घालूंक जाय म्हण घालपी बहुप्रसवी न्हय तर आपण कितें 


अकरा 


बरयतां तें वाचकाक पसंत पडटलें काय ना हाचें भान दवरून बरोबपी. तेच 
पासत रुपाच्या ललित साहित्याची तोखणाय आनी अर्थ अपुर्बाय जाता. वाचक 
आनी समिक्षक फाटीक लागिल्ल्यान रुपाक बिम्ब पुरस्कार भेटोबन सन्मानीत 
केल्या बगर म्हजेय मुखार पर्याय उरलोंना. 

हें सगळें अशें आसा जाल्यार रुपाची पुस्तकां खंय? कोंकणी बरोवप्यांक 
प्रोत्साहन मेळचें, तांचें साहित्य पुस्तक रुपान येवंचें देखून गोंयातं खूबशो यंत्रणा 
कार्यरत आसात. त्या येवजण्यांचो लाव घेवपाक सर्त लागिल्ली दिसता. पूण 
हे सर्तीत रुपा खंयच ना. ताका विचारल्यार रुपान खुक्क करून हांसप आनी 
कित्याक जाय तीं प॒स्तकां? अशें आपले खास काणकोणी शैलींत म्हणप. अशें 
म्हण उकारता? म्हजे विनवणे dear बिम्बांत सातत्त्यान बरोबपी रुपाचीं 
पुस्तकां बिम्ब प्रकाशन संस्था काडिना जाल्यार हेरांचीं काडपाचो कसलो 
अधिकार म्हाका आसा? तेच पासत हांब रुपाचे फाटीक लागलों आनी रुपान 
सगळी HAM हाडून म्हजे मुखार दवरलीं आनी तुका जाय तें कर म्हणलें. 
चार-पांच पुस्तकांचो मॅटर तो. रुपाक दिसतालें आपलो विनोदी लेखांचो संग्रह 
येवंचो. A ताणें उलोवन दाखोवना पूण एकंदर उलोवण्यांतल्यान म्हाका तें 
होलमलें. पूण Sa ताचो मोह आडनदर केलो आनी म्हजी वेगळी विचारसरणी 
आपणायली. 

रुपा कवी म्हणून पुस्तक रुपान वाचकां मुखार आयले. आतां अकस्मात 
ताका विनोदी लेखिका म्हण हाडप ना तर ललित साहित्यांत ताणें विचारप्रवर्तक 
जे प्रयोग केल्यात ताची वळख करून दिवपी एक संग्रह काडप, जातूंत 
इद्रधोणवांतल्या रंगाच्यो सगळ्यो शेड्स आसच्यो. हांवेंय म्हण एक सुवर्णमध्य 
साधपाची गरज आसा. आनी तेच भावनेंतल्यान रुपाच्या लेखांची निवड करून 
ह्या संग्रहांत तांचो हांवें आसपाव केला. 

रुपाच्या सुवर्णमध्यातले सगळे लेख सुवर्णवर्खी. सुवर्णाचो-भांगराचो हेर 
सगळ्या धातू परस वेगळो असो गूण आसता तो म्हळ्यार ताची लवचिकता. 


बारा 


सुवर्ण कारागिराक शुद्ध सुवर्णाची कला कुसर करतलो जाल्यार तातूंत तांबे 
भरसुंवचें पडटा. अशें आसलें तरी भांगराची मूळ चकाकी मात्तूय उणी जायना 
आनी ताचें वर्ख दोळ्यांक आगळेंच रूप भेटयता. रुपा जल्मान काणकोणचें. 
काणकोणच्या सैमसुंदरायेन भरिल्ल्या वाठारांत रुपा ल्हानारचें व्हड जालां. ह्या 
वाठाराचो ताचे एकंदर जडणघडणीचेर प्रभाव पडलोंना जाल्यारूच अजाप 
म्हणपाचें. काणकोणचे दोंगर, थंयची रुखावळ, थंयचे झरे-वझरे, थंयची माती 
ह्या सगळ्यांचो अंश दरेक काणकोणकारां मदीं निशेला तसो तो रुपा भितरूय 
खोलायेन अडसला. 

रुपा निजाचें कलासक्त, संवेदनशील आनी सैमांतले सातत्यान जावपी बदल 
आपल्या सगल्या ज्ञान इंद्रियांतल्यान टिपून घेवपाची निजाची शक्त लाभिल्ले 
सर्जक. देखूनच ताणें कविते कडल्यान आपल्याक ललिताकडेन व्हेलां आसूंक 
जाय. तरी कविता ताची फाट सोडिना. ताच्या ललित लेखनांतल्यान कविता 
जाण्टेल्यांचो हात धरून चलपी भुरग्यावरीं चलतना दिसता. ललित निबंध 
दिसपाक सादे दिसतात पूण लेखकाकडेन विशयांचें गिन्यान आनी लेखनशैली 
आसत जाल्यार तें ललित कितले उंचायेर वचूंक शकता हाची कल्पना रुपाचें 
हें साहित्य वाचतना येता. ललित लेखनांतले चडशे प्रकार रुपान वेगवेगळ्या 
रुपान हाताळल्यात. ललित लेखन करप हें हेर साहित्य प्रकारां परस सोंपें अशे 
जरी म्हणटात तरी भावनांचो ओघ काळजांतल्यान व्हांवत येना जाल्यार ललित 
लेखन फसता. रुपान ह्याच ओघांक प्राधान्य दिल्ल्यान आपल्या साहित्याक 
वेगळी sara दिवपाक तें यशस्वी थारला. 

ललित बरोवपी दादलो लेखक आनी बायल लेखक हांचे मदीं फरक 
आसताच. बायलांचे म्हण खाशेले अणभव आसतात. रुपान आपलें अणभवविश्व 
समर्थपणान आपल्या लेखांनी केळयलां आनी गोंयचे मातयेंतलीं फळां, फुलां, 
रुखां, खाणां-जेवणां, मनीस, तांचे सभावगुण सगळ्या सगळ्यांचें डॉक्युमेंटेशन 
करून फुडले पिळगे पासत सुगूर करून दवरलां. हो सगळो दस्ताऐवज भरला 
देखूनच रुपाच्या ह्या साहित्याक मोल आयलां. कोंकणींतली कितली तरी 


dat 


उतरावळ जी म्हाका खबर नाशिल्ली वो हांव विसरून गेल्लों, खास करून 
पणस, काजू ह्या रुखांचे बाबतींत आनी तांचीं फळां, तांचे वाडी प्रमाण तांकां 
लाभिल्लीं नांवा, तशेच हेर जायत्या भाजयांची नांवा बी म्हळ्यार रुपान एक 
संस्कृती कोशच निर्माण केला म्हणंक जाय. खंत एकेच गजालीची दिसता ती 
म्हळ्यार रुपाच्या ह्या वावरा कडेन आनी साहित्या कडेन आमी जाय तितलें 
लक्ष दिलेंना. ते नदरेन हें पुस्तक ते दिकेन आरंभ थारचें अशें आंवडेवन रुपाक 
साहित्याच्या गद्य मळार पुस्तक रुपान पयलें पावल घाल्ले खातीर अभिनंदन 
करतां. 


- दिलीप बोरकार 


चवदा 


मांडावळ 
राखण / ९ 
घर / ५ 
सुवर्णमध्य / ८ 
हुस्को / ९९ 
निरोप / १५ 
पणस / १९ 
दैव / २४ 
गांठवल / 30 
जाऽऽय गे55? / 36 
तालगडी - / 3९ 
निमणो दीस / ४८ 
हांच हें अशें / ५३ 
या काजींनी / ६७ 
दुदीणबाय / ७४ 
हुमाणी आनी इत्साशक्त / ८० 
म्हज्या क्षुरगेपणांतली चवथ / ८६ 
चियाबिना, पियाबिना / ९३ 
म्हज्या गांवांतळें विशेश व्यक्तिमत्व / ९९ 
यो रे यो श्रावण / १०५ 
काकस्पर्श / २०८ 


पंढरा 





रारण 


ह्या विशयाचेर बरोवप म्हळ्यार खरें तर कोणाच्या राग-रोषाक केन्ना 
आनी कशें बळी पड़त म्हणपाची खात्री ना. पूण इतलो तेप आयकून आनी 
ताचेर विचार करून “तोंड दाबून बुक्क्यांचा मार अशी जिवाची तगमग जाल्या 
आनी पेन आपशींच चलपाक लागलां. 

तो विशय म्हळ्यार देवळांनी आत्र्या-पयऱ्यान जावपी चोरयो आनी पडिल्ले 
दरवडे. देव बाबडो एका जाग्यार बसला आनी चोरयो करपी येवन वचून देवाचेर 
हात घालत आसात. चडश्या चोरांचो केन्ना मागमूस लागुंकच ना. तितल्या 
वेळार पुलीस तपास सामको वेगान सुरू जाता, खासा शिकयिल्ल्या सुण्याक 
हाड-व्हर जाता, थोड्यांची धर-पकड जाता, मागीर खंयचेकडेन कांय ना. 
जाल्ली चोरी लोक मातशी विसरतात थंय आसा दुसऱया खंयच्याय देवळांत 
दरवडो पडटा, परत थंयसरय चारदीस बोवाळ मागीर सगळें ठप्प. 

चोरपीय म्हण परिस्थितीचो अंदाज घेवनच आपल्या फुडल्या कामांक 

आरंभ करतात. ज्या देवाचेर दरवडो घालपाचो तो देव कितल्या आसपतीचो ? 
ताची आर्थिक परिस्थिती मनासारखी आसली म्हणटगीर थंयची भौगोलीक 
परिस्थिती कितें? शासकीय परिस्थिती fed हाचो सखोल अभ्यास करूनच 
फुडली परिक्षा शत प्रतिशत मार्कानी मागीर पास जावप जाता. 

हालींच काणकोण वाठारांतल्या महालवाडा-पैंगीण हांगासरल्या श्री नृसिंह- 
परशुराम देवालयाचेर आनी लागसारच आशिल्ल्या नवदुर्गचे देवळाचेर दरवडो 
पडलो. आशिल्लें नाशिल्लें चोरांनी सगळें हात धुवन cee. श्री नृसिंह-परशुराम 
देवळाची गजाल घेतली जाल्यार त्या देवळाचें नुतनीकरणय हालींच जाल्ले. 


सुवर्णमध्य / १ 


इतलो तेप त्या देवाकडेन कांय नाशिल्लें. नही, तशें देवपण बी म्हणिना, पूण 
चोरून व्हरपासारकें कांय नाशिल्लें. वाड-वडिलांच्या काळा सावन ताची 
पूजा-अर्चा, सणो-परबो, आवळी भोजन-वनभोजन बी सगळे उत्सव त्या त्या 
वेळार जाताले. पूण देवाच्या आंगाखांद्यार मात चार वस्ती लिकलिकनाशिल्ल्यो. 
प्रभावळ सादीच आशिल्ली. मुखामळय पाशाणीच आसले. पूण मुखामळार 
देवपणाचें तेज झगझगतालें. मूर्तेकडेन पळयल्यार एक प्रसन्नताय भोगताली. 
इतलोय तेप केन्नाच ताच्या आंगार हात घालपाचें धारिष्ट्य कोणाकच जालें 
ना. देव आपलें देवपण सांबाळून आशिल्लो, जाता तसो आपल्या भक्तांक 
Wade. आपली सासाय ताणें तिगोवन दवरिल्ली. ताचेच कृपेन हळुहळू 
ताच्या भक्तांची आसपत सुदारली. “आमचेकडेन आतां चार पयशे जाल्यात, 
परिस्थिती सुदारल्या आनी हें सगळें घडपाखातीर देवान हाता-पायांक बळें 
दिलां, देवाच्या हातभारा शिवाय हें घडप शक्य नाशिल्लें. तेन्ना देवाक 
कित्याक बेठोच लंकेची पार्वती कशें दवरुया?' असो सुज्ञ विचार करून 
भक्तांनी तन, मन धनान देवाची सेवा करपाचें म्हान कार्य हातांत घेतलें. 

भक्तांच्या प्रयत्नांक फळ येवन एक बरी सुंदर अशी वास्तू थंय उबी 
रावली. देवाच्या आंगार चार नग दिसपाक लागले, मुखामळार रुप्याची 
लिकलिकसाण आयली, प्रभावळय चकचकपाक लागली. पयलीं्ची तांब्या - 
पितळेची आयदनां वचून त्या जाग्यार चांदीची आयदनां आयलीं. “आतां 
जाता तशी मनापासून सेवा केल्ली आसा, फुडाराक हाच्याकय बरी सेवा 
करपाची आमकां आसपत दी. किंबहुना तूंच आमचेकडल्यान ती बरी तरेन 
करून घे अशें सांगणें बी करून देवाची पुनर्प्रतिश्ठापना करून सगळे भक्तगण 
नवे उमेदीन आपापल्या घरा गेले. 

पूण कोणाक खबर आशिल्ले ? काय बरो सुखी आशिल्ल्या देवाक एकदम 
त्रासात घालपाक ते कारणीभूत जातले म्हणून? देवाची परिस्थिती बदलून दोन 
म्हयने जावचे आसात, देव भोगता तें सूख कोणा सभाग्याच्यान पळोवं नज 
जालें आनी त्या देवाचेर घालो घालोच. घालो घालतल्यान एकवेळ असोय 
विचार केल्लो आसू येता, इतलो तेप देव आपलें देवपण सांबाळून रावलो. त्या 

देवपणाच्या बळग्यार आपली परिस्थिती ताणें सुदारून घेतली. पूण आपलो 
विचार करतना ताणें आमचोय विचार कित्याक करूना? आमच्या सारकिल्या 
मनशांनी सुखां केन्ना भोगपाचीं ? देवाक तरी देवपण मेळटा? आमच्या सारकिल्यांचें 
fed? हे ade आशिल्ले सूख चैन केन्ना भोगपाचें? विलास केन्ना करपाचो? 
भांगराचें मोल मळबाक तेंकलां. आनी देव एका जाग्यार बसून आपल्यो वस्ती 
मिरयता ताचे परस बायल-भुरग्यां आंगार दोन वस्ती घालपाक मेळटल्यो. 
तांकांय झेतान भोंबपाक मेळटलें. हे धर्तरेचेर परत केन्ना मनीसजल्म मेळटलो 
कोण जाणा. आसामेरेन तरी येन केन प्रकारेण जाता तितल्यो इत्सा भागोवन 
घेवया. कितल्यो उपभोगाच्यो वस्तू आसात! एक मेळ्ळी जाल्यार दुसरी 
खुणायता. मोटर-सायकल आसली म्हण जाली? फुडे गाडी आसा, ट्रक 
आसात, बसी आसात. ताचें मालकीपण केन्ना मिरोवपाचें? खावन-जेबन पोट 
भरलें म्हण जालें? बँक बॅलन्स जाय, भांगर-शिंगर जाय, वज्रा-माणकां जाय. 
फुडल्यो-फुडल्यो इत्सा पूर्ण करपाखातीर देवाकडेन पळोवप ना तर कोणां 
मनशाकडेन पळोवपाचें? शेवटाक देवच तो, नाडिल्ल्यांच्या उल्याक धावून 
बचपी, तांच्यो मनोकामना पूर्ण करपी. आज खाकनवाळ जालो तरी भक्तांच्या 
मनांत रिगून आपल्याक परत श्रृगारून घेतलोच. 

तशें पळोबपाक गेल्यार देवाक अशें त्रासांत घालपाक आनी चोराची मती 
(कोणीय एखादले वेळार परिस्थितीन सामको गांजून वचून आनी कांय उपाय 
नाशिल्ल्यान असलें कुकर्म करपाक फुडें सरिल्लो आसूं येता.) wre करपाक 
आमी कारणीभूत आसात काय किते हो प्रस्न आडनदर करूंक जायना. देव खंय 
सांगता आपल्याक भांगरां-शिंगरां घालपाक? आमकां मनशांकच सोस न्हय 
तो? आमी ताचें देवपण विसरतात आनी ताकाय आमचेभशेन समजतात. ताका 
सजयतात, भांगरांनी मढयतात. ताची शिरंगारिल्ली मूर्त देखून धन्य धन्य 
जातात आनी संकश्टांक आमंत्रण दितात. 

आमी आमच्या खातीर भांगरां-शिंगरां करिनात तर? करतात पूण चोरांच्या 
भयान तें लॉकरांत व्हरून दवरतात. हे दीस पयलीं धड? भांगराक लागून जीव 
वचपाक पसून फार्टी ना म्हणटात आनी व्हरून बँकेत सुगूर दवरतात. जाय 

तेन्नाच हाडटात, परत व्हरून बँकेत दवरतासर तळमळ्यांनी रावतात. पयसो 
बँकेतच तर आसता. ताचीय कोणाक सुलूस लागपाक दिना आसतना शेअर्सांत 
गुंतयतात, जमनी घेवन दवरतात. इतली जतनाय घेवनय आमीय केन्नाकेन्ना 
दुर्घटनेक बळी पडटातच. आनी देवाक मात भांगरां-शिंगरां घालून एकटोच 
दवरतात. कित्याक ताची परिक्षा घेवपाक? खरो देव जाल्यार दुर्जनांक शासन 
करतलोच म्हण खर विस्वासान रावतात. आनी आमची हींच दुटप्पीपणां 
देवाक आवड़नांत. देवाक ताचीं सगळीं भुरगी सारकींच. ae मनशाचेंच 
उदाहरण घेयात. एखादल्या भुरग्यान आवयच्या ताटांतलें कितेय झोंबून घेवन 
खाले जाल्यार ती त्या भुरग्याक ख्यास्त करत? उलट दुसरे खेपेक ताका ती 
वस्त आवड़टा म्हण ताच्या पानार som सुबेजच वाडटली. मागीर? देव 
कित्याक करतलो चोरांक ख्यास्त? 

मागीर आमी भक्तांनीच कितें तरी उपाय करचो पडलोना? देवा आंगार 
जशें भांगर शिंगर घालतात तशेंच तें राखपाचीय जबाबदारी आमीच घेवची 
पडलीना ? सणा we दिसांनीच ताका सालंकृत करून एरविल्ल्या दिसांनी तें 
बँकेत बी सुगूर दवरल्यार बरें न्हय? नाजाल्यार चोवीसय बरां ताचेर देखरेख 
दवरपाखातीर तजवीज करची. ताचें देवपण अढळ उरचे खातीर ताका ast 
भांगरान मढोवन एकटुको सोडुया नाका आनी पुलीस राखतले म्हण पर्यायान 
सरकाराचेरय पातयेवया नाका. 

आमचेर संकश्टां आयलीं म्हणटगीर tare आमी बोमले देठाकडल्यान 
होरायतात “तूंच निवारण कर रे बाबा” म्हण ताका साकडें घालतात. ताच्याबदला 
ताका कितें तरी दिवपाची लालूच दाखयतात. म्हणटगीर आमीच ताची 
सासाय सांबाळची पडली ना? नाजाल्यार संकटकाळाक आमी कोणाक उलो 
घालतलीं ? 

ध 

घडे 


पावस सुरू जावचे आदीं गांवांतलें पोरणें घर निवळ करून घेवयाच म्हण 


आमी थारायलें. कितलोसो तेप जालो लागींच बांदिल्ल्या नव्या घरांत शिफ्ट 
जाल्यार. तेन्ना गरजेचेंच सामान हाडिल्ल्या कारणान उरिल्लें सामान थंयच पडून 
आशिल्लें. नव्या घरांत रावपी फक्त दोन बोड़कां. आमी प्रकृती अस्वास्थ्याखातीर 
पणजे फ्लॅट घेवन राबिल्ल्यान पोरण्या घराकडेन फकत सामायीक गणपतीवेळारच 
वचपाचें. म्हणटगीर थंय आशिल्ल्या सामानाचो विलो लावया हो विचार 
करूनच आमी घरांत सरलीं. शेनवार-आयताराक येता तेन्ना देराल्या नव्या 
घरांतच आमी रावतालीं. पूण हें पयलींचें घर खुणायतालेंच. केन्नाय तरी हेच 
घर सारके करून परत थंय राबितो जायत काय हाचो जरी Gara आसलो तरी 
पसून ह्या घराबद्दल एक अनामीक ओढ कशी! कारण म्हजी व्हंकल पावणी 
त्याच घरांत हाडिल्ली. wa, मांय, देर, नणंद, भाचो, आयिल्लो-गेल्लो, 
सोयरो-धायरो हाणी त्यावेळार गजबजिल्लें घर आतां किण्ण पडिल्लें. नव्या 
मनशांकडेन जुळोवन घेतना म्हाका आनी म्हजेकडेन जुळोवन घेतना तांकां जी 
कसरत करची पडिल्ली त्या खिणांचें आनी सूख दुःखाच्या कितल्याशाच 
प्रसंगाचें गांठवल सोडोवपाचें ही म्हज्या खातीर अनायासे संद चलून आयिल्ली 
म्हळ्यार जाता. 

तीन घराब्यांचें मदें राजांगण आशिल्लें घर तें. घराचें दार उगडून मदले दार 
उगड़तनाच राजांगणांतल्यान थंड शीतळ वाव येवन मन प्रसन्न करून गेलो. पूण 
घराची दशा मात सामकीच बिकट जाल्ली. एकावेळार आमी आतर्‍्यापयऱ्यान 
धुवन पुसून तांबडेगूंज दवरतालीं तें हॉलांतलें कावमिश्रीत शिमीट चितेवन 
चितेवन खतावल्लें. जशी काय आमच्या विरहान ताणें सगळी कात झडयिल्ली . 
झाडां-पेडां खंय मनशाच्या सहवासांत बरीं फुलतात-फळटात! तीं सजीव. पूण 

ह्या निर्जीव वास्तून पासून हाय खाल्ली. कापोडयाचें राज्य मात सगळ्याक 
पातळिल्लें. 

कडू-गोड यादीचे न्हयत भोंवच्यावरी गिरगिरत कुड़ीचें दार Sse. 
कोनशाक दवरिल्लें पाळणें मंद हाशिल्लेभशेन म्हाका भास जालो. ताचेवयलो 
घयरांव निवळ करतां-करतांच तें केन्ना म्हज्या कमराच्या झेल्यांनी धोलूक 
लागलें तें समजलेच ना. 'रिकामें पाळणें हालयनात गो, भुरग्यांच्या पोटांत 
जाता धेंगसो पडिल्लेभशेन दिसलो. बेगीबेगीन थंयचें कडसरलें. इतल्यान 
भुरग्यांनी सांबाळून दवरिल्ल्या त्या भातुकलीचेर नदर पडली. व्हिस्तीद- 
बिस्तीद्‌ म्हेळो करून, फापशिल्ल्या केंसांनीं बावल्यो म्हजेकडेन पळोवन 
हिमट्यो काडटाल्यो, अस्ताव्यस्त पडिल्लीं खेळांतलीं आयदनां, चूल, फ्रीज, 
लाटफळें-लाटणी सगळी अनाथ कशीं दिसलीं तेद्यावेळार म्हाका. तातूंकच 
दोनीं बटेनच्यान चिवो आशिल्लो कंवचेचो म्हामेर (बोम) पळयलो. आतां 
प्लॅस्टिकाचें यूग आयिल्ल्याक तसले बोम दिश्टी पसून पडनात आनी नकळत 
वोंठार हाशें pes त्या प्रसंगाची याद जावन. दुसरे चलयेक घेवन हांव 
निकतेंच हॉस्पिटलांतल्यान घराकडेन आयिल्लें. इतलो तेप व्हडल्याचोच 
थातोमातो जातालो. निकतेंच तें घरांत सरलां, ताका सगळीं धरतात, ताच्यो 
पापयो घेतात, ताचेकडेन चोचर्‍्यांनी उलयतात तें पळोवन व्हडल्याक सामकी 
नसाय जाताली. पांच वर्साचें आशिल्लें तेन्ना तें. आपली आवय आनीक 
कोणाक घेवन आयल्या आनी आपल्या अपुरबायेंत कोण तरी वांटेकार जाला 
हें पचोवपाचो यत्न करतालें बाबडें आनी घुस्मटतालें. प्रत्येक कामाक रड 
आनी हट्ट. एक दीस रातचें असोच हट्ट घेवन बसलें, आपल्याक बोमानच 
दूद पिवपाक जाय म्हणून. रातीचो वेळ. बोम तरी खंय गांवतलो! तेन्ना होच 
बोम म्हज्या आदाराक धावून आयिल्लो. तें एकच राती त्या बोमान दूद पिले. 
हळुहळू परिस्थितीकडेन तडजोड करत ताणें धाकले भयणीकडेन बेसबरें जुळोबन 
घेतलें. 

घर निवळ करपाक म्हण गेल्लें खरें. पूण दरेक वस्त जणुकाय आपल्यो 
भावना उकत्यो करून दाखोवपाक तयार राविल्लेभशेन! 'दोळ्यां आड मसण 
पाड म्हणटात ast कितल्याश्या वस्तींक हांव विसरून Tes, पूण तांचेर नदर 

पडतगीर मात तांच्या वांगडच्या सहवासांतल्यो यादी मनांत उफाळून येताल्यो. 
“घरोघरी मातीच्याच चुली' म्हण ओपार जरी आसली तरी आतांच्या जमान्यांत 
दिसपाक कुस्तार अशी रांदचेकुडींतली रानन म्हाका हेडावन दाखयता काय 
दिसलें. तळिल्लें चरचरीत नुस्ते, इंगळ्यांचेर भाजिल्लो GIT परमळ, 
उकड्या तांदळाची सुरबूस पेज, वयर सकयल कोळशे घालून भाजिल्ली 
तवसळी-धोणस, पोल्लांतलीं भिकणां हाची याद जावन तर जिबेक उदक 
सुटलें. केन्नायतरी आमी परत येवन पयलींभशेन रांदतलीं म्हण बी हिणें आपलें 
अस्तित्व तिगोवन दवरुना मूं? असो प्रस्न पडलो. म्हऱ्यांतच वान-रगडो आनी 
उबें करून दवरिल्लें मुसळ तर विचारूक लागलें, 'अडचणींक पावताले तें 
विसरले? कितल्या फावट पापड खाले? फोव, तांदूळ कांडले? आतां गरज 
सोपली न्हय?' तें बाबडें जाल्ले. हांव पूण कितें करतले? आधुनीक युगांत ह्यो 
वस्तू outdated न्हय! 

अश्यो कितल्योश्योच वस्तू. थोड्यांची केन्नातरी गरज पडटली म्हणून तर 
थोड्यो गरज नासूनय भायर वडोवपाक वास दिसता म्हणून सांबाळून दवरिल्लो. 
आतां मोह मात्सो कमी कमी जायत गेल्लो. तांचो विलो लायतना al वायट 
दिसतालें पूण घरय निवळ करपाक जाय आशिल्ले. खरें म्हळ्यार यादींचो 
पोटलो उसयतां उसयतां म्हज्या हातांतल्यान कांयच काम जालेंना. पूण दोळे 
मात परतपरत भरून येताले. घर निवळ जावं ना जावं म्हज्या मनातल्या यादिंचीं 
जळमटां झडत आशिल्लीं. 

सगळें जावन वचपाक भायर सरिल्लीं तेन्ना दिसलें परत केन्नाय ह्या घरांत 
वास्तव्य करपाचो योग येतलो काय ना तें देव जाणां. पूण हांगा चवदा-पंदरा 
वर्सा वास्तव्य करतनाच फुडेफुडले जिणेची दिका गावत गेली आनी एक शक्त 
जी फकत ह्याच घराकडेन आसली ती म्हळ्यार सगळ्या जाणट्या-नेणट्यांक 
एक अदृश्य अशा धाग्यान बांदून दवरपाची, कसल्याच हुस्क्या वियत. ह्या 
घराचे वाशे आतां खिळखिळपाक लागल्यात पूण आमच्या एकमेकां बद्दल 
आशिल्ले ममत्व, ओढ, आपुलकाय सदां सर्वकाळ तिगून उरल्यार पुरो ही वास्तु 
पुरूसाकडेन मागणी. 

ध 


सुवर्णमध्य / ७ 


झुँनर्णमध्यं 


आषाढ म्हयनो म्हळ्यार म्हाका पावसाच्या ऋतुचो सुवर्णमध्य कसो 


दिसता. वैशाखांतले उतळताप आनी रखरख जेष्ठ म्हयन्यांत पडटल्या पावसान 
कमी जायत वता. खूप्प तानसोर उठिल्ल्या मनशान तांबयांतलें उदक गटागट 
पिवचें आनी आपली तान भागोवंची तशे fed तरी Sard, धर्तरेचें जाता. 
कारण माघ म्हयन्यांतल्यान cea ल्हव वाडपी गरमेन हैराण जाल्ली धर्तरी 
वैशाखांत आपली कात झडोवंक लागता आनी नवोच पावस जसो fast दिकेन 
झेपावता तशी उदकाक मातशें पुसून व्हांवून वचपाक दिना आसतना आपले 
भितर जाता fade जिरोबन जातगीर तृप्ततायेचो धेंकर दिवन आषाढाक 
येबकार दिता. 

जोगलावणी, गडगड चडसो जेष्ठानच सोंपून test आशिल्ल्यान दीस सैम 
बाळशें धरतनाच आषाढ म्हयन्याचो पावस सगळ्या सैमाचें रूप मुदार करीत 
आपली दमदार सलामी दिता. जेष्ठ म्हयन्यांतल्या नव्याच पावसाचें जितलें 
कवतूक तितलेंच आषाढातल्या पावसाचेंय. “आषाढस्य प्रथमदिवसे. म्हण 
ताची तोखणाय जाताच आनी मेघदुताचो उगडास करून कालीदासाक यादींचीं 
आर्गा ओंपतनाच मोठमोठ्या दडकांनी आपलें अस्तित्व दाखयत आषाढ 
आपल्यो बाललीला सोपोवन केन्ना प्रौढांचे वळेरीत आपली हजेरी लायता 
हाचो पत्तो पसून लागना. असो हो आषाढ, वैशाखवणव्यांतल्यान धर्तेक सुगूर 
करपी जेष्ठांतल्या पावसा फाटोफाट थयथय करून पदनृत्य करीत येता आनी 
म्हणसर भक्तीरसांत न्हावन वचचे खातीर श्रावण म्हयन्याच्या दारांत वचून उबो 
रावता. 

दाट-गोजडी आंगार वडोवन, मोव-मोव हाथरूणांत रीगत ह्या आषाढाची 
तुस्त करची तितली थोड़ी. आषाढाचें सगळ्यांत चड अपरूप तें लग्न जाल्ल्या 


सुवर्णमध्य / ८ 


नव्या व्हंकलांक. घोवाक मस्को मारिनासतना, मांय-मांवाचो आनी घरच्यांचो 
धाक मातसो कुशीक दवरून हक्कान port वचपाची सुवर्णसंधी. मागीर 
घरच्यांनी तिच्या कुळारा वचून, तिका फुलां माळून, तिचो थातोमातो करून 
परत घरा व्हरतासर तिका हुस्क्या मेकळें कुळारा रावपाक मेळटा. घरची आषाढ 
पावळी नवे व्हंकलेन पळोवची न्ही हो ताच्या फाटलो हेत! ह्या संगणक युगांत 
पासून आषाढ पावळेक अशें खेरीत म्हत्व दितात. 

जिबेक धार HSI काम तर आषाढ मनापासून करता अशें म्हर्जे मत. 
आंब्याच्या, पणसाच्या साठाची आंबट-गोड रूच तोंडांत घोळयतनाच धुवांधार 
पावसांत कांद्याच्या कुरकुरीत भज्यांची याद करून दिता. निकतींच मक्याची 
east कणसां बाजारांत येतात, तीं रसरशीत कोळशांचेर भाजून खावपाची 
रूचच आगळी. त्या भायर करकरीत पिंपर्‍यो, घोसाळीं, आकूरवाल, फागलां, 
काराथीं नव्यानच बाजाराक येवपाक लागतात. लूत, आळू, तेरे, Haga, 
तायखिळो, किलल ह्यो हरशिल्ल्यो मेळनाशिल्ल्यो भाज्यो खावपाचो हो तेप. 
श्रावणांत तर मसकाची भाजी खावपाक बॅन आसा हें खबर आशिल्ल्या भशेन 
मशींग पसून खांदये खांदयेचेर पांचव्योच SIM घेवन समर्पण करपाक तयार 
रावता. पेटारे, बैलपाडे, झिरमुले, कारांदे, चिरके हीं कंदमुळां कोंबारून जमनींतल्यान 
वयर येवन आपलें अस्तित्व दाखयतात. प्रणयोत्सूक आशिल्ले भशेन वालीय 
गरगर वाडत वचून वृक्षाक आलिंगन दितात. आषाढांतल्या ह्या दमदार पावसाक 
सलामी दिवचे खातीर धर्तरेच्या पोशांतल्यान ल्हवपीक वयर रुजून येतात तीं 
धर्वीफुल्ल अळमी. ह्या अळम्याची wa तर चिकन-मटनाक कुशीन काडपी. 
ह्या म्हयन्यांत वानवा जाता ती मात थोड्या प्रमाणांत जित्या नुस्त्याची. कारण 
होच नुस्त्याचो प्रजनन काळ आशिल्ल्यान Fed मारप्यांचेर आमच्या गोंयांत 
वर्सावळीची बंदी आसता. तरी पसून थोडेंभोव नुस्ते खंयच्या खंयच्यान येताच. 
मोल मागीर चड आसू. मात मोलाक परवड़ना तांचे खातीर खारें आसाच. 
पावसाच्या दिसांनी इंगळ्याचेर खाऱयाचो Heal भाजपाक वडयलो म्हणटगीर 
सगळो वाठार वासान भरून सोडटा. ह्या GAT कुडक्यांचेर खोबरेलाचे दोन 
चार थेंब सोडून घेतले जाल्यार जेवतना जित्या नुस्त्याची उणीव भरून येता. 


सुवर्णमध्य / ९ 


बांगडे, tea, मोरी, सुंगटां, गालमो असल्या Gerd एकेक सुरबूस जिन्नस 
आनी दुसरेवटेन पोटाक लागिल्ली चुरचुरीत भूक, जेवण आपशींच भितर 
वता. ह्या Gard रूच फकत आषाढ म्हयन्यांतच! कारण सुतापुनवेक परत 
बोटी उदकांत वचूक लागतगीर जित्या नुस्त्याची खातड. 

सगळें जेवन खावन एखादले वेळार पोटाक अजीर्ण Gad न्हय म्हण 
समजल्ले भशेन एकादस दत्त म्हणून येवन उबी रावता. तशी एकादस दर 
म्हयन्याक येताच. पूण हे एकादशीक एक आगळेच म्हत्व आसा. हे एकादशीक 
शयनी एकादस अशें म्हणटात. हे एकादशीच्यान देवगण शयन करपाक वतात 
ते बदूद चार म्हयन्यांनी कार्तीक एकादशीक उठतात. ast पळोवपाक गेल्यार 
आमकां मनशांकय ह्या म्हयन्याक मात्सो सुशेगच म्हणपाक जाय. कारण 
शेतां-भाटां शिपपाचें काम पावस आयतोच करता आनी गोरवां-वासरांय 
दोंगरार वचून आपल्या पोटाची वेवस्था करून येतात. 

देवाक पसून वंदनीय अशा गुरूक मान दिवपी गुरूपौर्णीमा येवन आषाढांतले 
पंदरा दीस केन्ना उलगतात पत्तो पसून लागना. इतल्या तेपाचो वचपो 
काडिल्लेभशेन आषाढांतलीं दाटिल्लीं काळीं-काळीं कुपां एकेकदां पांच- 
पांच, स-स दीस धर्तरेक सूर्याचें दर्शन घेवपाकच दिनात. आनी ह्या भरिल्ल्या 
वातावरणांत पार्श्वसंगीत आसता तें खळखळ व्हांवपी व्हाळा-न्हंयांचें, उंचाये 
वयल्यान घो-घो करून पडपी धव्याफुल्ल aad. उमास लाग-लागी 
पावता तशी श्रावणांत आनी गणपती येवन वतासर शिवराक रावचे खातीर 
मनाची ल्हव-ल्हब तयारी जाता. शिवराक रावपाक बळें मेळचें म्हणून 
पट्टीचे खावपी-पिवपी आपलो उरिल्लो सुरिल्लो घोस्त काडपा खातीर 
यथेच्छ खावन-पिवन गटारी अमावास्या मनयतात. 

फातराक पसून पाझर फोडपी म्हणजेच काळ्याच पाषाणाचेर पसून पाचवोचार 
शेळो Saath, आबाल-वृद्धांच्या जिबेचे चोचले पुरोवपी, सासुरवाशिणीक 
दिलासो दिवपी, गुरूचो यथा योग्य सन्मान करपी आनी आमचें तारण 
करतल्या सैमाक बळगें दिवपी हो आषाढ पावसांतल्या म्हयन्यांचो सुवर्णमध्य 
न्हय तर आनी कितें? 

दे 


सुवर्णमध्य / go 


ह्झ्को 


अ “आजे, अंदू आमगेर पांच दीस गणपती दवरया गे. आमगेर पांच दीस 
गणपती केन्नाच दवरलोना! 

विभा काकुळटेक आयलें. 

“Sa, test इश्टीण रीनागेरय बी अंदू खंय पांच दीस. 

“तसो dara गणपती पांच दीस दवरिनात आं! अनवाळपण आसता 
ताका. 

आज्जेन विभाचें आनी विनिताचें म्हणणें खोडून काडलें. 

तशें विनिता परत पिरपिरपाक लागलें. 

“gal सदांच तशींच! हांगा वाड्यार पळयात, तीसालान गणपती दवरतात. 
म्हज्या वर्गांतलीं म्हाका वर्सानवर्स विचारतात, कितले दीस गणपती' काय 
म्हण! आनी देड दीस म्हण सांगतगीर सदांच हांसतात. ना अंदू आमी गणपती 
दवरयाच . 

“आगो बेठोच तसो गणपती दवरूक मेळना. आंगवण आसल्यारच दवरपाचो'' 
आज्जेन सांगले. 

विभा विनीताक दोळे मोडून म्हणपाक लागलें, जाणा मगे आई, पोरू 
मम्मी हॉस्पिटलांत आशिल्ली तेन्ना हांवें गणपतीक सांगून घेतिल्लें, मम्मीक 
बरी केल्यार पांच दीस दवरून घेतां म्हण! ' 

“afta कित्याय fad उलोब नाका आं, भुरण्यांनी तशी आंगवण बी 
करूंक जायना. इतलो वेळ वगीच रावन आयकतले मम्मीन तोंड घाले आनी 
विभा-विनीताचें तोंड येदेशें जालें. ' बरें बरें पळोवया. व्हनीबायक विचारून 
मागीर fed तें ठरोबया'' आज्जेन ame आनी सगळीं ओगीच रावलीं 

भुरग्यांची उमेद पळोवन नाय म्हळ्यार आज्जेक गणपती दवरपाचें मनांत 
आयिल्लें. पूण चार घरांचो गणपती आनी तातूंत ताणीं आतां राशीच्या 
घरांतल्यान लागसारच दुसरें घर बांदून तातूंत स्थलांतर केल्लें. हरशींच चार 
जाणांच्यो चार रान्नी आसल्यो. घरांतच आसल्यार एक वेगळें जाता. पूण 
भुरग्यांनी सांगून घेतलां खंय गणपती दवरतां म्हण! भुरग्यांच्या मनांत वचून 
गणपतीनच रावपाची इत्सा दाखयलीना मूं?' आज्जेक वगीच हुस्को कसो. 
वयनीक विचारून पळोवया कितें म्हणटा ती. असो विचार करून ती रोखडीच 
भुरण्यांक घेवन आपल्या पोरण्या घराकडेन गेली. मावशीबाय भायर नेवऱर्‍्यांखातीर 
सोय सुकत घालताली ती आज्जेक आनी नातरांक पळोवन तुरतुरीत आयली. 
व्हनीबाय भितर काजुबियांचो भाजिल्लो घेऽ म्हण ढीग घेवन बियो फोडपाक 
बशिल्ली. एकमेकांची वासपूस जातगीर आज्जेन हळूच विशय काडलो. 

“ag गणपती दवरया म्हणटालीं भुरगीं. पोरू आवय बरी नाशिल्ली तेन्ना 
आंगयिल्ले खंय ताणी. 

““भुरण्यांक तातुतलें कितें कळटा? तांकां फोग मारपाक तितले मायज 
दीस मेळटले. भुरग्यानी Sees आंगवण्यो पाळळ्यो जाल्यार भुरगीं मागीर 
बर्सान वर्स गणपती दवरया म्हण आंगवण करतलीं. fed बाये, भुरग्यांची 
मळणी खंय, बी ना भात! मावशीबाय फणफणली. 

व्हनीबाय सामकी देवभीरू. देवाकड़चें, रांदपाचें काम सगळें तिजेंच. 
बाकीचीं सगळीं आयत्या वेळार येवन तिका कातपा-शिनपाक मजत करतालीं 
तितलींच. व्हनीबाय आठ दीस पयलींच वावराक लागताली. देवाची आयदनां 
काडून धुवन पुसून cat, वाती वळ, देवा खातीर वस्त्रां कर, देवकूड निवळ 
कर, सगळ्या घराक शेण सारय. पूण उमेदीन करताली. केन्नाच पिरंगणी ना. 
अंदू मात तिची प्रकृती हालिल्ली. दोतोरालीं बखदां आनी श्रावणांतले उपास. 
खूब अशक्तपणा आयिल्लो तरी पसून म्हणपाक लागली, “रावता जाल्यार 
रावू दी गे गणपतीक. खूब वर्सा जालीं गणपती दवरल्यार. भुरग्यांकय म्हण 
उमेद आसताच नही. सगळीं मेळून करुया गणपतीची सेवा आनी गणपती fed 
खाता? सगळें करतात तीं आमी मनशांच खातात. देवा tesa पेटता तो 

फकत दिवो. आसू, जावं दी भुरग्यांच्या मनासारकें. ACI, गणपती आसल्यार 
नुस्त्याचो खर्च तितलो वाचतलो.  तिणें नुस्त्याचें नांव काडिनाफुडें saat वेळ 
fash आयकतली मावशीबाय, हय तुका नाका नही गे नुस्तें?'' म्हणून 
रागारागान थंयची उठून गेली. 

मावशीबायक नुस्त्या बगर उंडी बचना. तयेचो दीस आनी चवथीचो देड 
दीस नुस्ते खायनासतना रावपाक चुकना म्हण ती जाणा. हरशींय म्हण देवाकडेन 
तिचो वावर कमीच. हैं नजो तें नजो म्हण आपल्या घरांतच बसून रावप. फकत 
आरत्यां वेळार तोंड दाखोवप. शीत जेवनासतना पूण बाकीचे सगळें खावन- 
पिवन केल्लो तयेचो उपास तिका माल पडटा. मागीर चबथी दिसाक सगळें 
गरगरता, पित्त जाता, तकली उसळटा. परवंत मागीर चवथीचो दीस वता. पूण 
पंचमी दिसाक मात ती बरी उमेदीन आसता. गणपती पळोवपाक वर्सासनाचें 
ज्यॉनी, रिंकू येतात. मागीर तांचेकडेन भायर बसून घे खबरो. खबरो कसल्यो 
तर फकत नुस्त्याच्यो.  ज्यॉनी, ह्या दिसांक तुमचो चान्स न्हू रे, कोकणे कोण 
नुस्तें खायनात. नुस्ते सवाय आसतलें ह्या दिसांनी न्हू रे? कसलें कसले नुस्तें 
येता रे बाजारांत ? जणू काय नुसतें पळोवन म्हयनोभर जाल्ले भशेन मावशीबाय 
रुची काडत तांकां विचारता. ते काचाबूल जावन म्हणटात, * कितें गे भाटकान्नी. 
fad उलयता तूं? पडवेर गणेस बसला मगे तुमच्या? आनी तूं fem निस्त्याच्यो 
खबरी उलयता?'' तेच बाबड़े पोले फोडून घेतात. 

“ना रे बाबा, साजेचें नुसतें हाडपाक जाय न्ह, नाजाल्यार म्हाका गांठ 
जाता. '' 

ते बाबडे एकामेकाक पव्ठोवन हांसतात. 

““म्हव्ञ्यार तुमी नुस्ते खावं जाता तर गे आज? 

तेन्ना मावशीबाय उमेदीन तांकां म्हायती दिता. 

““आमगेर तशी पध्दतच आसा, पंचमी दीस नुस्ते खावपाकच जाय, नाजाल्यार 
मागीर पाच दीस aed खावपाक जायना. '' 

““आनी नुस्तें हाडलेंना जाल्यार? रिंकू मुद्दाम विचारता. 

““हाडलेंना जाल्यार खारें पूण रान्नीत, उडोवंक जाय. पुर्वापार चलत 
आयिल्लीच रीत a.” 

अजाप जावन ज्यॉनी आनी रिंकु घरचे वाटेक लागतात. पंचमिची सांज 
जावंक येता तसो मावशीबायचेर बोवाळ पडटा. मागीर ती घोवाक पिशवी 
दिवन बाजारांत धाडटा. घोव मागीर काळोख पडलो तसो बाजारांत वचून 
येवन नुस्त्याची पिशवी फाटल्या दाराक हुमकळयता. हेवटेन भुरग्यांच्या 
आरत्यां-भजनांक रंग चडटा, फोग सोपोबपाचो बोवाळ पडटा. आनी सांगणें 
बी करून जालें तशें गणपतीचे विसर्जन करचे खातीर सगळीं गणपती घेवन 
बांयचेर वचपाक वतात. मावशीबाय गणपती पावोबपाक केन्नाच वचना. 
रातचें तिका पायांकडेन बरें झळकना. ओगी पडली-बिडली जाल्यार? 

ते परस ती फाटल्या दारांत वता. पिशवेंत कितें आसा तें पळयता आनी 
त्या प्रमाणे वाटप काडून वाट्टा. नुस्त्याक मोक्ष दिता आनी गणपती पावोवन 
मंडळी घरा येतासर एके शेगडेर हुमण खतखतता आनी दुसरे शेगडेर चरचर 
नुस्ते तळपाचो आवाज येता. घरांत येतल्या मनशांनी व्हडलो श्वास भितर 
घेतलो म्हणटगीर मावशीबायक धन्य धन्य दिसता. मागीर व्हडलें एक कार्य 
पार पाडिल्ल्याच्या आनंदांत ती घरभर बोवाळटा. सगळ्यांची जीब तृप्त 
करता. गांठी पासून सगळ्यांची मुक्तताय करता. 

अंदू गणपती दवरलो जाल्यार तितलीच गणपतीची दोन तीन दीस चड़ 
सेवा करूक मेळटली म्हण व्हनीबाय खूश आसा. तितलीच पंचमी दीस 
सगळ्यांची सेवा करपाचें काम खंडीत उरतलें म्हण मावशीबाय चरफडटा, 
आंगवणेचें बंडल आज्जेकडेन खपलें म्हण भुरगीं खूश आसात. गणपती 
दवरलो जाल्यार लीवेचें कितें करपाचें काय म्हण भुरग्यांची मम्मी चितूंक 
पडल्या. 

“आतां तुका fed मनाक येता तशें कर रे बाबा.” म्हण आजी मात 
गणपतीक साकडें घालत आसा. 

पळोवया कितें जाता तें! 

दूर दिसाक नित्यनेमान उदेवपी सूर्याक आमी सांजेचो निरोप दितात. 


कातरवेळ जाल्ल्यान मनाक मात्शी तशी हुरहूर लागली तरी निरोप दिवप चडशें 
जड वचना. कारण आमी जाणां आसतात दुसऱ्या दिसाक सकाळीं परत तो 
उदेतलो आनी सगळ्या सैमाक आपल्या उजवाडान भरून उडयतलो. तशें 
पळोवपाक गेल्यार आमचे दिसपट्टे जिणेंत निरोप दिवपाचे प्रसंग खूब येतात. 
त्या त्या वेळार एखादलें निरोप दिवप जडय वता पूण निरोप दिनासतना रावपा 
बगर दुसरो पर्याय नासता. 

'बाळपणाचा काळ सुखाचा' म्हणटात त्या बालवयाक निरोप दिवनच 
आमका प्रौढावस्थेत पावल दवरचें पडटा. भातुकलेच्या खेळांत स्वत:क विसरिल्ले, 
तकलेक कसलोच ताप नासतना, निरागसतेन सरिल्ले आवयच्या पोशांतले 
खीण सोपोवन, बालवाडीक जावं प्राथमीक शाळेंत आमी पावल दवरतात. 
ल्हवल्हव ह्या शालेय जीवनाची वळख जाता आनी बरोबरच्यां बरोबर शाळेंत 
येतना बतनाचे ते खीण याद जातगीर हळूच आंगावयल्यान कोणेतरी मोरपांख 
भोंवडावंर्चे तशें जाता. रस्त्याचे कडेच्यान चलून वतना केन्नाय आडखळून 
पडलें जाल्यार बरोबरच्या भुरग्यांनी रस्त्यावयलीच माती /शेंकरे काडून पडिल्ल्या 
भुरग्याचे तकलेवयल्यान, थयच्या वायटाची ताका कांय बाधा जावची न्हय 
हाच्या खातीर उंवाळून वडोवन केल्लें संवरक्षण, केन्नाय रगत HANS जाल्यार 
थांबोवपा खातीर आपल्या न्हेशिल्ल्या कपड्याचीं सुतां काडून जखमेचेर घाल्ली 
क्रॉसाची खूण, असल्या बारीक बारीक खिणांक निरोप दितच प्राथमीक शाळेंतल्यान 
माध्यमीक शाळेंत पावल दवरप जाता. एकेक यत्तेचे Was हुपतनाच वांगडच्या 
बराबरची सहल, गॅदरींग, विंगडविंगड खेळ, तांच्या बरोबरचीं झगडीं, मागीर 

केल्ली गट्टी फू, हळूच परत उलोवपा खातीर केल्ले यत्न, गट्टी परत 
जमतगीर परत एकामेकां बरोबर जाल्ली नव्यान इश्टागत हें सगळें केन्नाच 
सोंपचेंच न्हय अशें दिसतासर धावी यत्ता जावन येतल्या निरोप समारंभाची 
तारीक लागींलागीं पावता आनी मागीर सुरू जाता ती धांवपळ. त्या दिसाक 
टिचरांकडल्यान तांचे संदेश घेवपाची, ताच्या खातीर सोबीत अशी डायरी 
हाडपा खातीर जाल्ली धांदल, तीच डायरी मागीर वर्गातल्या भुरग्याकडेन पास 
करून एकामेकां खातीर देवाण-घेवाण केल्ले चार शब्द. मागीर निरोप 
समारंभाच्या दिसाक तर रडून रडून केल्लें तांबडेगूंज नाक आनी दोळे, शाळेंत 
हेवटेन तेवटेन बेठ्योच मारिल्ल्यो पासयो. सगळ्या भुरग्यांक एकठावन एकेक 
टिचरांनी येवन Bes मार्गदर्शनपर भाशण आनी भावी जिणेखातीर / परिक्षेखातीर 
दिल्ल्यो नकसूद सुचोवण्यो, भुरग्यांकय आपलें मनोगत व्यक्त करचे खातीर 
ताणीं dest साद. मनांक खूब्ब उलोवपार्चे आसून लेगीत, उलोवपा खातीर 
आडखळिल्ली जीब आनी उतरा, युनिफॉर्म घालून सगळ्या भुरग्यांचो टिचरां 
सकट काडिल्लो ग्रूप फोटो आनी स वर्साच्या सहवासाक तिलांजली दिवन 
भुरग्यांचो आनी टिचरांचो घेतिल्लो निरोप, काळीज सामकें जड शीळ करून 
वडयता. थोड़े दीस परिक्षेची पसून याद विसरावन वडयता आनी तेन्ना 
काळजांत तयार जाल्ले पोकळेक थाकाय आसता ती फकत एकठांय काडिल्ल्या 
ग्रूप फोटोची आनी डायरेची. 

फुडले जिणेची दिका थारोवपी धावेची परिक्षा सोंपून निकाल लागतांच दत्त 
म्हणून हाजीर रावतात ते कॉलेजींतले मोरपाखी दीस. हे दीस तर पांखां 
फुटिल्लेभशेन भरभर धांवतात. मनाक एक वेगळीच हुरहूर लावपी आनी 
जायजायश्या दिसपी ह्या दिसांकय निरोप दिवपाचो प्रसंग येता आनी जाणीव 
जावपाक लागता भावी जिणेंतल्या कर्तव्याची, जबाबदारीची आनी जुवानपणाच्या 
ह्या हुमर्‍्यावेल्यान इतलें तेप सांबाळून दवरिल्लें भुरगेंपण मुठींत घट्ट धरिल्ले 
रेवेंभशेन निसटून वता आनी होवय एक नकळतांच स्वच्छंदपणांक दिल्लो 
निरोप हाची खात्री पटता. 

नोकरे-धंद्याचे गडबड धांदलींक तर मनांत नासतनाय चडश्या इश्ट- 
इश्टीणींकडेनय आडनदर जावन ल्हव-ल्हव तींवय आमचो निरोप घेतात. इश्ट- 
इश्टीणी, पयस-पयस पावल्यो तरी मनाक थाकाय आसता ती खंय तरी तीं 
आसात म्हणपाची आनी केन्नाय तरी मेळटलीं म्हणपाची. जिणेच्या रहाटगाडग्यांत 
अशे निरोप दिवप-घेवप चालू आसतनाच मुखावयलीं कर्तव्या पुराय करपाची 
मोख जेन्ना फुडें उबी आसता तेन्ना निरोपाचे शल्य तितलें मनाक लागना आनी 
लागलें तरी ताका वेंग मारून बसपा इतलो वेळय नासता. 

तेंच कित्याक, आमच्या सदच्या संवकळीचें पेन, वकल, घडयाळ ह्यो हेर 
वस्तु आमचेकडल्यान अचकीत निरोप घेवन सांडून वतात तेन्नाय ना म्हळ्यार 
काळीज जड जाताच. 

चलयांक तर आपले पिरायेची विशिश्ट मर्यादा हुपली तशी आपले नवे 
जिणेक फुडो करचे खातीर, ज्या घरांत व्हड जालें, हांसलें, खिदळ्ळें तें घर, 
आंगण, आपलीं मनशां हांचो निरोप घेवनच अनवळखी वाठारांत पांय दवरचो 
पडटा. णव म्हयने जिच्या पोटांत aed, जिच्या सांगातान चलपा-उलोवपाक 
शिकलें तशेच भुरगेपणा सावन पौगंडावस्थे पर्यंत जिका आपल्या प्रत्येक 
भावनांचे साक्षीदार केलें, सुखदुखाच्या प्रसंगांत खंबीरपणान frat आदार 
घेतलो ते इश्टीण, गुरू, मार्गदर्शक अश्यो वेगवेगळ्यो भुमिका केल्ले आपले 
आवयचो निरोप घेवन दुसऱ्या परकी घरांत वचप म्हळ्यार तशें भोव दुखदिणेंच. 

दीस, म्हयने, वर्सा अशींच उलगतात. आयिल्ल्या आनी येतल्या दर एक 
खिणाक निरोप दीत दीत प्रत्येकाक ह्या भवसागराक निरोप दिवपाची मनाची 
तयारी करची पडटा. 

जन्माक आयिल्ल्याक एक दीस वचपाकच जाय हें जरी जिणेचें सत्य 
आसलें तरीकय कोणय लागींचो जेन्ना अनंताच्या प्रवासाक वता तेन्ना ताका 
निरोप दिवपा खातीर काळीज जडशीळ जाता. पूण जो प्रवासाक गेल्लो आसता 
ताका मात निरोप दिवपाचें-घेवपाचें कांयच पडिल्लें नासता. तो आपले वटेन 
निमुटपणान वता कोणाच्याच भावनांची कदर करिनासतना. 

जानेवारी लागतासर केन्नाकाय डिसेंबर येवन तेकता. मागीर डिसेंबराक 
पर्यायान पोरण्या वर्साक निरोप दितांदितां नव्या वर्साच्या येवकाराचीय तयारी 
तितलीच जोमान सुरू जाता आनी नव्या वर्साक सुरू करपाच्या संकल्पां 
खातीर मनांत धांदल उठटा. पूण नवे उमेदीन सुरू केल्ले संकल्प वाटेरच खंय 
तरी गळून पडटात. म्हणटासर परत डिसेंबर तेंकता आनी ह्या कालचक्रा 
बरोबरच निरोप दिवपाचें सत्र चालूच उरता. 


हि 

Goat 


आंगार बाळ-गोपाळांक मिरयत कुटुंबवत्सल अशें पणसाचें झाड खंयीय 
वाटेर दिसलें म्हणटगीर म्हाका बेठेंच दिसपाक लागता की ह्या पणसाच्या 
झाडाकूय माडाक दिला तसो कल्परुखाचो दर्जो बो एखाद्री उपाधी दिल्ली 
जाल्यार कितलें बरें जावपाचें! कारण माडाभशेन ह्या पणसाच्या झाडाच्या 
गात्रा-गात्रांचो उपेग जाता. आतांच नहीं तर, ल्हान आसतना पसून पणसाची 
सुकी खोली सायकलीच्या रोदामदीं अडकावन फर्रर करून वोल्तां मारतना 
लेगीत हें पणसाचें झाड म्हज्या खातीर लक्तुबायेचेंच आशिल्ले. 

पणसाच्या झाडाच्या जित्या पानांचे व्हिरांनी तोपून केल्ले दोणे आनी सानन 
धांकण्यान घालून उकडिल्लीं सान्नां आनी हिरांची रूच, इडली पात्रात स्टिलाचे 
वाटयेंत घालून उकडिल्ली इडली आनी कुकरांत घालून केल्लीं सान्नां खावप्यांक 
सांगून कळपाचीं ना! 

गळून पडिल्ल्या पणसाच्या पानांचो कितलो म्हणून उपेग! हीं पानां अर्दपिकी 
गळून पडटात तेन्ना तीं वेंचून हाडून, बरीं5 पुसून एकाचेर एक दाळून तांचेर बरे 
दात्या पावेचें बी वजन दवरतात आनी व्हीर तोपून पत्रावळी करतात. पत्रावळी 
बरोबरच पणसाच्या पानांचे दोणेंय करतात. सुकिल्ल्या पणसाच्या पानांच्यो 
खोलयो शियां दिसांक दांतार दांत आपटतात तेन्ना धगा खातीर FSM पडटात. 
तशेच बाजारांत खूब बांगडे येवपाक लागतात तेन्ना ते हाडून, तांका बरें लिंबू 
मीठ आनी मिरसांग लावून ते केळीच्या चोळक्यांत घालून, सुकिल्ल्या खोलयांक 
उजो घालून ते भाजपाक मेळटात. जाय जाल्यार ह्या खोलयांचो उपेग भाटांत 
आळें-सावळ करतात तेन्नाय सारें म्हण करू येता. 

मार्गशीष-पौषांत शियान आपली सुलूस दाखयली म्हणटगीर पणसाच्या 
आंगार चंवर येता आनी हात्याचे पाकळे भितर जसो पावडर पडटा तसलें कणस 

आसता ते मोदींची इल्लीं इल्लीं बोटां पणसा झाडाच्या आंगा खांद्यार मिरोवंक 
लागतात. हाका दाभणां म्हणटात. हीं मातशीं व्हड जातासर माकडांक राखूंक 
जाय ना जाल्यार तीं मोडून तांचो दीख पिवष माकडांक आवडटा आनी 
फळांचो सगळो इबाड जाता. हीं दाभणां वाडून वेंतभर जालीं म्हणटगीर ताचें 
सुशेल करतात. फळांची भायली खरखरीत साल तासून उडोवन, तांच्यो फोडी 
उकडून मीठ-मिरसांग, आमटाण गोड घालून वानार वांटिल्ली चटणी आनी 
ताका मारिल्लें कोळशाचें फोण्ण! फोण्णाक वडयो आसल्यार तर ह्या सुशेलाचो 
रंग विचारूकूच नाका. हीं फळां व्हड जातात तशीं तांकां भितर बारीक बारीक 
घरे धरपाक लागतात. हांकां PAS’ म्हण्टात. ह्या कुंबल्यांचो मागीर चाको 
करपाचो बोवाळ. तेफळां बी घालून खतखत्या भशेन हो चाको करतात. 
हातुंतलीं चण्यावरीं आशिल्लीं धव्या धव्या इल्ल्याश्या भिकणां सकट हो 
तेफळ घाल्लो चाको खातना तर “मारीत मिटक्या, Ades खातां, सुधा तुच्छ 
बापुडी, सुरांची पडेल नवल न उड़ी' ह्यो बळी वोंठार आयले बगर रावनांत. 
तशेंच तोरची दाळ घालून बारीक शिनून केल्ली सुकी भाजी आनी ताका जाय 
जाल्यार मारिल्ले लसणीचें फोंण्ण जेवणाची लज्जत वाडयता. ही कुंबल्यांची 
भाजी सगळ्या गोंयकारांचे आवडीची. 

हे कुंबले भराभर वाडूंक लागतात आनी चैत्र वैशाख येता म्हणसर तांचें 
पक्व फळ तयार जाता. AMIR आशिल्लो कांटो बरो फुलून मोट्टो जालो 
म्हणटगीर हे पणस झाडावेल्यान देंवपाक सज्ज. हे पणसूय म्हण दिस्त अदनार 
काडूंक जाय नाजाल्यार झाडावेल्यान गळपाक लागतात. रसाळ पणस आसल्यार 
तर विचारूकच नाका. पडटनाच तांची विक्रम वेताळांतल्या काणयेभशेन 
शंभर शकलां जालींच म्हणू समजुंपाचें. 

जून पणसाचे गरे खोबरेल तेलांत तळून पावसांत खावपाक दवरतात. हे 
तळिल्ले गरे जनेलांत बसून कुरू कुरू करून खावंचे आनी भायर पडटा तो 
उटंगाराचो पावस नियाळचो. हाचे सारकें दुसरें सूख ना. हे घरे उकडून तांकां 
मीठ-मिरसांग घालून, वाटून पापड करतात आनी पावसांत खोबरेलांत तळून 
खातात. तशेंच हे घरे आनी तातूंत आशिल्ली भिकणां बारीक करून भाजी 


सुवर्णमध्य / २० 


करतात. ते भाजयेक 'घरय' म्हणटात. 

पक्को जून करून काडिल्लो पणस घरांत हाडटना दोन-चार feat भितर 
सुरबूस वासान दरवळपाक लागता आनी त्या वासान आतां आपूण समर्पणा 
खातीर तयार आशिल्ल्याची खात्री तो करून दिता. रसाळ पणस आसलो 
जाल्यार घरे जिबेर चड़ वेळ रावपाक कशेच पळयनासतना भराभर ताळ्या 
सकयल देवतात. ह्या बोवाळांत कितले घरे पोटांत वतात हाचो नेम नासता. 
चड़ घरे पोटांत गेल्यार कांय जायना. ses चिपटभर तेल तळटार घेवन पिवपाक 
जाय खंय! म्हणटगीर ते बादनांत म्हण आजेन आमकां ल्हान आसतना सांगिल्लें. 
मागीर दुसरे दीस खावपाची ती पणसाचीं भिकणां. हीं भिकणां बरीं कुकरांत 
दोन-चार शिटयो काडून उकडपाचीं आनी लसणीचे झणझणीत चटणे वांगडा 
खावपाचीं. रसाळ पणसाचीं भिकणां तर दोंगरा वयली तांबडी माती हाडून 
कालोवन बरी मातयेक लावन दवरपाचीं आनी मातशीं सुकून सडसडीत जालीं 
म्हणटगीर मातयेच्या बुडकुल्यांत ना जाल्यार तांब्याच्या तपल्यांत कपडो बांदून 
दवरपाचीं. वर्सभर पिड्ड्यार जायनासतना खतखत्याक बी घालपाक मेळटात. 
हांड्या रान्नींतल्या रसरशीत कोळशांत हीं भिकणां भाजून खातात. पूण भाजतासतना 
दोळे सांबाळचे पडटात. कारण कोळशांचेर पडटनाच हीं ठो ठो आवाज करीत 
गोबर उसळायत उडटात. ह्या भिकणांची गोडी विचारूक नाका आनी एक, 
कितलोय आळशी जरी आसलो तरी हीं भिकणां मात हरवीं कशींच खावं नजो. 
भाजून ना जाल्यार भाज्यांनी बी घालून खावपाचीं. खातना गॅसाचो मात प्रोब्लम 
जावंचोना हाची जतनाय घेवपाक जाय. 

पणसाचे घरे काडले म्हणटकीर उरता तें चारखण. हिका चारय म्हण्टात. ह्या 
चारीकय भिकणां बगर घरे आसतात. तांकां फेफरीं म्हण्टात. केन्नाकेन्नाय 
भितर पातळ कल्ल कशे भिकण आसता. म्हाका जाल्यार BT परस हीं 
फेफेरींच खावपाक चड आवडटात. ward रोपे किल्लावन area खातीर 
मात पातकड्यां सकट हीं भिकणां मातयेंत घालचीं पडटात. चारीक आनीक 
गोरवांक कशेंच पडना. हरशीं दांव्यार येवपाक पळयनांत तीं गोरवां पणस 
पिकपाच्या दिसांनी चारीचे आशेक निमुटपणान येवन दाव्यार उबीं रावतात. 

पणसाची माव गोरवांक माल पडटा AM म्हण्टात. पूण हे मावेचोय उपेग 
जाता. ही माव मातशी तासून ताचीं पातळ कापां करपार्ची आनी मीठ बरें 
भाजून ह्या कापांक मारून वयल्यान चेंपण घालून दोणांत दवरपार्चे. केन्नाय 
पावस पडटा तेन्ना हीं कापां रसरशीत इंगळ्याचेर उडोवपार्ची आनी धोडावन 
धोडावन आरतीं परतीं भाजून घेवन ताचेर खोबरेल तेलाचे थेंबे सोडपाचे. खारे 
मोरयेक फार्टी काडटात. काप्या पणसाची माव तर मातशे मावेक घरे दवरून 
बटाट्याचे फोडी भशेन तळटात लेगीत. ते भायर हरवे पणस चाचावन घाल्यार 
गोरवांक खावड म्हण कोताक येतात. 

पणसा झाडाचेर अळमी येतात. तांकां पणस अळमी म्हणटात. तीं खूबूच 
वखदी. फुगांव, उपतें, उरउरें बी भुरग्यांक येता तेन्ना हें झरोवन पोटाक 
घालतात. घोवाचें नांव घेतना पयलींच्यो बायलो 'पोल्या पणसांक पांक चड 
आनी ******* रावाक राग चड' हो उखाणो वापरताल्यो. पूण खातना, 
फोडटना नाका शेवट करपी ह्या पाकाचोय उपेग करपाक मेळटा. ह्या पाकाची 
गुळी करून वण्टीक चिकटावन दवरतात आनी केन्नाय तांब्याचे, पितुळेचें, 
प्लास्टिकाचें लेगीत आयदन बी गळटा तेन्ना हो पाक आनी गोड मिस्तुराद 
करून बुराकाचेर थापतात. गळपाचें बंद. फकत ह्या आयदनांक उज्याचो धग 
लागूक कोताक येना. 

काप्या पणसाचे घरे वोतांत सुकोवन दवरतात. रसाळ पणसाच्या घऱ्यांचें 
म्हाव रवा वा तादळाचो कणो घालून तोपाक सकयल वयर उजो घालून केका 
भशेन भाजिल्लें धोणस सगळें घरभर परमळटा. ते भायर ह्या म्होंबाच्यो तांदूळ 
वाटून घाल्ल्यो, हळदी पानाचेर वो केळीच्या चोळक्याचेर पातलायिल्ल्यो 
पाताळ्या बस FI लागतात. तांदळांचो मोवसर कणो आनी पणसाचें rela 
घालून वयर सकयल केळीचें पान दवरून भाजिल्ल्यो भाकऱ्यो तर तव्यार 
उडयतकीर येतल्या सुरबूस वासान पोटांतली भूक लेगीत चाळवता. पणसाचें 
म्हा ऊुब्याच्या पानाचर नाजाल्यार प्लास्टीकाचेर पातलावन वताक सुकोवन 
बर हळडुवे ताल्ल साठ करतात. हें साठय कातले कुडको घेवन पावसांत बरे 
खावपाक मेळटा. म्होब डब्यात भरून डीप फ्रीजांत दवरलें जाल्यार वर्सभर 

धोणस करूक मेळटा. पणसाच्यो फोडी उकडून डीप फ्रीजांत दवरल्यार खंय 
जाय तेन्ना भाजीय करूक येता म्हणपाचें पयरूच म्हाका कोणेतरी सांगले. 
चिकन-मटण खायनाशिल्ले म्हजे इश्टीणीन तर तन्न्या पणसाची बिरयाणी 
केल्यार मस्त लागता म्हण आवडे लेगीत घोटले. 

पणसाच्या झाडाच्या ताळामुळाचो उपेग जळवा खातीर जाताच तरी सगळ्यांत 
व्हडलो उपेग म्हळ्यार ताचें मदेर. हें मदेर चिरून हाडलें म्हणटगीर ताचें 
तरातरांचें फर्निचर घराची सोबाय वाडयताच. ते भायर तें टिकताय बी वर्सासकीनी . 
पणसाच्या मुळाचो शो पीसय करतात. 

म्हणटगीर मुळा सावन तेंगशेमेरेन आशिल्ल्या आपल्या दर एका आंगान 
मनशाच्या उपेगाक येवपी ह्या झाडाचे Gate कवतूक करता तितलें थोडें. 
हालींच च्या क 'राश्ट्रीय पेय' म्हण मान्यताय मेळळ्या. तशीच एक पदवी 
पणसाच्या झाडाकय मेळ्ळी जाल्यार म्हाका खर्‍यांनीच बरें दिसतलें. तुमचें मत 
हांव नकळों. 


द 

घरात भितर सरतनाच उजवेवटेन आशिल्ल्या गोमतीच्या दाराक सदचेभशेनच 


कुलूप पळयले आनीक त्या जीव नाशिल्ल्या कुलपाचोय खीणभर राग आयलो. 
केन्नाकेन्नाय खंयच्योय वस्तू अश्यो मन विषण्ण करपाक कारण जातात. 
आतां दाराक कुलूप ही एक सादी गजाल पूण गोमतीच्या दाराक कुलूप 
पळोवपाची संवय केन्नाच नाशिल्‍ली आनी खंय आसा थंयच्यान गोमतीन 
येवन जापायलेंना अशेंय केन्नाच घडनाशिल्लें. 

पागराच्या मदीं आशिल्लो आकाडो वाळटेन भरिल्लो आनी भोंबतणी 
वाडिल्लें बेवारस तण गोमती ना म्हणपाची गजाल आनीक गडद करताली. 
ताच्या दारा मुखायल्या सोबीत आंगणाची रया सामकी गेल्ली आनी गोमती 
आशिल्ल्या वेळार मातयेन घोटून घोटून आनी वयर शेणाचो लेप फिरयिल्लें 
तुळशीचे पेड तर वगीच उबें आसा म्हण आसा अशे पध्दतीन जीव घेवन उबें 
आशिल्ले. तातूंत तुळशीचो पत्तो ना. आनी आंगाचेर भगां पडिल्ले भशेन 
कुचकुचीत फातर दिसपी तें पेड म्हळ्यार wel महारोगाचो दुयेंती. हरशिल्लीं 
ताच्या पोरसा मदलीं पांचवीचार झाडां आपलें नामोनिशाण दवरिनासतना 
शेणून test. सारकी गोमतीभशेन. 

तशें पळोवपाक गेल्यार म्हजे परस गोमती कितलेंशेंच बयान व्हड. ताका 
ad हरशीं नांवान पाचारपाचें पसून नही. पूण तेंच aia तोंडार बशिल्लें. काल- 
पयर जाल्लीं पोरां लेगीत ताका गोमती-गोमती म्हण उलो मारतालीं. कांय 
मनशांक फाव आशिल्लो मान केन्नाच मेळना , तातुंतले एक गोमती. गोमतीनय 
ताची संवय करून घेतिल्ली घडये. पावसान भिजयलें आनी बतान करपायलें 
जाल्यार कागाळ कोणाकडेन करची? ताच्या दैवानच तर ताचो सूड घेतिल्लो. 

म्हाका म्हजे आज्जेन सांगिल्ले ते प्रमाण गोमती आवयच्या पोटांत आसतनाच 
ताचे दुर्दशेक आरंब जाल्लो म्हणपाक जाता. सदच्या भशेनच एक दीस 
फॅक्टरींत कामाक वचपाक ताचो बापूय सकाळचो जेवणाचो Sat बी घेवन 
भायर सरलो आनी घराकडल्यान लागसारच्याच वळणार अचकीत एका ट्रकान 
येवन धपको दिल्ल्यान तो जाग्यारच आक्ताक सोपिल्लो. ध्याना-मनांत नासून 
आयिल्ल्या अवर्शणाक लागून आवय मुळा सावन हाल्ली आनी णब्वो म्हयनो 
लागतनाच बाळंत जाली आनी तातुतच सोंपली. म्हऱयांत आशिल्ले गोमतीचे 
जाण्टे आज्जेन खंयचो धीर एकठायलो कोण जाणा, तिणे आपल्या म्हातारपणाची 
पर्वा करिनासतना गोमती आनी ताच्या पांच वर्सांनी व्हडल्या आशिल्ल्या 
भावाक सांबाळपाची येवन पडिल्ली जापसालदारकी निभावपा खातीर पदर 
खोयलो. गोमतीची आवय-बापूय आसतना येवन-वचून रावपी सोयरीं-धायरीं 
ल्हव CHa करून पयस जालीं. पूण म्हातारी हाल्ली ना. 

तरी दैवान परिक्षा घेवपाची सोडली ना. येळ खाल्यार थडी जाता आनी 
लवंग खाल्यार गरमी जाता अशी मुळासावन नाजूक प्रकृती आशिल्ल्या गोमतीक 
जोराचें निमित्त जालें आनी आयिल्लो जोर निशेतना ताचे दोनूय पांय धोपराकडच्यान 
निर्जीव करून गेलो. 

म्हाका कळपाक लागत सावन गोमती फार्टी आशिल्ल्या दोनूय पायांच्यो 
दोकल्यो ओडत हात जमनीक तेंकोवन हातांच्या आदारान घरभर भोंबतालें. पूण 
नदर थिरावन घेतालें तें ताचें हांसतें मुखामळ आनी फाटी वयली लांबसडक 
तशीच दाट केसांची घट्ट विणी. आपणे केल्ले चुकीची भरपाय करपा खातीर 
दैवान ताका घसघशीत रूप fees काय कोण जाणां? आनी गोमतीय आपल्याक 
अपंगुळ केल्ल्या दैवाचे आपल्याक पडूनच Fee नाशिल्लेवरी सदां-सर्वकाळ 
प्रसन्न हांसो आपल्या SEIN खेळयतालें. 

जात्याच तकलेंत शिटूक आशिल्ल्या गोमतीक आपले परिस्थितीची जाण 
आशिल्ल्यान आज्जेक त्रास पडटात तें कळटाले आनी ल्हान आसतना सावनच 
4 तिका आपले भशेन जाता तशी मदत करतालें. आजी बाबड़ी चार जाणांगेर 
काम करून संवसाराचो गाडो ओडटाली आनी रातची हांतुणार पडली तशी 

आपल्या नशिबाक दोश दीत उशें भिजयताली. आजी भायर सरून गेली तशें 
गोमतीन घर सांबाळचें. व्हडलो राज शाळेंत वतालो. गोमतीन तशेंच एक हात 
तेंकोवन पांय ओडत घराक सान्न भोंवडावची, हाण्याक उजो घालचो, 
आयदनां आसल्यार घासचीं आनी उरिल्लो वेळ पोरसांत सासपुवचें. येद्याश्या 
पोराची समजीकाय पळोवन आज्जेचो कामाक सावन येतगीरचो शीण नाच्च 
जावचो. 

आमच्या आनी तांच्या घरा भितर दोनचार वावाचें अतर. HATA सांजवेळचें 
पायल चपलांचो जोड हातांक घालून तशेंच पाय ओडत तें आमगेर येतालें. 
आपले आनी आमचें घर हाजे शिवाय दुसरो जागो ताणें केन्नाच पळयलोना. 
केन्नाच दुसऱ्याच्यो खबरीय heat नांत आनी आपल्या दुःखाचे रडगाणें तर 
नाच ना. येतगीर आई तांदूळ वेचताशी दिसली जाल्यार तिच्या म्हन्यांत बसून 
तिका हातभार लावंचो. आई केन्ना केन्नाय शिवण घेवन बशिल्ली आसल्यार 
बारिकसाणेन पळोवची, अशें पळोवन पळोवन आनी कितें कितें विचारून तें 
शिवपाक शिकिल्लें. आपलो स्कर्ट-ब्लावज आपूणच हातांनी शिवतालें. आई 
फक्त निमित्त जाली. विणकाम आनी भरतकाम करपाक तर तें sae फिशाल 
जाले, कोणेंय ताची शिवण पळयत रावची. गोजड़ी तर तें इतल्या बारीक 
टिपीन आनी वेगवेगळ्या डिझायनान शिवतालें, मशीन फाटीं. आईन ताका 
आपल्या सोयऱ्यांच्यो बी गोजड्यो शिवपाक ओब्रां हाडचीं. ल्हवल्हव ताका 
भरपूर शिवण येवपाक लागली. कोणाचेंय लग्न थारलें म्हणटगीर गांवांतल्या 
लोकांक पयलीं याद जाताली ती गोमतीची. मागीर तें कितेंय आसू, fattest 
सोफा सेटांचीं कव्हरां, ना जाल्यार भरिल्लीं चादरां आनी तेंवय केन्ना ना 
म्हणिनासतना रातीचे दीस करून तांच्या मनाजोगतें करून दितालें. मेळिल्ल्या 
त्या पयशातल्यान आपली गरज भागोबन ताणें भावाच्या भुरग्यां खातीर 
लागतली म्हणून म्हजे कडल्यान कपडे हाडून घेवन विंगड विंगड मोदीचीं, 
डिझायनाचीं कपयाळीं करून दवरिल्लीं. आपल्या नशिबाच्या पिंदिल्ल्या 
कपयाळ्यांक धागे घालपाक मेळिल्ले जाल्यार रफु केल्ले भशेन धागे घालून 
तें कुशळतायेन दैवाचो दोश लिपोबपाचें. ताचो विशय घरांत येतगीर आईन 

सदांच चिटमिटचें, पोर कोणालोय संवसार भांगराचो करपाचें, पूण नशीब खोटें 
पोराचे.' शिवण करून घेवपाक येवपीय थोडे लोक ताचे अस्वडीं चुरचुरताले, 
देवाक दुशण दिताले. तर तोंडाक Gale नाशिल्लीं थोड़ीं जाणां ताच्या तोंडार 
वैगुण्याबद्दल उल्यतालीं, थोडी “तुजे लाडू केन्ना?' म्हण ताचीं फकाणां 
मारतालीं. पूण गोमतीन केन्नाच कोणाक परती जाप म्हणटात ती केली ना आनी 
दुसर्‍या मुखार आपल्या दोळ्यांत दुकां हाडून आपल्या असहाय्यतेची जाणीवय 
करून दिली ना. निर्मळ हासून काळजांतले वळ तें लिपयतालें काय कोण 
जाणां! 

म्हाका ओगीच केन्ना केन्नाय दुबाव मारतालो तो म्हळ्यार तें म्हज्या 
SS भाईचेर मनांतल्यान मोग बी करतालें काय? केन्नाय हांव, आई, 
गोमती बी एकठांय बसून खबरो मारतात तेन्ना अचकीत तो आयलो जाल्यार 
गोमतीच्या तोंडार कितलेशेच रंग येवन वताले. तो आमच्या म्हन्यांत बसलोच 
जाल्यार मान सकयल घालून रावतालें आनी ल्हवच ताचें लक्ष ना अशें पळोवन 
ताका चोरयां पळयतालें. हार्वे अशें पळयतना ताका खूबदां नोट केल्लें पूण 
ताका तें केन्नाच जाणोवपाक दिलें ना. 

अशेच मे म्हयन्याचे दीस आसले. सगळीं आमी बशिल्लीं. गोमतीय 
आशिल्ले. भाईन म्हळें, “Hig धोणस खाले ना मगे आई.' पणस, खंय 
पिकल्यात रे अजून? करया सवकासायेन' आईन ताका सांगले. दोन दिसांनी 
भाई भितर सरतनाच राज घमघमीत धोणसाचो Heal घेवन आयलो. गोमतीन 
राजाक सागून केन्ना तो पिको पणस फैदासून हाडलो कोण जाणा. दुसरे दिसाक 
गोमती आयिल्लें तेन्ना हार्वे मुद्दाम tee, आरे भाई, केन्नाय कितेंय खायन 
दिसल्यार गोमती मुखारच म्हण रे, asa पावतलें' गोमतीचो तेन्ना जाल्लो 
गुलाबीच चेरो अजूनय म्हज्या दोळ्यां मुखार येता. भाईक तें कांयच समजलें 
ना. ताणें तें व्हडलें मनारय घेतलें ना. तो थयचो उठून गेलो. 

म्हर्जे लग्न थारिल्ल्याचें गोमतीक कळनाफु्डे तें सामकें उमेदीन भुरकुटले. 
“आई, कांयच चिता करिनाका, ताची सगळी शिवण हांव करतलें' म्हजे आईक 
4 आईच म्हणी. आई मातशी निर्धास्त जाली. हरशींय जाल्यार हांव म्हण 

तोमसोळ. पिंदिल्लें शिवचे खातीर पसून सूय हातांत घेवप म्हळ्यार म्हजेर 
आकांत येतालो. केन्नाय हांव आलमपेड्ड्यारशें भोंवता तें पळोवन आईन 
धेंगसो घालून म्हणचें, “आगो, बेकार आसा जाल्यार कितेय शिवण-सूत 
शीक. आतां ल्हान ना तूं. ना जाल्यार त्या गोमतीक पळय, केन्नाच बेकार 
बशिल्लें दिसता जाल्यार” पूण eid तें सदांच आयकनाशिल्ले भशेन करप. 
नाय जाल्यार आई गोमतीकडल्यान ती करून घेवपाचीच. 

लग्नाक दोन दीस आसात म्हणल्यार ताणें म्हाका आपल्यागेर जेवपाक 
आपयलें. हरशीं तांगेर केल्ले खाशेले रुचीक पदार्थ केन्ना भाईक आवडटात 
म्हण तर केन्ना म्हाका आवडटात म्हण STAM पावतालेच. eta गोमतीक 
म्हळें, “आगो, आसू तें. म्हाका सगळें पावलें. हांव येतलेंच नही केन्ना 
केन्नाय. बेठेच त्रास घेव नाका.' 

“तातूंत त्रास आनी कसले? म्हर्जे कर्तव्यच ते. अशें ताणें म्हणटगीर मात 
Teal नाइलाज जालो. जेवणाचो थाट feed विचारता? जणु कांय जांवयच 
जेवपाक आयिल्लो. पांच-स तरांचे जिनस, Test म्हण श्रीखड-पुरी. म्हज्या 
ताटा भोंवतणी सोबीत रांगोळी, इतले मायेन ताणें केल्ली सगळी तयारी 
पळोवन म्हाका सामकें भडभडून आयले. 

घरा येतना ताणें म्हाका सोबीत भरिल्लें राजहंसाच्या जोड़येचें चादर आनी 
तसलोच भरिल्लो तुवालो आपली केळवण म्हणून दिलो. ed ताच्या पायां 
पडचे खातीर ओणव घातलो मात, ताणें म्हाका म्हऱ्यांत ओडून घट्ट वेंगायलें, 
ताच्या दोळ्यांतलीं हुनहुनीत Gat म्हज्या पोल्यार गळळीं. हीं दुकां म्हज्या 
वियोगाचींच नाशिल्लीं. म्हाका कळळें, त्या दुकां फाटल्यान ताच्यो आजमेरेन 
उक्तावंक नाशिल्ल्यो भावना आसात. ठसठशिल्ल्या फोडावरी म्हजी अवतिकाय 
जाली. म्हज्यान कांयच उलोवपाक जालें ना. हांव ती सागवाद घेवन मोन्यानी 
परतले. 

केन्नाच कसल्याच समारंभा खातीर तें घरांतल्या भायर सरलें ना तशें 
म्हज्या लग्नाकय आयले ना. ताका त्या खातीर शिणटलीं पूण कशीं? हरशीं 

सदांच यो-वच करपी गोमती लग्नांक आयलें ना हाची पोकळी कशी आमकां 
सगळ्यांक जाणवली. पूण आनी आनीक पर्याय नासलो. 

मात हातापांयांनी धड आशिल्ल्या मनशांक पसून लजोवपी गोमती अशी 
थंडी भरिल्ल्याचें निमित्त करून संवसारांतल्यान इतलें झुप्प करून उठून ade 
अशें मात केन्नाच दिसलें ना. तो रकाद आयलो आनी सगळें आंग शिळा कशें 
जालें. ना म्हळ्यार दोळ्यांतल्यान दुकांय आयलीं ना. मनाचो एक कोणसो 
म्हणटालो, जाले तें बरेंच जाले, दैवान आपणें केल्ली चूक निस्तरायली. 
आयुश्यभर दुसर्‍या खातीर धडपडपी गोमती जर हांतरुणार पडून उरिल्लें, जाल्यार 
त्या मानी जिवाक तें कशेंच सोंसचें ated! संवसाराचे सगळे तापत्रय 
सोशिल्ले आज्जेक मात हो धक्को सहन जालो ना. राजान आपलें बिऱ्हाड 
रोखडेंच शारांत हालयले आनी सदांच उक्त्या आशिल्ल्या दाराची सुवात त्या 
कुलपान घेतली. 

हांव जेन्ना कुळारा येतां तेन्ना आपसुकच नदर गोमतीच्या दाराकडेन पयलीं 
वता आनी कुळाराच्या मनशांक मेळपाचे ओडीन सडसडीत पड़पी म्हजीं पावलां 
घरांत वचपाचें सोडून थंयच रेंगाळटात, मणामणाचें वर्जे पडिल्ल्यावरी. 


श्र 

MIGAS 


6 गांवचा 
काय बरो आमच्या , वाड्यावयलो पोस्टमन आशिल्लो. ताका 


बदली करून कोण दुसरोच धाडला. पत्रा पसून मेळनांत सारकीं. पयलींच्या 
भशेन तरी आतां मोजकीच घरां? भाडेकरू, पोटभाडेकरू सगळोच कचकच. 

तो वितरागान उलयत आशिल्लो आनी पावसाची, वताची कसलीच पर्वा 
करिनासतना हांसत्या मुखान पोस्टेज घेवन येवपी म्हज्या भुरगेपणांतलो पोस्टमन 
म्हज्या दोळ्यांमुखार वावुरपाक लागलो. 

आतांय इमेल, टेलिफोन, मोबायलाच्या जमान्यांत पोस्टमनाक जरी तितलो 
वाव RGM तरी ताचें म्हत्व म्हज्या मतें मात्तूय उणें जावंक ना. आतांय जेन्ना 
खाकी वर्दीतलो पोस्टमन हातांत पत्रांचो गठठो सांबाळीत घराकडच्यान वतना 
क्वचित दिसता तेन्ना काळजाचो एक ठोको चुकताच आनी बरोबर एक आस 
बेठीच तकलेंत घिट्टी घालता, त्या पत्रांच्या गठ्ठ्यांत कोणेतरी बरयिल्लें 
म्हज्याय नांवा वयलें पत्र आसत काय? पोस्टमन San तसोच कांय दिना 
आसतना फुडे वता तें पळयतगीर मागीर खीण दोन खीण मन विरूस जाताच. 

आमच्या भुरगेपणांत पोस्टमनाक lan म्हणटाले. तो सदांच सुमार 
बारा-सव्बाबारा वरांचेर पोस्टेज घेवन येतालो. म्हणटगीर जाणट्यांचो घराकडेन 
आशिल्ल्या भुरग्यांक हमखास एक प्रस्न आसतालो, कुरैँकार येवन गेलो? 
तेन्ना सगळो म्हत्वाचो वेव्हार पोस्टांतल्यानूच आनी आमकां भुरग्यांकय ताचो 
हुस्को आसतालो. कारण “आंबे काडल्यात” 'दोंगरार काण्णां -चुन्नां पिकल्यांत' 
'जात्रा लागीं पावल्या” अशे म्हत्वाचे मामा, काका, मावशी, आत्याचे संदेश 
पत्रातल्यानच येताले आनी बरोबर भुरग्यांक Yeas रावपाक धाड म्हणून 

तांचो आग्रो. ह्या मोगान धाडिल्ल्या आपोवण्या नुसार सुटी पडिल्ली ती 
रोखडीच सोंपून बताली. हीं असलीं पत्रां वाचपय म्हळ्यार आमकां भुरग्यांक 
पर्वणीच कशी. पयलीं एकट्यान वाचून दाखोबप आनी मागीर तें पावना जावन 
शाळेंत वचपी भुरगीं वाट्या कणकणी ताची परत परत पारायणां करतालीं. 

पत्रा घेवन येता त्या कुर्रैकारावरी सदांच नुस्ते घेवन घराकडेन येवपी नुस्तेकान्न 
जी केन्नाय मात्शें उजरावन दी गे म्हणटगीर आपलो वेळ होगडावन उजरावनय 
दिताली. तशेंच भाजी घेवन येवपी भाजीकान्न आमकां परकी नासताली. मुस्तें, 
भाजी घेवन जातगीर तांकां च्या पिवपाखातीर आग्रो जातालो. केन्ना-केन्नाय 
पयशे नासत जाल्यार नाल्ल-बेड्यांचेरय काम भागतालें. तांतल्या तातूंत पोस्टमनाक 
इल्लो चडूच आग्रो. कारण पत्रांबरोबर तो केन्नाय गोष्टीर्ची पुस्तकां, भेटकार्डा, 
मनीऑर्डर बी हाडटालो. मनीऑर्डर हाडटा तेन्ना ताच्या बोल्सांतय मागीर तो 
नाका-नाका म्हणटा आसून एक-दोन रुपया उडोवप जातालें. खंयच्याय 
घराब्यांतलो कोणूय फॉरेनाक आसलो जाल्यार मागीर पोस्टमन म्हळ्यार तांचे 
खातीर देव कसो! चडशीं घरांतलीं जाण्टीं ताचे वाटेकडेन दोळे लावन बसतालीं 
आनी ताणें कितेंय पोस्टेज हाडली म्हणटगीर ताचो बरो थातोमातोय करतालीं. 
केन्नाय एखादल्या घरांतले सगळेच निरक्षर आसताले. मागीर पोस्टमनाकूच 
बाबा-पुता करून ताचे कडच्यान पत्र वाचून घेवप जातालें. तोवय मागीर 
घराच्या सोप्यार बसून पत्र वाचून दाखयतालो तें जालेंच. पूण तशेच, तातडीचें 
काम आसले म्हणटगीर पत्राची जापय बरोवपाचें काम थंयचे थंयच करून 
वडयतालो . 

तेन्ना काळार टेलेग्राम बो तार येबप म्हळ्यार एक कलकल कसो! कारण 
चडशी तार येताली ते वायट निरोपच घेवन. चुकून केन्ना बरी खबर आसू 
मागीर. हरशी मात सदांच पोस्टमनान येवचें, बरींबर्री पत्रा हाडचीं कशें दिसतालें. 
आमकां भुरग्यांक तेन्ना स्टॅम्प चड करून फॉरेन पत्रावयले स्टॅम्प एकठांय 
करपाचो नाद आशिल्लो. आमी येतना-वतना पोस्टमनाक मसको मारप. तोवय 
केन्ना मेळत जाल्यार यादीन हाडून दितालो, मागीर ते वहीचेर चिकटावपाचो 
आक्त. 

आतांचे पिळगेक पोस्टमनाचें कांयच म्हत्व ना आनी खंयच्याय गजालीचें 
अप्रुपय ना. कारण हातांत मोबायल घोळटा आनी जाय तेन्ना नेटाचेर सर्फीग 
करून जाय ताचेकडेन चॅटींग करूंक मेळटा. जायती मेल तांच्या इनबॉक्सांत 
येवन पडिल्लीच आसता. पळोवपाकच तांकां फुरसद ना. ना म्हळ्यार इश्कोलाचीं 
भुरगीं मात पोस्टमनाक वर्सांतल्यान फकत एकदांच आंवड़ेतात, तें म्हळ्यार 
वार्षीक परिक्षेचो रिझल्ट येता तेन्ना! पोस्टमन येता, बंद दारा पोंदांतल्यान 
निकालपत्र भितर सरकयता आनी अलिप्तपणान वता. हे बाबतींत मात आमी 
भुरगीं भाग्यवान. रिझल्टाखातीर आमकां पोस्टमनाची गरज केन्ना भासलीना. 
निकालाच्या दिसाक नीट्ट शाळेंत वचून प्रगती पुस्तक घेवन घरा येवप. 
घराकडेन येतना मागीर वाटेर मेळिल्ले गांवांतलेय लोक निकाला बद्दल 
विचारताले. बरो पयलो-दुसरो नंबर बी आयिल्लो आसल्यार आमकांय 
सांगपाक उमेद जाताली. पोस्टमन तर घरांतल्या प्रत्येक भुरग्या बद्दल जाणून 
घेतालो आनी af शिकात म्हण उमेदीन तोंडभर आशिर्वादय दितालो . 

पोस्टमनाच्या सायकलीची कांपीण आयकतगीर आमी yet आशिल्लीं 
नाशिल्लीं थयच्यान एकठांय जातालीं. म्हाका एक घडणूक अजुनय याद 
जाता. ते दिसाक पोस्टमन असोच पत्रां वितरीत करपाक वतालो. आमच्या 
घराकडेन पावना फुडें एकदम कसो कोण जाणां पूण चाळवल्ल्या म्होबां 
मुसांनी ताचेर हल्लो केलो. तो तसोच धडपडत आमगेर भितर सरलो. मागीर 
घरांतल्यांनीं कांबळ बी गुठलावन telat मुसांक धांवडायले तरी धा-बारा 
मुसांनी ताका प्रसाद दिल्लोच. आमी सगळीं बच्चे कंपनी ते दिसाक सामकीं 
भिवन गुळी जाल्लीं. मागीर सदांच तो पोस्टमन येता तेन्ना sat सोडिल्लो ना 
मू? म्हण विचारतात तशे म्होवां मूस बी नांत न्ही म्हण विचारतालो आनी 
आपूणच मोठ्यान हांसतालो. 

आतांचे पोस्टमन आपली स्कुटी ना जाल्यार मोटरसायकल घेवन wt 
करून येतात आनी आपलें काम करून तितलेच गतीन नाच्च जातात. 
म्हणटगीर आतांच्या पोस्टमनाची वळखूच नासता, आनी म्हणूनच ताचेकडेन 
लागेबांधे जुळपाचें तर शक्यताच ना जाल्या. पूण तरी पसून wat Jad, 

खाकी वर्दींतल्या पोस्टमनान तीं हाडून दिवचीं, केन्नाय तातुतलो मजकूर जाणून 
घेवपा खातीर पयलींच्या बरी ताणें थंय घुटमळचें आनी सुखदुखांत वाटेकारी 
जावचें अशे मनांतल्यान खूब दिसता. 

जग मुठींत येता asi वाठारांतलीं जायतीं सदचीं संवकळींचीं मनशां पयस 
पयस जायत आसात आनी दिसान दीस चडच पोकळी कशी निर्माण जायत 
चल्ल्या. पोस्टमना भशेनच आनी जायतीं मनशां म्हळ्यार साताच्या ठोक्यांक 
दूद घेवन येवपी; म्हस, गाय व्हीतगीर तन्नें दूद वो कीट घेवन येवपी गवळी, 
'कांकणां55' म्हण सादत येवपी कांकणकार, वर्सांतल्यान एकदां पूण न चुकतां 
येवन घरा दाराचेर आशिर्वाद घालपी गोसाय. गांवांतली नड पयस व्हरपी 
मरकमकार, सगळे हळुहळू इतिहासजमा जायत आसात. ह्या सगळ्यां कडेन 
जुळिल्लें आपलेपणाचें नातें, निश्ठा, तांचे बद्दलची एक अनिवार्य अशी ओढ 
आसताली ती काळाच्या ओघांत लुप्त जायत आसा. उरला तो फकत वेव्हार. 
संवाद पसून वेव्हारा पुरतो. गरज सोंपली. काम जालें म्हणटगीर वळखय पुसून 
वता. 

हालींच खंयतरी वाचिल्लें, पोस्टमनांचेर चड भार पडटा देखून ते आतां 
सारकीं पत्रा वितरीत करिनांत आनी पोस्टेज चडशें घाळ जाता. पूण हांव मात 
हें कशेंच मानपाक तयार ना. कारण म्हज्या मनाकाळजांत आसा तो पोस्टमन 
जो ज्या, ज्या घरांनी पत्रांचो बटवडो करपाक वता त्या त्या घरांतल्या पयसुल्ल्या 
शारांक दिलले धुवेची खबर घेवपी, जाणट्यांची आस्थेन चवकशी करपी, स्टॅम्प 
एकठांय करपाक भुरग्यांक आदार करपी. भुरग्यांच्या यशाचे उमेदीक आपुणय 
वाटेकार जावपी आनी कसलीच आस धरिनासतना पड़िल्ले तें काम प्रामाणीकपणान 


करपी. 
ष 

शाळा शिकिल्ल्या दर एक भुरग्याक आजमेरेन एका प्रस्नाची जाप 
दिवपाची केन्नाच चुकलीना अशें म्हाका दिसता आनी तो प्रस्न म्हळ्यार 'तुवें 
व्हड जातगीर कोण जावपाचें चितला?' मागीर दर एकल्यान आपले बालबुद्धी 
परमाणे त्या प्रस्नाक जाप दिल्याच आसतली. पूण म्हाका खात्री आसा, म्हजी 
जाप मात सगळ्या पसून हटके आनी वेगळीच आसताली. म्हजी जाप 
आयकून मागीर म्हाका सगळ्यांनी पिशांत arg, बत्तिशी दाखोवन हांसूं, 
म्हाका तरी ताजे अजून मेरेन वायट दिसले ना. 

सगळे शाळे भितर आमचो वर्ग तेन्ना “हुशार भुरग्यांचो वर्ग' म्हण नामना 
मेळोवन आशिल्लो आनी म्हणूनच सगळ्या शिक्षकांची आमच्या वर्गा बद्दल 
खूबच अपेक्षा आशिल्ली. तांचे अपेक्षे प्रमाण आज म्हज्या वर्गांतले दोतोर, 
इंजीनीयर जाल्यात. ते भायर खूबश्या हेर मळारय कांय भुरगीं लिकलिकतात. 
तर, शाळा तपासनीस वा हेर कोणूय तसोच पावणो येतगीर ताची पालखी 
आमच्या वर्गांत पयली येताली. कारण anit विचारिल्ल्या प्रस्नांक फट्ट 
करून जापो दिवपी एका परस एक दिवटे-दिवट्यो आमच्या वर्गांत आशिल्लीं. 
म्हणटगीर मास्तर/बाई बिनधास्त आसताली आनी पावणेय खूश. अशेच 
एकदा शाळेत तपासनीस आविल्ले तेन्ना सगळी प्रस्नोत्तरां उलगतगीर आमच्या 
वर्गातल्या एकेक भुरग्याच्या हजरजबाबान दिपकावन वचून तार्णी दर एकल्या 
भुरग्याक भावी जिणेतले ताचे ध्येय विचारलें. seq जाणांनीं दोतोर, 
इंजीनीयर, शास्त्रज्ञ, ब्युटिशियन, बिझनेसमन, sie आशयो आपल्यो जापो 
दिल्यो. म्हजी पाळी येतगीर हाडें झेतान उडें रावन सांगले 'मासेवाली' (मराठी 
मिडीयम). अकस्मात किते जालें म्हण म्हाकाच कळना पूण सगळीं वर्गांतलीं 

भुरगीं, वर्ग तपासनीस, शिक्षक बी थंय आसात तें विसरून व्हडल्या व्हडल्यान 
हांसूक लागलीं. बारीकसाणेन पळय जाल्यार पावण्यांनींय तोंडार लेंस धरिल्लो. 
असो हावें fea विनोद केला काय म्हण येवजितां थय आसां, वर्गशिक्षकान 
मेजार डस्टर धाडोवन सगळ्या भुरग्यांक बग्गी बसयलीं. आमच्या मास्तराचें 
पडिल्लें तोंड पळोबन तपासनीसाकय वायट दिसले दिसता! ताणींय सगळ्या 
भुरग्याक बोध केलो. “A खंयचेय प्रोफेशन वायट आसना. पूण आपल्या 
धंद्यांत प्रामाणीक आसचें. आपल्या फायद्याखातीर दुसऱ्यांक Ged न्हय, 
नागोवचें न्हय. सगळ्यांचो आदर/ मान राखचो. “तशेंच तुमी देशाचे भावी 
आघारस्तंभ' बी म्हण ताणीं आमका sat दिली आनी शिकून व्हडलीं जायात 
असो आशिर्वाद दिवन एकदाचे प्रस्थान केले 

घे. दुसरे दिसाच्यान मागीर भुरगीं “qed जाय As’ म्हण म्हाका चाळोवंक 
लागलीं. पूण हांवें कानार केंस काडले. चाळयलें म्हण म्हज्या आंगाचे कुडके 
थोडेच वतात! उलट म्हाका तांची काकुटच येवपाक लागली. शेतकार, रेंदेर, 
UR, नुस्तेकार हे आमच्या गोंयचें दायज न्हय तर? तें कोण सांबाळून दवरतलो ? 
Tia भायल्या लोकांनीं हांगा येवन तें सांबाळपाचें? आनी तांचे शिवाय पान 
हालना जातगीर घाटयांनी येवन गोंय काबार केलें म्हण आमी आङ्ड्यो 
मारपाच्यो! fda आसं. हांव म्हज्या ध्येया कडच्यान मात्शें पसून हाललें ना. 
उलट परिक्षेक पसून “तुम्हाला कोण व्हावेसे वाटते?” ह्या विशयाचेर हांवें 
पोटतिडकीन चार-पांच पानांचें वर्णन ae. (खरें म्हळ्यार ताका फकत पाच 
मार्क आशिल्ले. आनी आमकां शिक्षकांनी मार्कांचें कोंत सांगिल्लें त्या प्रमाणे 
पाचे पाचे पंचवीस वळींचें वर्णन माथ्या-बोडावयल्यान पुरो आशिल्ले) आतां 
तेन्ना fed aces तें म्हाका तश्याच्या तश्शें याद जायना पूण तुमकाय त्या 
वेळावयली म्हजी शिटुकसाण कळची म्हण जमता तसो सार हांगा कोंकर्णीत 
अणकारून दितां. मास्तरान पांचा पयकीं कितले मार्क दिल्या आसतले तुमीच 
थारायात. 

“लहानपणा सावन आज मेरेन म्हाका सगळ्यांत पयलीं कोण जावर्चे दिसता 
आशें म्हण म्हाका विचारशात जाल्यार हांव हड्ड्यार हात दवरून अभिमानान 

सांगतलें “नुस्तेकान्न'. आतां तुमी म्हणशात इतले सगळे धंदे आसतना होच 
धंदो आपणावपा फाटलो तुजो हेत कितें ? जाल्यार तुमकां हांव पयलीं विचारतां, 
गोंयकारांक दिसपट्टी कोणाची चड गरज आसा? ' 

“दोतोराची ?' 

“ना, ती केन्नाकेन्नाय दुर्येत पडटा तेन्नाच. तेंबय बी सगळीं गांवठी बखदां 
घेवन पळयतगीर निवळनाशें दिसले म्हणटगीर.' 

'इजीनीयराची ?' 

'पूल, रस्ते, इमारती चडश्यो बांदिल्ल्योच आसात. बरें, जन्माक येवन 
एखादलें घर बांदचेंशें दिसलें पसून जाल्यार फुडें फुडें तितलो जागो शिल्लक 
उरतलो काय ना कोणाक खबर. आनी आमच्या पयलींच्या पिळग्यांनीं येदीं 
व्हडलीं-व्हडलीं माळयेचीं घरां बांदलीं नांत? अजून मेरेन बरीं धडधाकट 
नांत? मागीर कित्याक जाय ते इदनेर?' 

ब्युटिशियन ?' 

तें आनी कित्याक? 'जातीच्या सुंदराला काहीही शोभते' हांब ह्या 
मताचे. ' 

आहार तज्ञ?' 

'भरपूर कश्ट करचे. भूक लागता तेन्नाच जेवचें, खावचें. म्हयन्यांतल्यान 
एकदां पोट साफ दवरपा खातीर एंडेल घेवचें म्हणटगीर खंयचोच रोग आफडूंक 
पावना ही जाण्टेल्यांची शिकवण पाळळी जाल्यार आहारतज्ञ जाय कित्याक 
तो कपलाक?' 

“मागीर फॉरेनर?' 

'गोंयांत येतगीर फॉरेनर म्हण मिरयतगीर जालें. थंय वचून मागीर... 
आसूंच तें. तर असो विचार करून म्हजे बालबुद्धीनुसार हांवें सगळ्या 
प्रोफेशनांचेर आडनदर करीत नुस्तेकान्नच जावपाचें थारायलां. 

आता आमी गोंयकार. नुस्तेकान्न दारांत येना जाल्यार खंयच्या गोंयकाराक 
उडी वचत? (तेन्ना आतां भशेन येरादारीचीं साधनां नाशिल्ल्यान बाजार 
हाडपाक म्हण स्पेशल वचपी लोक कमी. तशेंच भरपूर नुस्तें हाडून स्टोर 

करपाक तेन्ना फ्रीजय नाशिल्ले) ओगीच बाकीबाबान म्हणून दवरूक ना, नुस्तें 
आसल्यार गोयकार वीर, नाजाल्यार व्हीर. सोमार एक दीस धुकलता म्हळ्यार 
नाकापुरो जाता. नुस्ते जाय गे5?' म्हण साद आयकतगीर हांथरूणार पडिल्ल्याक 
पसून जीव आयिल्लेवरी जाता. सगळ्या घरादाराक नुस्तेकान्नीच्या एका सादानच 
चैतन्य आयिल्लेवरी येता. घराघरांतली माजरा तर नुस्तेकान्नीच्या पांयांक 
घश्टत रावतात. नुस्तेकान्नीच्या पाटल्यातलें नुस्ते केन्नाकाय आपल्या आयदनांत 
पडटलें हाची दर एके घरकान्नीक उमळशीक आसता. aed घेतना मागीर 
feast वाणपणां करू पूण दर एका दादल्याक दारांत येता ती नुस्तेकान्न 
आपलीच कशी दिसता. भुरगीं तर उड़क्यो मारून मारून नुस्त्याच्यो रुची 
काडटात? अशी ही नुस्तेकान्न सगळ्यांचो जीव काय प्राण आसता आनी 
म्हणूनच सदाच सगळ्यांक आपली उमळशीकेन वाट पळोवपाक लावपी नुस्तेकान्न 
जावची अशें म्हाका खूब खूब दिसता. त्या भायर नुस्तेकान्न जावपा खातीर 
व्हडलेंशें शिकपय लागना, व्हडलीं-व्हडलीं बुकां पाठ करून परिक्षा दिवच्यो 
लागनांत, थोडो भोव हिशेब करपाक आनी तोंड मात्शें सदळ सोडल्यार पुरो. 
संत तुकोबारायान पसून म्हणून दवरलां, 


ल्हानपण देगा देवा, मुंगी साखरेचा खवा। 
ऐरावत रत्न थोर, त्यास अकुशाचा मार।। 


म्हणटगीर म्हज्या धंद्या भितर पुराय इमानदारी दवरून कोणाक फटयना 
आसतना हावे एक आदर्श नुस्तेकान्न जावची अशी म्हजी इत्सा आसा. 

हैं म्हर्जे वर्णन म्हज्या मास्तरांक पसून इतलें आवडलें की ताणीं मुजरत येवन 
तें म्हज्या घरच्यांक दाखयलें. (ते वेळचे वातावरणच ast खेळिमेळिचे आशिल्ले) 
तेन्ना आईन एकूच शेरो मारलो. 'भुरग्यांचे पांय पाळण्यांत दिसतात म्हणटात 
तेंच खरें! हें पोर कोणाकय तपासपाक दोतोर घरा आयलो म्हणटगीर दोतोराची 
घाण येता uae आनी दारांतल्यान नुस्तेकान्न पासार जातगीर बरोऽ वास 
आयलो म्हणटालें.' 

व्हडलें जातगीर म्हज्या ध्येया कडल्यान हांव कशें कितें परावृत्त जालें कोण 
जाणां, पूण आतां आमच्या ऑफिसांत येवपी कोणूय, बाय, तुमी कितलो 
म्हण प्रिमीयम वाडयतात गो वर्साच्या वर्साक, मातशें कितेंय कमी करपाक 
जाता जाल्यार पळय मुगो' म्हणटगीर “वाट्याचेर आनीक दोन नग वडय मगे' 
म्हण म्हणिल्ले भशेन दिसता आनी नाय म्हळ्यार थोड़ो वेळ तरी हांव नुस्तें 
विकपी नुस्तेकान्नच आशिल्लेवरी म्हाका भास जाता. 


दि 

ताळगडी - 
जिणेच्या प्र॑जाय्सांत॑ल्यी 


गाड्यांची तीलळन॑ध्द मेळ 


तालगडी, घुसमट आनी The Clear Cut अनुक्रमें कोंकणी, मराठी आनी 
इंग्लीश हीं संदेश प्रभुदेसायाचीं पुस्तकां एका दमान उजवाडाक आयल्यांत. तीन 
विंगड-विंगड भासांनी आनी एकाच वेळार तीन पुस्तकां लोकार्पण करपाचो हो 
घडये गोंयांत रिकॉर्ड जावये. 

“तालगडी' ताणें म्हणिल्ले प्रमाणे वृत्तपत्रांत उजवाडाक आयिल्ल्या वेंचीक 
अश्या लेखांचें संकलन. एकेक लेख म्हळ्यार घासून पुसून चकचकीत केल्ल्या 
आनी काळाप्रमाणे बदलिल्ल्या गजालींचो गोफ. जे जे तालगडी जे जे था' 
म्हण काणकोणकारांक झिंग हाडपी, नकळतांच पांयांक ठेको धरपाक लावपी, 
आनी तकली आपसूक हालोवपाक लावपी. ताचें मनोगतच हातांत घेतिल्ले 
पुस्तक दर एकल्याक पुरायेन वाचपाक लायता. 

पुस्तकाची अनुक्रमणिका पळयली आनी पयलोच लेख उगडलो तो म्हळ्यार 
“अश्वत्थामा शशांक' समर्पक माथाळो आशिल्लो हो लेख शशांक मास्तरावयलो 
सगळो जिणेपट उलगडायता. शशांक मास्तर ताचो इश्ट आसलो तरी आमच्या 
सगळ्यांचो आवडिचो मास्तर. बीजगणित आनी भुमिती ह्या विशयांक ज्या 
विद्यार्थ्यांक गोडी नासता तांकां पसून आपले शिकवणेचे कळाशेन पास जावपा 
पुरते तरी मार्क घेवपाक आत्मविश्वास दिवपी, नव्यो नव्यो कल्पना काडून 
भित्तीपत्रकां भुरग्यांकडल्यान करून घेवपी, गॅदरींगा खातीर जीव ना करपी, 
एकांकी स्पर्धक आजी-माजी भुरग्यांक एकठांय करून नाटकुलीं बसोवपी आनी 

त्या नाटकुल्यांक हमखास बक्षिसां हाडपी शशांक मास्तर. पूण जिणेच्या 
नाटकांत मात आपल्या आयुश्याचे भुमिकेक पुराय न्याय दिना आसतना ताणें 
अकस्मात घेतिल्ली एक्झीट खूबदां ताची याद जातगीर काळजांत एक बारीक 
कळ हाडटा. लेखकान ताचेर बरयिल्लो लेख म्हळ्यार ताका ओपिल्ली 
श्रध्दांजलीच. जें खूब मनांत आसून पसून म्हज्यासारकिल्या ताच्या अनेक 
विद्यार्थ्यांक शक्‍य ना. हो लेख वाचून सोपयतना निमणें डबडबिल्ल्या दोळ्यां 
मुखार शशांक मास्तर उबो रावलो आनी याद जाली. तरूण भारताचेर 'गुरवे 
नम: हें सदर येतालें. तातूंत हें दिसाळे आपल्याक शिकोवपी, घडोवपी 
गुरूजनांक मानवंदना ओंपपाची संद दिता. तातूंत लेखकान सच्चित मास्तरांक 
मानाचो मुजरो करतनाच तांच्या जिणेंतल्या तासांचेर उजवाड घाला. तोवय 
लेख वाचतना लागलागीं धा-बारा वर्सा पयलीं संवसाराक अंतरिल्ल्या पूण 
संवसारांतल्या अटमटवाळ्यांमुखार खंयतरी मनांत खोल आसून पसून ताचेर 
विस्मृतींचीं yet चडिल्ल्या सच्चित मास्तरांचें sad जितेंजिवें वर्णन केलां की 
वाचतना म्हजीं सगळीं मदलीं वर्सा गळून पडलीं. आनी हांव थळा-काळाच्या 
भानाविरयत म्हज्या माशेच्या निराकार शाळेतल्या वर्गांत पयल्याच बाकार 
बसून केन्ना धीरगंभीर जावन शिकोवपी तर केन्ना एक वाळु वयर काडून 
मिश्कील हांसपी सच्चित मास्तराक दोळे भरून पळयतालें आनी कान दिवन 
आयकतालें. हातूंत खरेंच कसलीच अतिताय ना आनी सगळें लेखकाचे 
लेखणीचें कसब. 

हीं सभ्य सुसंस्कृत अडे आंगलीं...' हो लेख म्हळ्यार अस्सल 
काणकोणकारांच्या बोलीभाशेंत केल्लें आख्ख्या गांवाचे, गांवकच्यांचें आनी 
तांचे चवथीचें थोडक्यांत पूण सुरबूस वर्णन. म्हज्या उलोवण्याचे हेळ काडून 
घरांतलीं सगळीं म्हजी काणकोणकार म्हण फकाणां मारतात. तांकां सगळ्यांक 
एक दीस मुखार बसोवन हो लेख सवकसायेन वाचून दाखोवपाक जाय आनी 
वाचतां वाचतांच ती मोगाळ भास म्हज्या सगळ्या शिरंतरांनी केळोवपाक 
जाय आनी वाचून जातगीर दोळे धांपून पांच-धा मिनटां स्वप्नरंजन करपाक 
जाय, पळोवया केन्ना जमता तें. कारण शारांत रावपाक लागत सावन म्हजी 

भास म्हाका पयसावत चल्ल्या. तर ह्या लेखान चवथीक गेल्लेकडेन लेखक 
ताच्या सवंगड्यां सयत जिणेंतली आपलीं व्हडव्हडलीं पदां, पोस्ट सगळें शिमे 
भायर मोखून भुरगेंपणांतल्या यादींचीं धुमशेणां कांडटा, तना-मनान तृप्त जाता 
आनी आमकां वाचप्याक विचारता, ‘art उगडीं मनां घेवन चार-पांच दीस 
सारतकी मागीर हीं सभ्य, सुसंस्कृत आनी अडे(चीं) आंगलीं चडोवन शारां 
येतकी, घुस्मटपा जावपा ना जाल्या आनी जावपा कितें, तुमी सांगा पळोवया ?' 

'पन्नाशी' ह्या लेखांत लेखक पन्नाशी मनोबप ही फक्त आपल्या जन्मापसून 
पन्नाशी हांचे मदल्या प्रवासांत मेळिल्ल्या आनी काळाच्या STAT शेणिल्ल्या 
इश्ट-सांगात्यां घेवन पोन्न्यो यादी ताज्यो करपार्चे एक निमित्त अर्शे म्हणटा. 
asta पन्नाशी पूर्ण करप हातूंत कुस्कुटाचोय पराक्रम नासता. पन्नाशी उलगली 
म्हणटकीर जरी समाजान तुजेकडल्यान मॅच्युरिटीची आनी समंजसपणाची आस्त 
बाळगिली तरी मध्यमवर्गीय गोंयकारां खातीर पन्नाशी म्हळ्यार जिणेच्या 
प्रवासांत आयिल्लो ऐन भाराचो सीझन, उमेदीची पिराय म्हणटगीर समाज 
पुरूशाचो दबाव मानून घेवपा खातीर अडेचे म्हातारपण लादून घेवचें न्हय अशे 
लेखक सांगता. पूण मध्यमवर्गीयांक धीर दितनाच पिरायेच्या पंदरा वर्सा सावन 
रातदीस राबून संवसार जाग्यार घालतासर जे वयाचे चाळीशीचेरूच थकतात 
त्या बिगर गोमंतकियांक पळोवन खंती जाता. जे कश्ट करून गोंय वेवस्थीत 
चलपाक हातभार लायतात आनी आमी मात तांकां घाटी वा मानाय म्हण तांचे 
जिणेकडेन आडनदर करतात. तांकां मनीसपणापाश्ट वागयतात. गोंयचो मुक्तीदिन 
मनयता आसतना खंयच्या गोंयचो मुक्तीदिन मनोवचो? उमेदीवयल्या गोंयकारांच्या 
गोंयचो, काय गोंय निर्मणेक हातभार लायत गोंयांत राबितो केल्ल्या बिगर 
गोंयकारांच्या गोंयचो? ह्या संभ्रमात पडटा. 

काणकोणांत हंवार आयिल्लो तेन्ना, हुंबार पिडेस्तांक मजत करपा खातीर 
घड़पडटनाच, हरशिल्ल्या वेळार स्वताक बुद्धीवादी म्हणून घेवपी, समाजसेवेचो 
तकटो मिरोवपी आनी कर्तव्याचो वेळ येतगीर आपल्या कोत्या मानसिकतायेचें 
दर्शन घडोबपी लोकांची ताका तिडक मारता आनी हक्काबद्दळ जागरूक 
रावतनाच संविधानान सांगिल्ल्या धाय कर्तव्यांक पाळो दिवपाची जबाबदारी 

आमी पार पाडटात काय कितें हें दर एकल्यान पडताळून पळोवपाची आज 
गरज आसा अशें “पयलीं कितें? हक्क काय कर्तव्य?” ह्या लेखांत म्हणटा. 

Ges मेड कोणूय आसपाकच कसो शकता?' ह्या लेखांत लेखक आपूण 
सॅल्फ मेड म्हण सांगपी मनीस हो निव्वळ अहंकारी आसता अशें सांगता. 
कारण दर एकल्याक घडोवपाक आवय-बापूय, भाव-भयणां, शेजारी-सामारी, 
इश्ट-सांगाती, शिक्षक अश्या कितल्याश्याच जाणांचें भुरगेपणा सावन जाणटे 
जाता मेरेन योगदान आसता. त्या भायर सांस्कृतिक मळाचेर लेगीत दिसाळीं, 
नेमाळीं, साहित्यिकांचे साहित्य, नाटकां, सिनेमा हांचोय वाटो आसताच. 
स्वताक सॅल्फ मेड म्हण बडेजाव मारपी व्यक्ती जगाक फटयतां फटयतां 
स्वताचीय फटवणूक करता. आपूण 'सॅल्फ HS’ म्हणपाची प्रवृत्ती म्हळ्यार 
एक निव्वळ फटास, अहंकार आनी आत्मकेंद्रीपणा आनी लोकांक फटोबपाक 
केल्लीं नाटकां आनी मनीस हो सोशल ऑनिमल आशिल्ल्यान देअर इज 
नोबडी Gem मेड हियर' अशें निक्षून सांगता. 

भुरगेंपण काय तरणेपण? ह्या लेखांत “सारेगमप लिटल चॅम्पस' कार्यावळींत 
गावपी भुरग्यांचे तांकीची, परफेकशनाची अपुर्बाय करतनाच तांच्या निर्व्याज 
मनाची, निस्वार्थी मोगाची, एकामेकां भितर थोड्या दिसांतच तयार जाल्ल्या 
इश्टागतीची, आपलेपणाची, स्नेहाची तोखणाय करता. पंगडांतल्यान दर फेरये 
वेळार भायर पडप्यां खातीर पंगडांत आशिल्ले सर्तक रडटात तें पळोवन तांचे 
खातीर लेखक आपूणय दोळ्यांत दुकां हाडटा. ह्या ल्हान भुरग्यांची देख 
दितनाच दुसरे वटेन हालीं तेपाक युवा महोत्सवांत जावपी तरनाट्यांमदीं 
झगडीं, तांचे भितर रिगिल्ली सूड घेवपाची प्रवृत्ती पळोवन अंतर्मुख जावन 
विचारता, ‘आमचे मुखार वाडून दवरलां तें कितें, दुसऱ्याच्या दुख्खांत दुकां 
गळोवपी मनीसपण? काय दुसऱ्यांचे हारींत आनी फक्त आपल्याच आनी 
आपल्याच जैतांत सूख सोदपी आत्मकेंद्रीतपण ?' 

नोकरशाये भितर रिगिल्ले असंवेदनशील संस्कृतायेच्यो तिस्त्यो-वादऱ्यो 
करतना 'अनवळखी संवेदनशीलताय' ह्या लेखांत लेखकान सांगिल्ल्या पेन्शनर 
स्वातत्रयसैनिकाची खबर वाचतना हांसचें काय we म्हण कळना. तो 

स्वातंत्र्यसैनिक फक्त पेन्शनार जगता आनी तें पेन्शन घेवपा खातीर ताका दर 
वर्साक जीएमसींतल्यान चेकप करून आपूण जितो आशिल्ल्याचें प्रमाणपत्र 
गृहखात्याक सादर करचें पडटा. एक खेपो चेकप करून दोन म्हयने उलटून गेले 
तरी त्या आशयाचे पत्र मेळूंक नाशिल्ल्यान ताका रीण घेवन: दीस सारचे 
पडटात. परत मेडिकलांत वचून धडपड करतगीर तिसऱ्या म्हयन्याक ताका 
पत्राची प्रत मेळटा. पूण हा हन्त! ताच्या SSSA त्या पत्राचेर ताच्या फिटनेसाच्या 
वाट्याचे मरण आयिल्ल्याचो आशय आसता. जावं कशेंय, पत्र मेळळां न्ही 
एकूण, म्हण तो स्वातंत्र्यसैनिक परत गृहखात्यांत वचून तें पत्र दाखोवन पेन्शनाची 
मागणी करता. पूण थंयचो कारकून मख्ख तोंडान ताका सांगता, 'जरी तूं जितो 
आसलो, तरी ह्या पत्रानुसार तूं मेला तेन्ना पेन्शन मेळपाक शकना. तो पेन्शनार 
मागीर प्रसारमाध्यमाकडेन कागाळ करता आनी लेखकान ती बातमी दिसाळ्याच्या 
पयल्या पानार छापतगीर सगळी वयली यंत्रणा फटाफट जागी जावन ताच्या 
पेन्शनाचो चेक ताच्या घराकडेन धाडून दितात आनी अशी ही कुतां काडपी 
नोकरशायेची संस्कृताय वचून तांचे भितर, संवेदनशीलतेचें रगत मुक्तपणान 
ade अशी “अनवळखी संवेदनशीलते'ची बायपास सर्जरी कोणूय करत 
काय? हो प्रस्न किंवाट्यान लेखक विचारता. 

भास ही आमची आयडेंटिटी, मांयभास ही आमची अस्तित्वाची कुरू, ती 
आमची अस्मिताय, आमचो स्वाभिमान. दरेकल्याक आपल्या देशाचो, प्रदेशाचो, 
भुयेचो, मातयेचो, भाशेचो, संस्कृतायेचो अभिमान आसूंकच फावो. स्वाभिमानाच्या 
ह्या म्हालवजार राष्ट्र, देश वयर सरता. तशेंच मांयभास कोंकणी तिगून उरतली 
जाल्यार हेर भासांतलीं नवीं saci घेवन ती गिरेस्त करपाक जाय. नवीं लुगटा 
घालीत गेली जाल्यारूच ती तिगून उरतली, ती भश्टोवची ना आनी मागीर 
मनशाची वळख धर्मांतल्यान करून दिवपाची गरज उरची ना उलट ती भाशेंतल्यान 
जातली हें परखड सत्य लेखक “भास काय धर्म?' ह्या लेखांत सांगता. 

“पुराण वस्तुसंग्रहालय” ही गोंयचें दायज सांबाळपी सरकारी संस्था. पूण 
तातूंत जाल्ल्या सुवाव््यांत दायज सांबाळपाचेर आशिल्लीं सगळी भाशणां 
इंग्लीशींतल्यान जातात म्हण लेखक अजापता. त्या भाशणांचें व्याकरण आनी 

उच्चार आयकून आमचो सच्चित मास्तर आसल्यार हांकां फोडून काडपाचो 
अर्शे ताका दिसता. 

भाशणांतल्यान तांचो दायजाविशींचो कळवळो जरी उक्ताडार आयलो 
तरीपूण तांच्या धोरणाची तिडक येवपाचे बदला ताका काकुळट येता. आनी 
ही इंग्लीशीची परंपरा अशीच चालू दवरतले जाल्यार तांकां तो एक सुचोवणी 
करता. “कोंकणी ही आतां अशी तशी मरपाचीच. तेन्ना पुराणवस्तु संग्रहालयान 
फुडाकार घेवन खंय तरी तांचे इमारतींत एक दालन उगडचें, 'कोंकणी भाशेचें 
दालन, पुराण वस्तुसंग्रहालय आमचें सोंपिल्लें दायज.' 

ओल्ड गोवाचे एके शाळेत शिकपी सगळे भुरगे गोंयांभायल्यान येवन 
स्थायिक जाल्ल्या भायल्या कामगारांचे. संपूर्ण भारताचे म्हळ्यार उत्तरप्रदेश, 
मध्यप्रदेश, झारखंड, ओरिसा तशेंच कर्नाटक, तामिळनाडू ह्या राज्यांतले भुरगे 
ते शाळेंत आस्पावल्यात. पूण धावेचो निकाल अंयशी टक्क्यावयर. गॅदरिगावेळार 
कार्यावळ सुरू जावचे पयलीं माचयेर आशिल्ल्या सगळ्यांक फुलां भेटयतना 
प्रेक्षकांतल्या एकट्याक फुलांचो तुरो भेटयतात. कित्याक काय म्हळ्यार त्या 
शाळेतलो तो एकटोच गोंयकार पालक. बाकिचे सगळे बिगर गोंयकार. 
कारण नीज गोंयकार' बरें शिक्षण घेवपाक म्हुण आपल्या भुरग्यांक पणजे 
धाडटात. पूण थंयची/थळावी भास लेगीत खबर नाशिल्लीं भुरगीं समान 
परिक्षेत बरो निकाल काडटात. लेखक म्हणटा जिणेकडेन संघर्श करपाचें खरें 
शिक्षण गांवानीच मेळटा. अशें आसून पसून आपलीं भुरगीं गांबांत शिकपाक 
शकनात हाचेखातीर निर्शेता. तशेंच पेडणेचे भुरगे शारांनी येतगीर बुजतात हें 
पळोवन ताका वायट दिसता. तो म्हणटा, “आमी काणकोणकारूय तशेच. 
स्वताक उणाक लेखपी. न्यूनगंड घेवन जीण सारपी. आमची धमक आमकांच 
खबर ना. देखून आमी wa. गरजेभायर...” 

निवृत्त जाल्ल्या शिक्षकांचो माचयेर भोवमान करतना हेर लोकांमदीं बशिल्लो 
शाळेचो निवृत्त प्यून दिसतगीर ताचोय फुलां दिवन भोबमान करपी मयेवासियांचो 
लेखकाक अभिमान दिसता कारण ताचे मते मास्तरांविशीं आदरभाव सगळ्यांकच 

आसता पूण जाहीरपणान इश्टागतीचीं फुलां प्युनाच्या पोशांत ओतपी मयेचे 
भुरगे खेरीत. 

कांय गोयकार मराठीचो जयजयकार करचे खातीर कोंकणीची धजा मारतात 
तर कांय जाण इंग्लीशीन दिपकल्ल्यान कोंकणीची धजा मारतात. असल्या 
Was खंयचीच भास व्याकरणशुध्द उलोवंक वा बरोवंक येना. भुरग्यांची 
इंग्लीश बरी जावंचे खातीर आमी तांचेकडेन लहानपणा सावन इंग्लीश उलयतात. 
पूण आमचीच इंग्लीश सारकी नाशिल्ल्यान ती कोंकणींतल्यान इंग्लीश म्हळ्यार 
कोंग्लीश जाता. कोंकणी स्टायलीन इंग्लीश उलयतात तें मिशकीलपणान सांगतना 
लेखक म्हणटा, कोणूय मेळळ्यार भुरग्याक सांगप - अंकल हॅलो से' म्हणल्यार 
'अंकलाक हॅलो म्हण', तें बाबड़ें YC हॅलो से ता. 

भायल्यान आयिल्ल्या दरेक मनशाक घांटी म्हणून खेपप आनी ताका येतना 
वतना गाळी घालप ही गोंयकारपणाची व्याख्या. गोंयांक आज तांची खरी गरज 
आसतनाच आमी तांचो रागराग करतात कारण आमकां दिसता गोंयचे पाड 
पडला तें ह्याच घाटयांक लागून. पूण ह्या घाटयां भितरय दोन जाती आस्पावल्यात. 
एक कश्टकरी बिगर गोंयकार आनी पयशेकार भायलो गोंयकार. तातूंत खरें 
म्हळ्यार आमकां गरज आसता ती कश्टकरी बिगर गोंयकाराची. म्हणून तांकां 
आमी रेस्पेदान वागोवपाक जाय. ते गोंयांत येवन आमच्यो जमनीय बळकायनात 
आनी व्हडलीं ब्हडलीं घरांय बांदनात. ते भाड्याच्या घरांनी रावतात. पूण जे 
भायल्यान येवन जमनी बळकायतात आनी पयशांच्या Aen गोंयकारांक 
कुस्कुटासमान लेखतात तांकां मात आमी माथ्यार घेवन नाचतात हें लेखकान 
सांगिल्लें परखड सत्यच. 

“भोगता तेन्नाच कळटा Gi!’ ह्या लेखांत अर्दकुट्या पत्रकारितेची झळ 
कशी सोंसली हें आपल्याचेरूच बेतिल्ले दोन-तीन प्रसंग दिवन पत्रकारिता 
आनी पत्रकाराची मनां संवेदनशील उरल्यारच सत्यार्चे जैत जातलें आनी पत्रकारिता 
सत्यनिश्ठ जातली हो हेतू लेखकान परगटायला. खंयचीय बातमी छापचे पयलीं 
आरतून-परतून तपासून पळोवप आनी तातूंत कसल्योच चुको जावच्यो नात 
हाची आपणें जतनाय घेतलीच आनी केन्नाय चुको जाल्यार पसून पयल्याच 

पानार तितल्याच ठळकपणान माफी मागपाची भुमिका घेतलीना जाल्यार 
चुको करप आनी कोणेंय खुलासो वा बदनामीची नोटीस धाडली म्हणटगीर ती 
खंय तरी भितरल्या पानार कोणाक दिसना अशी छापून आपलो अहं साबाळप 
आनी लोकांक आनी स्वताकूय फटोवप हें बरोबर नही अशे लेखकाचे मत. 

सुनापरान्त दिसाळ्याचें संपादकपद सोडतना आपलीं जिवाभावाचीं मनशां 
अंतरिल्यावरी मनाची जाल्ली घालमेल ताणें खूब सुंदर रित्या उक्तायल्या. 
सुनापरान्तात आमुलाग्र बदल हाडपा बरोबरच सुनापरान्त हें दिसाळें वैचारीक 
लोकांचें दिसाळें कर्शे जातलें हाचेर तकालस घेतली. भास हें निखटें माध्यम 
आनी विचार हो केंद्रबिंदु मानिल्ल्यान कोंकणींतच बरोवन दिवचें हो आग्रो 
धरलोना. हातुंतल्यान पुराय गोंयकार समाजाकडेन तांचें नातें जुळळें. ताका 
लागूनच शशिकला काकोडकार, रमाकांत खलप, दोतोर जल्मी सारके कितलेशेच 
मराठीवादी सुनापरान्त वाचपाक प्रवृत्त जाले. 

पेडन्युजा बद्दल तिडक उक्तायतना लेखक म्हणटा पत्रकारिता हें म्हर्जे देवूळ 
कशें आनी बातमी ही देव. तिका भश्टावप ही कल्पनाच म्हाका सहन जायना. 
लोकांची माध्यमा बद्दलची विश्वासार्हता जपपाच्या ह्या धोरणाक लागून 
ताचेर टीव्ही चॅनलावेली नोकरी लेगीत वगडावपाचो प्रसंग आयलो. पूण ताणें 
खंयच तडजोड केलीना आनी ते खातीर कोणाचोय रागूय धरलोना आनी 
बयल्यान वायट घड़टा तें बर्‍याकच, म्हण ताचो स्वीकार केलो. 

'तालगडी'त लेखकान सरभोंवतणी घडिल्ल्या घटनांचो नियाळ घेतला, 
ताचेर अंतर्मुख जावन विचार केला आनी कांयच दाखय-लिपय करिनासतना 
आपल्या मनातल्या (घुस्मटाक) विचारांक वाट करून दिल्या. वैचारीक लेख 
आसले तरी ताचे ओघवती भाशाशैलीक लागून सामान्यांतल्या सामान्य 
वाचकाक पसून लेखकाची तळमळ समजता. संवेदनशीलता लेखकाच्या 
नसानसांत आसा म्हणपाची गवाय कितलेशेच लेख वाचतना मेळटा. लेखकाक 
गुरूजना बद्दल नितांत आदर आसा. स्वताच्या कामाबद्दल श्रध्दा आसा, 
वायटांतल्यान बरें सोदून काडून तें केळोवपाची तांक आसा, गोंयां बद्दल 
मांयभाशे बद्दल आत्मीयता आसा, मनशांबहल मागीर तो बिगर गोमंतकीय 

काय जायना, कळकळ आसा, कणव आसा. आयचो विद्यार्थी आत्मकेंद्रीत 
जायत चल्ला हाचेबदल खंत आसा, फटीच्या राजकारणाविशीं तिडक आसा 
तशेंच अन्यायाविरुध्द आपले लेखणीक तरसाद कशी चलोवपाची बळगें 
आसा. खंयच वखदाक पसून दिश्टी पडना ती नसाय आनी कोणाच्याच बद्दल 
आकस आनी दांभिकताय. 

लेखक पत्रकार आसून लेगीत पत्रकारितेंतलीं धोंगा-पोंगा निर्भिडपणान 
दाखयता आनी निर्भिडपणान आपूण बरोवपाक शकलों हाचें श्रेय नानाक(नारायण 
आठवले) हैं उदारमनान कबुलय करता. 

हें पुस्तक निखटें मनरिजवणेचे न्हय आनी वाचून जातगीर आलमारींत काडून 
दवरपाचें तर न्हयच न्हय, तर केन्ना केन्नाय पारायण करपाचें आनी जाता 
जाल्यार आपले कुवतीनुसार स्वता भितर बदल घडोवन हाडपाचें. म्हजी तांक 
नासतनाय ह्या सर्वांगसुंदर पुस्तकाचेर म्हज्या अल्पमतीन बरोवपाचें धाडस केलें 
तें ह्या पुस्तकान भारावन गेल्ल्यानच. दर एकल्यान ह्या पुस्तकाचो आस्वाद 
घेवचोच, आनीकय खूब fed कितें सापडटलें, जें म्हाका बरोवपाक जमूंना 
तें...! 


श 

निभणो Star 


ते दिसा शाळेंतल्यान येनाफुडेंच पांयांतले बूट कश्यायकशे भिरकटावन 


उडोवन धाकट्यान म्हाका घट्ट वेंग मारली आनी म्हाका कांयच उलोवपाक 
दिनासातना तें हुंडकेवन हुंडकेवन रडपाक लागलें. खरें म्हळ्यार ताचें हें वागणें 
म्हाका अपेक्षितच आशिल्ले. ताणें अशें करिनाशिल्लें जाल्यार म्हज्या काळजाक 
खंय तरी वायट दिसपाचें. म्हणूनच सकाळचें इश्कोलाक ACTS ia ताका 
फकाणांनीच शिटकायिल्ले. आगो आज तुजो लास्ट दीस. व्हडलोसो लेंस 
घेवनच वच वतनां.' जाल्यार “तुका fed दिसले? आमी रडटलीं? शालेय 
जीण सोंपली मगे आमची. आमी आतां व्हडलीं जालीं, फ्री बर्ड. रडप आनी 
कित्याक पिश्यांबशेन?' म्हण म्हजेर मुक्‍ताफळां उड़ोबन तें वचपाक गेल्लें. 

येदेशे आसतना ताका शाळेंत व्हरून पावयतनाची म्हाका याद जाली. 
व्हारांदार पावतनाच म्हज्या हाताक करकचून म्हणटात तशें घट्ट धरून दोळे 
तांबडेच करून म्हजेकडेन Tas कशे पळयतालें आनी मागीर हांव ताच्या 
म्हऱ्यांत दिमयो घालून बसून ताका समजायतालें, “आगो, हांव शाळे भायरच 
आसां. वच तूं भितर, शाळा सोडटगीर रोखडेंच घरा वचपाचें.' एकदाचे तें 
भितर गेलें म्हणटगीर मागीर परत परत हांव भायर आसां कांय ना हाची खात्री 
करतां करतांच ताचें लक्ष शाळेंत एकदांचें गुंतलें म्हणटगीर ea थंयच्यान 
कडसरताले. कालपयर पसून इश्कोलांत तुवेंच पावोवपाक जाय, रिझल्टाकय 
तुवेंच येवपाक जाय म्हण हट्ट करपी तें येदें cess जावन शालेय जिणेक 
रामराम करपाच्या इस्तादार पावलें, पत्तोच लागलो ना. 

आनी आतां इतलीं कोरडेपणां? शाळा सोडटना दुखचेंना ताका! म्हणूनच 
बी म्हणटात काय, आतांचे पिळगेक असंवेदनशील ? हांव एकेकडे अस्वस्थ 
जावन विचार करतालें आनी दुसरेवटेन testi सदचीं कामां हातावेगळीं 

करताले आनी आतां अकस्मात हें येवचे येवन म्हज्या गळ्याक हात घालून 
“आयच्यान खऱ्यानीच सोंपलें म्हर्जे इश्कोल' म्हण दोळ्यांतल्यान दुकां व्हांवयतालें. 
म्हज्याय दोळ्यांतल्यान झरझरीत दुकां व्हांवपाक लागलीं. नाजाल्यार प्रिलीम 
जातगीर स्वारी हवेतच उडटाली. पयलीं पिकनीक म्हण, मागीर पूजा आनी मास 
म्हण आनी आतां सेन्ड ऑफ म्हण. प्रत्येक दिसा खातीर वेगवेगळो ड्रेस, ताचेर 
मॅचिंग अक्सेसरीज हातूंतच गुल्ल जाल्ल्यान शाळा आतां सोडपाची आसा 
हाचो खेद मानीनासतना सगळी घाई-गडबड चलिल्ली. सगळें यथासांग पार 
पडटगीर निमणें दिसाकय इतले बेफिकिरीन इश्कोलांत वतना हांव ताका अजापान 
पळयत Uae. म्हाका तिशेक वर्सा पयलींचो म्हज्या शाळेतलो निमणो दीस 
याद जालो. घडये आतांचे बशेन तेन्ना आधुनिक साधनां नाशिल्ल्यान आमी 
त्या वयार अपरिपक्व आशिल्लीं आसपाक जाय. आतांच्या भुरग्यांक मनरिजवणे 
बरोबरच जायतीं ज्ञान संपादन करपाचीं साधनां उपलब्ध जाल्यांत. वैज्ञानीक 
मळार नवेनवे सोद लागत आसात. ते खातीरच भुरगीं सर्वांगान परिपूर्ण जावन 
आत्मविश्वासान पावल घालतात. त्या मानान आमचें जग सामकेंच सिमीत 
आशिल्लें. शाळा, घर, गांव इतल्योच कितें म्हणटात त्यो आमच्यो सीमारेशा. 
देखूनच आत्मविश्वासाचें बळगें आमच्यांत कमी आशिल्ले म्हणून आमी 
आमच्या मनाक एखाद्रीं बांद घालपाक शकलींना आसत. कितेंय आसूं, पूण 
आतांच्या भुरग्यांचें रसायनच वेगळें म्हण हांवें म्हज्या मनाची समजूत घाली. 

माध्यमिक शाळेंतल्या भुरग्यांचो आनी टिचरांचो वांगड लागलागीं स 
वर्सांचो. आमच्या वेळार चवथी जावन शाळा सोडटना मनाक कितें वायट 
दिशिल्लें कांय याद जायना आनी धाकली शाळा सोडून व्हडले शाळेंत वतलीं 
ह्या म्होंबाच्या बोटामुखारय मन तितलें विरुस जाल्लें नाशिल्लें आसूंये! तें वयय 
तशेंच आशिल्ले. जाण्ट्यांनी कितें सांगता तें आयकुवपाचें. म्हणटगीर तीं कितें 
सांगतात, तीं खंयचे शाळेत घालतात थंय वचपाचे. 

पांचवेक प्रवेश घेतगीर येदी व्हडली शाळा, आतांचे भाशेंत इश्कोल, 
लागींच्या गांवांतल्या शाळेंतल्यान आयिल्लीं कितलींशींच भुरगीं. प्रत्येक 
यत्तेखातीर वेगळोवेगळो वर्ग आनी मुखेल म्हळ्यार दर एक विशय शिकोवपाक 

वेगवेगळे टिचर हाचें भरपूर दडपण आयिल्लें. कारण चवथीमेरेन एकेच कुडीत 
चारूय वर्ग, आलटून-पालटून भुरग्यांक शिकोवपी एक मास्तर नाजाल्यार 
बाई. बांक आसले जाल्यार बसलीं बाकार, नाजाल्यार जमनीर पातलायिल्ल्या 
जमखानाचेर बसून आमचें शिकप जाल्ले. म्हणटगीर cess शाळेंत बतगीर 
जात्रेंतल्या वाट चुकिल्ल्या भुरग्याभशेन आमच्या बालमनाची अवस्था जाल्ली. 
सगळीं भांबाविल्ल्याबशेन! पूण म्हयनोभरच. रोखडेंच सगळ्या शिक्षकांनी 
बेसबरें सांबाळून घेतले. आनी ही व्हडली शाळा म्हळ्यार लेगीत एक दुसरें 
घरच हाची जाणविकाय जाली. विगड़विंगड शाळांतल्यान आयिल्ल्या भुरग्यां 
बरोबरय तो मेरेन इश्टागत जाली आनी शाळेंतलो वेळ कसो पासार जाता तोच 
कळना जालो. 

सरस्वती पूजन, गॅदरींग, स्पर्धा, खेळ तशेंच परिक्षा हांच्या बोवाळांत पांच 
वर्सा सांपून धाव्वेक केन्ना पावली तें कळळें पसून ना. पूण तो मेरेन आमचो 
वर्ग म्हळ्यार आमचें एक कुटूंब जाल्ले. कोणाकय एकल्याक शिक्षा जाली 
जाल्यार सगळ्यांक वायट दिसतालें, आनी कोणेंय शाळे खातीर जोडून 
हाडिल्ले यश दर एकल्याक आपलेंच कशें दिसतालें. तातूंतच तिमाही, समाही 
जावन प्रिलीम लागीं येता तशीं मात मनांत खूबच स्थित्यंतरा येवपाक लागलीं. 
एकेवटेन वाडटे वयानुसार घडटाले ते मानसीक, शाररीक बदल, सगळीच 
उलथापालथ कशी आनी तेच मनस्थितींत आयिल्लो शाळेक सासणाचो 
निरोप दिवपाचो अप्रिय दीस. आतां पासून याद जाता ह्या सगळ्या वर्सांतले 
एकमेकांबरोबर सारिल्ले कांय खीण. फुडें daa जितेजिवे करचे खातीर 
व्हेल्ली एक डायरी. ते डायरेचेर सगळ्या शिक्षकांचे आनी एकामेकांचे संदेश 
घेवपा खातीर केल्ली खेटाखेट. दर एका शिक्षकान, Te आनी प्युनान 
लेगीत fees शब्दरुपी आशिर्वाद. तेन्ना फ्रेंड ही संकल्पना आतांच्या इतली 
रिगूक नाशिल्ल्यान दर भुरग्यान तर डीयर ब्रदर, डीयर सिस्टर अशीं सँल्युटेशनां 
वापरूक एकामेकांक बरयिल्लो ल्हानश्याच दोन-चार बळींचो संदेश. ताचे 
नंतर जाल्लें दर शिक्षकाचें फुडल्या यशस्वी वाटचाली खातीर मार्गदर्शनपर 
भाशण आनी भुरग्यांचे अणभव कथन. एकेवटेन दोळ्यांतल्यान दुकां व्हांवतालीं 

पूण तो दीस सोंपून सोंपूनये कसो दिसतालो. एकमेकांक हात दितना तर कळत 
नकळत जाल्ल्या चुकांची कबुलीजबाबय दिवन जाल्लो आनी दोळे-नाक 
तांबडेच करून जड अंतस्करणान घरा आयिल्लो तो दीस अजूनय दोळ्यां मुखार 
येतालो. 

बारावी जावन परतय इश्कोल सोडटना GEE जाणबलें तें तितल्या प्रकर्शान 
न्हय. पूण धावेचो निरोप समारंभ हो सगळ्यांत चड मनाचेर कोरून उल्लो. फुडें 
बोर्डाची परिक्षा आसा हें पसून विसरपाक लावपा इतलें मन थोडे दीस अस्वस्थच 
उरिल्ले. 

हांबें ल्हवच धाकट्याचेर नदर मारली. तर हें सॅन्ड ऑफाचे कॅमेऱ्यावयले 
फोटो, कॉर्ड कनेक्ट करून टिव्हीचेर पळोवपाक गूंग जालां. हांवेंय थंय वचून 
फतकल मारली. कितलेशेच फोटो, थोडेकडेन व्हिडीओ लेगीत. कांय टिचरांनी 
तर हांच्या खांदार हात दवरून फोटोक पोज दिल्ली. हें पळोवन मात म्हाका 
ताचो खूब्ब दुस्वास दिसलो. कारण आमच्या शिक्षकांकडेन आमी केन्नाच 
इतलीं खेळीमेळीन वागूंक नाशिल्लीं. शिक्षकांक आमचे बद्दल प्रेम-माया 
आशिल्ली. पूण तातूंतय एक जरब कशी, आदरमिश्रीत भंय कसो आशिल्लो. 
एका भुरग्यान तर आपल्या धव्याफुल्ल युनिफॉर्माचेर सगळ्या भुरग्यांच्यो सायनी 
घेवन तो वयर धरून फोटो काडून घेतिल्लो. तो फोटो पळोवन म्हाका याद 
जाली, दर वर्साक वर्सुकी परिक्षेचो निकाल जालो म्हणटगीर एकामेकांचेर 
पेनांतलें तींत फाफडून आमी निळ्या निळ्या रंगान घरा येतालीं. एक कशिल्ल्या 
फोटोग्राफरावरी शाळेचे, वर्गाचे, वण्टीर आशिल्ल्या टायमटेबलाचे आनी वर्गातल्या 
दर एका भुरग्याचे, शिक्षकांचे फोटे तातूत आशिल्ले. त्या दिसांतले दर एक 
खीण ताणें आपल्या कॅमेऱ्यांत कैद केल्ले. मनांत आयलें, कितली नशिबवान 
पिळगी ही! केन्नाय फुडाराक जाय तेन्ना, याद येता तेन्ना, ते खीण अणभवचेशे 
दिसता तेन्ना हांकां हे फोटे सांगात करतले. 

नाजाल्यार आमकां शिकयिल्ले ते कांय शिक्षक, वर्गांतले थोडे भुरगे लेगीत 
काळाच्या पडद्या आड गेल्यात. तांचे तोंडावळे खंयतरी काळजांत आसात पूण 
धुसरशे... दोळे एकदम, भरून आयले. 

मां, मां म्हजो ओटोग्राफ बूक पळय' म्हण ताणें आपली रंगरंगयाळी 
सोबीत डायरी फुडें केली. एकामेकांक यश आवंडेतनाच, एकमेकां बद्दलच्या 
गुणा-अवगुणांचें थोडेभितर विवरणय आशिल्ले. एकामेकांक सोडचे पडटा 
ताचे खातीर खेद आशिल्लो. फुडें खंयच्याय वळणार एकमेकांक मेळटलीं 
अशी आस्त आशिल्ली. फुडल्या जबाबदारीची जाणीवय आशिल्ली. कसलोच 
आडपडदो दवरिनासतना सगळें स्पश्टपणान बरयिल्लें. 

आपूण बिनधास्त म्हण anata मागीर. पूण संवेदनशीलतेचो अभाव 
नाशिल्लो. निरागस मैत्री तातुंतल्यान जाणवताली. मन आश्वस्त जालें तरी 
पसून हालींच दिसाळ्याचेर वाचिल्ले ते भयंकर गजालीची पर्थून याद आयली. 
गोयांतल्याच एका स्कुलांत आपले परस परिक्षेक चड मार्क पडटात ह्या 
कारणाक लागून विरूस जाल्ल्या एका चल्यान आपल्याच वर्गातले एके 
चल्येच्या उदकाचे Teed मदले सुटयेवेळार रॅटोल घालें. तें उदक पिवून ते 
विद्यार्थिनीक अस्वस्थ दिशिल्ल्यान हॉस्पीटलांत अँडमीट करचें पडले. ते 
खातीर त्या विद्यार्थ्याक स्कुलांतल्यान निलंबीत केलोच. पूण णववेक शिकपी 
Ward मन आपल्याच वांगड्यां खातीर gas कलुशीत आसपाक शकता? 
प्रार्थने वेळार सदां शाळेंत घेतात तो सोपूत फकत फोर्मेलिटी खातीर? कांय 
भुरग्यांचेर संस्कार करपाक, तांकां समजून घेवपाक, तांकां आकार दिवपाक 
आमीच खंयतरी कमी पडटात ह्या कितल्याशाच विचारांनी मन सामकें खदोळ 
जावन गेलें. 


oe 

आता व्हरून सोड़ल्यार जाता हांकां. आपलेशितमी cea ल्हव खावपाक 


करतात ff पुसी आनी पमी जनेलाच्या पड्ड्याचेर चडून घसरणुंडेवरी गुडगुडून 
सकयल येतना आण्टी अंकलाक सांगताली तें हावे आयकलें. आतां आनी 
कोणाक व्हरून सोड़पाच्यो गजाली करतात तर? Bla पमी-पुसीक पळयलें. 
दोगांय खेळपाक दंग आशिल्लीं. 

गॅलरीक हुंबकळटल्या PESTA घोटेरांत साळोरेन तीन पिलां काडल्यांत. 
तोंडांत कितें कितें धरून दोन साळोऱयांक घोटेराच्या भायर-भितर करतना हांव 
सद्दां पळयतां. तेऽदीस ज्योकी आयिल्लो. पोरांक मात्शीं व्हड जावं दी, हांव 
व्हत्तलो तेंका' म्हण बड़बडटालो. खरें म्हळ्यार म्हाका तेन्ना ताचो राग 
आयिल्लो. हाका म्हण सगळोच स्वार्थ. “त्या पिलांक बी व्हरून दितात काय 
ज्योकीगेर? काय भायर आसा तो भिशू? रातभर भोंकून दोळो लावपाक पसून 
दिना म्हण ग्रॅनी परवंताली, ताका व्हरून सोडटली काय?” हांव चितूंक पडलें. 
इतले म्हणसर पङ्ड्याचेर आशिल्ल्या पुसीन म्हजे वयल्यान उडी मारली आनी 
त्या बोवाळांत ताच्या पांयांचें नाखूट FEST नाकाक लागलें. म्हर्जे नाक सामकें 
चुरचुरपाक लागलें. हांव राग्गान ताची कप्लेन घेवन म्हज्या मम्मा tread 
धांबले. पळय जाल्यार मम्मा निकत्याक पडिल्ल्या मोब मोब वतांत बरी55 
पातळून पडल्या. तिका तशी न्हिदिल्ली पळयना फुडें हांब म्हजी कंप्लेन विसरले 
आनी सोमतेंच वचून 'च्यॉक-च्यॉक' करून म्हजे पेटपुजेक आरंब केलो. 
मम्माचो मूड बरो आशिल्लो. तिणें अपुरबायेन फाटलो पांय म्हजेर दवरलो आनी 
म्हाका वेंगांत घेतिल्लेवरी केले. 


सुवर्णमध्य / «३ 


म्हजे फाटोफाट म्हाका सोदपाक आयिल्ल्या पमीन आनी पुसीन हांव दोळे 
धांपून दूद ओडटां तें दिस्त पळयलें. मागीर आनी तीं कळाव करतात? 
आयलीं दोगांय धांवत आनी म्हाका खड्ड्यो मारीत मारीत मम्माक लुचपा 
खातीर धोंगसूक लागलीं. मजा म्हळ्यार मम्माय त्या वतांत बरीऽ free 
लागिल्लेवरी पडिल्ली. आमी मस्ती करून पसून तिणें आमकां तापयलेंना 
आनी सदचेबशेन थंयची उठूनय वचुना. 

पोट बरें टुम्म जातगीर हावें ल्हवच तकली वयर काडून पुसी आनी पमीचेर 
नदर मारली. तांचेंय जाल्ले जावये. दोगांनीय दोळे पिटीपिटी करून म्हाका 
पळयलें, Sa तांकां Yee करून दोळो मोडलो. म्हजी कुरू तांकां रोखडीच 
कळ्ळी. 'वन, टू, श्री घे आमी मम्माच्या पोटार उडक्यो मारपाक सुरवात 
केली. मम्माय आळसाविल्ल्यावरी आमकां तोखेत रावली. म्हणसर मदींच 
उठली. आपले फुडले पांय पातळावन जमनीर खरपिल्लेवरी केलें. तोंड ass 
करून व्हडली एक जांबय काडली आनी सोमतेंच म्हाका ल्हेंबपाक सुरवात 
केली. मम्माची जीब म्हज्या अशी आंगावयल्यान भोंबता तेन्ना म्हाका खूब्ब 
आवडटा. मागीर हांव दोळे बिळे बंद करून घेतां. पूण दोनच मिनटां. रोखडीच 
पमीक आनी पुसीक नसाय जाता. दोगांय लागलीं “म्यांव म्यांब' करून 
मम्माक घश्टुवपाक. मम्मा म्हाकाय ल्हेंव, म्हाकाय चाट' जीव खातात 
सामकीं, कश्शींच आयकनात. मम्मा मागीर बेजारली. तिणें म्हाका कुशीक 
काडले. आपले चारीय पांय अश्शे एकठांय हाडले, अश्शी बोटांचेर उबी 
रावली आनी सगळें आंग वयर उबारून एकदम लांब कशी जाली. मम्मान 
अशी पोज घेतगीर म्हाका दीसत कळटा आतां ती आमकां कश्शीच लागीं 
करपाची ना आनी जालेंय तशेंच. तिणें आमच्या वयल्यान उडी मारली आनी 
गेली रांदचे कुडींत आण्टील्या पांयांक घश्टपाक. 

it तर चडशी न्हिदुनच आसता. आण्टीय जाण्टी जाल्या. जाण्टी जाल्या 
म्हणचे परस तिच्या धोपरांनीं तिका लागीं हाडल्या. ऊठ-बस करतना “आवय 
गे, आवय गे' म्हणत रावता. चलतना बडी घेवन चलता. मम्मा अशी 
अवचीत येवन पांयांकडेन घुटमळपाक लागली म्हणटगीर तिका आपूण पड़त 

म्हणपाची भिरांत दिसता. मागीर ती हातांतली बडी वयर काडून मम्माक 
मारिल्लेवरी करता पूण मारिना मात केन्नाच. मम्माय तें जाणां. तिणें तशें 
करतगीर भिल्लेवरी करून मम्मा थंयच आडवी जाता आनी पांय पोटाकडेन 
हाडून तिच्या पावलांक आपली तकली दोनूय वटेच्यान घांसता. मागीर आण्टी 
तशीच तिका उखलून आपले हड्ड्याकडेन व्हता आनी आपले वोंठ तेंकोवन 
तिच्या कपलाचो बरो उमो घेता. मम्माचे वाटयेंत मागीर दूद आनी ब्रेडाचे 
कुडके पडलेच म्हण समजुवपाचें. ह्या दिसांनीं तिच्या वाटयेंतलो एकेक कुडको 
घेवन आमीय चाबडावपाक बसतात. पूण आज ना. आज पोट सामर्के टम्म 
जालां. खावंदी सगळें मम्माकच. नाय जाल्यार तिचें दूद ओडून ओडून आमी 
नाकाशेवट करतात तिका, म्हाका शाणेपण येवजता. 

“पव्ठयलां ? पोरांनी लुचून लुचून दैना करून उडयल्या आवयची. आज 
तिळसांजचें सोडून येयात पळोवया तांकां. सगळो कापूस झडयलो म्हज्या 
पोरान' मम्माक पोशेतां-पोशेतां आण्टी अंकलाक सांगताली तें परतय हांवें 
आयकलें. म्हणचे? सकाळीं व्हरून सोडपाच्यो गजाली चलिल्ल्यो त्यो आमच्योच 
तर? आमकां सोडटलीं ? मम्माक आमचे हांगाच दवरून ? खंय काय? कोणागेर ? 
थंय मागीर आमकां कोण? दूद कशें पिवपाचें आमी? दूदय ना आनी खावप 
तरी कितें? काल बेठेंच म्हण मम्माच्या वाटयेंतलें इल्ले शीत खावन पळयिल्ले. 
आवय्स्‌, एकदम तीख तीख लागलें. दोळ्यांतल्यान सामकीं दुकां शेबटलीं. 
मम्माच्या दुदूक वचून तोंड लायतगीर भगभग थांबलो. कशें जातलें आमचे? 
ass दीस पुसीन तर ओंकून सगळी हळशीक केल्ली, मागीर मम्मानच ताका 
ल्हेंवून ल्हेंवून निवळ केल्लें. हांव म्हणटां, सोडटलींच जाल्यार मम्माकय आमचे 
बरोबर सोडात न्हय? मागीर तीच पळयतली कितें करपाचें तें? कशीय करून 
आमचें पोट भरतली ती. सगळें खावपाक शिकयतली. तिचें दूद पसून पिवपाक 
मेळना जाल्यार कोताक येता. पूण मम्मा जायच आमकां, ना जाल्यार आमची 
अपुरबाय कोण करतलो तर? आनी ते रातीबशेन जालें जाल्यार किते करपाचें ? 

.... ते राती आमकां दूद-बिद पियेवपाक दिवन व्हरांड्यांतल्या आमच्या 
पोळेराचेर आमकां घालून मम्मा खंयतरी गेल्ली. हुंदरांक सोदपाक बी आसत. 

ats रातीर कोणतरी ल्हवल्हव आमच्याच म्हऱयांत येता सो म्हाका दिसपाक 
लागलें. सपनांत बी काय? पमीक आनी पुसीक हांवें हालोवन हालोवन 
उठयलें. पूण तीं परत परत कवनाळें करून न्हिदतालीं. हावेंच मागीर दोळे 
ताणून पळयलें. जाल्यार खरोच गरादीवयल्यान कोण तेळटालो. हळदुव्याच 
दोळ्यांचो. मम्माचे तर न्हयच हे दोळे. म्हज्या मम्माचे दोळे बरे निळेच. 
मागीर? हावे बारीकसाणेन पळयलें. आं, हो तर शेजारच्या बंटीगेरचो बुकलो . 
पोरसांत आण्टी नुस्ते उजरयतना म्हज्या मम्माक एक पुसून शेष्ठी केन्नाच 
दिना तो खावपाक. गुर्रगुर करता आनी मिश्यो-बिश्यो फिस्कारून झुडून 
मम्माच्या आंगार येता. पळयल्यार पसून राग मारता ताचो म्हाका. आनी हो 
आतां इतले रातीचो दडत दडत, आमचे वटेन सो कित्याक येता काय? म्हजेर 
कलकल आयलो. ते भरशीं हावे पमीक आनी पुसीक नाखटांनी बुड्डून 
उठयलीं. तीं लागलीं व्हडाव्हडान रडूंक. हांवेंय म्हज्यान जाता तितले व्हडान 
बोवाळ घालपाक सुरवात केली. मम्मा खंय आशिल्ली कोण जाणां. पूण 
बोवाळ आयकून व्हडलीं व्हडलीं धेंपा घालत ती आमच्या म्हऱ्यांत आयली. 
बुकल्याक पळोवन तिवय भिल्लेभशेन जाली. पूण तिणें कळाव केलोना, 
सोमतें आमचे तिगांयचेय गोमटेक घांस मारून आमकां घरांत भितर घेवन 
गेल्ली. कित्याक आयिल्लो तो बुकलो, येदे रातीक आमकां एकटींच पळोवन ? 

तिळसांज जावपाक आयली तशी आण्टीन आमकां तिगांकय मम्मा 
म्हऱ्यात हाडून सोडलीं आनी मम्माक ऑर्द सोडली, 'घे गो, धर तांकां 
पान्यांक . मम्मान सोमतेंच आपल्याक आमचे सुवादीन केलें दूद दितां दितां 
ती आमका एकेवटेन ल्हेंबताली खरी पूण तिच्या दोळ्यांतल्यान दुका व्हांवतालीं. 
पमीचें आनी पुसीचें लक्षच नाशिल्लें. तीं मम्माक खड्ड्यो मारून मारून दूद 
ओडटालीं. म्हाका मात कांयच नाका कर्शे दिसतालें.... 

दोळ्यां मुखार अवचीत काजळी आयली. काळखाचे बांयत पडिल्लेवरी. 
पमी आनी पुसी बुचकुळ्यो खाल्लेवरी वयर-सकयल जातालीं. भियेवन 
गजाली मारतालीं. दुसरेवटेन मम्माचो आर्त स्वर कानार सादतालो. स्कुटर 
स्टार्ट मारिल्ल्याचो आवाज जालो आनी त्या आवाजान मम्माचोय स्वर विरळ 

जायत गेलो. आंगांत सगळो थरथर कसो. तरी पसून आण्टीलें उलोवप कानार 
आयलेंच... खंय तरी बर्‍या घराच्या कुशीकशें नाजाल्यार नुस्त्याच्या मार्केटांक 
सोड तांकां. पोटाक आनी मरपाक नाका.... 


ae म म 


म्हऱ्यातच ब्रेकाच्या करांयच्‌ आवाजान हांव YAR आयले. आनी मात्शें 
जाल्यार चाका पोंदाकच आसपाचें... ea हेवटेन-तेवटेन नदर मोखली. पमी- 
पुसी खंयच दिश्टी पड़नाशिल्लीं. स्कुटरीवेल्यान एक सोबीतर्शे चली आनी 
ताचो चडकरून बापुयच जावये म्हऱयानचशीं उबीं. बापूय फडफडतसो उलयलो. 
“sei रस्त्यार सोडपाचें आसत जाल्यार, पाडपडिल्लीं मोनजातीक पोसतात पूण 
कित्याक देव जाणां... म्हाका रडपाक पसून आयलेंना. मनांतच चिततालें, 
“तुमी पूण कित्याक वाचयलें? मम्मा म्हऱ्यांत नासतना आमची आनी गत 
वेगळी fed जातली? मेल्यार पूण सुटपाचें...'' 

““पप्पा, पप्पा आमी व्हरुया रे हाका? काय बरें पळयता पळय आनी 
दिसताय कितलें सुंदर, wa तर धवींच लुवां घाल्लेवरी. 

““पिसाबलां गो? फ्लॅटान आनी खंय दवरतलें तूं ताका? चल ताका मात्शें 
कुशीक दवरून वचया आमी घरा. 

““व्हरया रे पप्पा, प्लीज प्लीज. हांव पळयता ताचें, दिदीकय खूब आवडटात 
माजरां. आनी? डॉलीगेर माजर ना? daa फ्लॅटांतच रावता नही? हांगाच उल्ले 
जाल्यार कोणाचेय गाडयेपोंदाक पडून मरतलें मरे तें.'' 

““आगो पूण तुजे मम्मीक राग येतलो. 

“ना, ना, fat राग हांव निवळायतां. नाच जाल्यार मागीर फाल्यां परत 
हांगाच हाडून BISA ताका. पूण रातचें हांगा दवरपाक नाका. ' 

4 आनी रावलें ना. सोमतेंच म्हाका खाक्यांत मारलें आनी लागलें म्हाका 
टुकूट॒कू करून पापयो दिवपाक. म्हज्यो अश्यो पापयो कोणेंच केन्ना घेतल्योनात. 
ताच्या तोंडाक पोवाचो वासूय बरो येतालो. आण्टी घेताली म्हज्या मम्माची 
पापी पूण म्हजी मात केन्नाच घेतलीना. तिणेंय आनी म्हज्या मम्मानय. मम्माक 
खंय येताली तर पापी घेवपाक? ती लाडान फकत खड्डेक खड़डी मारताली . 

त्या बायचो पप्पा आमकां तेळत आशिल्लो. चल या रे बेग्गीन घरा. म्हाका 
सगळ्यांक सरप्राइज दिवपाक जाय. ताणें कांय उलयनासतना स्कुटर स्टार्ट 
मारली. बाय म्हाका घट्ट वेंगेंत घेवन स्कुटरीचेर दोनयवटेन दांग घालून बसलें 
आनी एक हात पप्पाच्या खांदार दवरलो. Ba परतय हेवटेन तेवटेन नदर 
मारली. पमी आनी पुसी पयस पयस पसून दिसलींना. तीं दिश्टी पडिल्लीं 
जाल्यार पूण हांव बायच्या हातांतल्यान सुटून सकयल उडी मारपाचें. मम्माची 
सामकी याद आयली. fed करता आसतली काय? आमकां सोदत भायर 
भितर भोंवता आसतली. बोवाळ मारून मारून गळो पसून दुखला आसतलो 
बाबड़ेचो. हांवें मोन्यानीच दोन gal गळयलीं आनी बायचे aia आनीकूय 
मुंगरले. 

घराकडेन पावून स्कुटर थांबता थय आसा. घे बायचो बोव्वाळ. ' दिदी, 
मम्मी, आज्जे बेग्गीन भायर येयात, feed हाडलां तें पळयात तरी दिदी च्या 
पिताले जावये. ताच्या हातांत बिस्कीट आशिल्ली. म्हाका पळयनाफुडें ताणें 
उडकीच मारली आनी बायच्या हातांतल्यान म्हाका झोंबून घेतलें. मागीर घे, 
दोगांय लागलीं अपुरबाय करपाक. दिदी तर हातांतलें बिस्कीट म्हज्या तोंडांत 
चोंदतालें. म्हाका पमी-पुसीची याद आयली. तीं आसतलीं काय थंय? 
कितेंय Fost जातलें काय खावपाक? काय कोणाच्याय गाड़येपोंदा बी 
पडून... ? 

"हाका आनी कित्याक घेवन आयल्यांत तुमी ? ताचें आनी कोण करतलो ? 
नाका जाल्लीं एकेक कर्तुबां. व्हरून सोडात पळोवया ताका आशिल्ले थय” 
मम्मीचो आवाज तापिल्लो. 

मम्मी आसूं गे आतां हाडलां तें. हांव जाणां, सगळें कशें ed करपाचें 
तें. तूं कांयच करूं नाका ताचें.” दिदीन तिका थातारळें, ताच्या हातांत 
ताटलेंत दूद आशिल्ले. केन्ना भितर वचून घेवन आयलें तें कळळें पुसून ना. 

“aed जाय तसो गोंदळ.'' ती रागानच भितर गेली. gad म्हणसर 
आजी म्हऱ्यांत आयली. तिणें म्हाका पोशेले बी. पूण म्हणपाक लागली, 
“AIS चड म्हऱ्यांत घेनात. तांची cea नाकांत बता आनी मागीर दम्याचें 

दुयेस जाता. आतां तिळसांजचें हाडला तें आसूं. पूण फाल्यां व्हरून सोडात आं 
बाय ताका.'' ती आयली तशी भितर गेली. 

'फाल्यांचें फाल्यां हांव भितरले भितर सुस्कारलें. हेवटेन दोगूय भयणींनी 
म्हजो बरोच थातो-मातो करपाक सुरवात केली. म्हजे खातीर मोव-मोव पोळेर 
म्हणू नाका, दूद म्हणू नाका, पाव, बिस्कीट, काकणाचे कुडके, पोळे जायऽ 
तें. पूण म्हाका मात कित्याकच तोंड लायन कशे दिसना आशिल्ले. हांव 
नेवान-नेवान दोगांच्याय तोंडाकडेन फकत पळयतालें. कितें तरी याद जाल्लेवरी 
दिदी अवचीत उठलें. ताणें एक प्लॅस्टीकाची कायल सोदून हाडली, तातूंत रेंव 
घाली आनी मान्न्यांत व्हरून दवरली. 'आयच्यान शी 'सू' हांगा करपाचें आ. 
म्हण म्हाका ताणें ते कायलींत दवरलें. चालू आशिल्ल्या नळाच्या आवाजानच 
म्हाका सुसू जालें. कितलें अपुरबायेचें' म्हण म्हजो पराक्रम सांगपाक दोगांय 
मम्मी testa धांवलीं. 

रातचीं सगव््यांचीं जेवणां जातगीर म्हजे खातीरय दुदाचें शीत आयलें. पूण 
हांव म्हज्या पोळेराचेर दोळे धांपून बसलें. दोगांय म्हज्या म्हऱ्यानचीं कश्शींच 
हालपाक तयार नात तें पळोवन मागीर तांचे मम्मीन तांचेर धेंगसो घालो, 
“आतां वतात न्हिदपाक काय दार काडून घालूं भायर त्या माजराक?'' तशीं 
दोगांय बेगबेगीन गुड नायट' म्हणून न्हिदपाक गेलीं. म्हाकाय केन्नातरी न्हीद 
लागली दिसता. 

एकदम जाग आयली म्हण पळय जाल्यार भायर झिळमिळपाक लागिल्लें. 
पयलीं कळळेंचना हांव खंय आसा तें. सगळें याद जातगीर जाणवले, पोटाक 
चुरचुरून भूक लागल्या. म्हऱ्यांतल्या शिताक तोंड लाय जाल्यार कसलोसोच 
वास येतालो. हांवें भुरग्यां म्हऱ्यांत वचून पळयलें, दोंगांय सुस्त न्हिदिल्लीं. 
म्हाका व्हडल्यान रडचें कशें दिसलें. पूण म्हळें नाका, वगीच सगळ्यांक जाग 
येतली. हांवें लहवच मम्मीच्या पावलाक वचून घास मारलो. मम्मीन कूस 
परतिली. waa sia तिच्या पांयांक हय-न्ही कसो घास मारलो. तशी ती 
सडसडीत उठून बसली. आतां म्हाका ही मारतली दिसता, हांव थर्त भियेलें. पूण 
ना. मागीर ती तोंड धुता थंय वचून हांव तिच्या पांयांक घश्टत रावले. ती 

किचनांत गेली तशी थंयीय तिच्या पांयांकडेन घुटमव्ठत रावलें, आगो, आगो 
वडोवशीत म्हाका पापया' ती किळचली. म्हाका भूक लागिल्ली ती कळळी 
जावये, तिणें म्हजी वाटी धुवन तातूंत दूद घालून दिलें. हार्वे तें अधाशावरी 
सोपयलें. मागीर मान्न्यांत वचून म्हजो कार्यक्रम उरकून घेतलो आनी ती च्या 
पिवपाक बसली तशी तिच्या पांयांकडेन म्हजे पांय पातळायले आनी ताचेर 
THO दवरून पडून रावले. मेजावयली उठून वतना ती आज्जेक सांगताली, 
‘fada जाव, गुणेस्त कशें दिसता पोर.' आज्जेनय म्हजेकडेन तोखणायेन 
चयलें. 

बाय आनी दिदी उठना फुडेंच म्हज्या म्हऱ्यात धांवत आयलीं. पूण थंय 
गणमणपाक बी बसलींनात. शाण्या भुरग्यांभशेन बेगीबेगीन तोंड Yar ब्रेकफास्ट 
घेवपाक येवन बसलीं. आज्जेन tes पसून, आवयूस, आज सूर्य खंयचेवटेन 
उदेला काय? एकामेकांचेर तापसाणी ना, झगडीं नात, कसलोच बोवाळ ना, 
हट्टय ना. दिदीन ल्हवच म्हाका दोळो मोडलो आनी च्या पितांपितां 
इल्लीशी च्या म्हजे ताटलेंत रकयली. म्हाका च्याचो वास बरो आयलो आनी 
चाखून पळयतगीर दुदाच्याहून बरो लागलो. हांवें आनी इल्ली घालतलें म्हण 
ताच्या तोंडाक पळयलें. तें Weds इतल्यान आज्जेन ताचेर धेंगसो घालो. 
“आगो ASR च्या घालनात. च्यान तांची cea वता” ताणें बेगबेगीन 
आपलो हात फार्टी घेतलो आनी आपलें सगळें खावन-पिवन जातगीर तीं 
म्हाका दुदांत बुडयिल्लो उणो घेवन आयलीं. हांवेय चड नखरे करिनासतना 
ल्हवल्हव खावपाक सुरू केलें. म्हज्या मम्माचें दूद तर आतां मेळचेंच 
नाशिल्लें. खातां-खातां पमी-पुसीची याद आयली. आज तांचेच म्हऱ्यांत 
व्हरून सोडटलीं काय म्हाका? काल आजी भुरग्यांक सांगताली व्हरून 
सोड़पाक. 

पप्पा ऑफिसांत वतगीर मम्मी म्हजे म्हऱ्यांत आयली. तिणें म्हाका 
पोशेलेंशे केलें आनी बायक विचारलें, “आगो हाचें नांव कितें दवरलां गो 
तुमी ?' 

“आमकां आतां स्कुलाक वचपाक जाय न्हय, येतगीर ताचेर विचार करुया 
आं.'' बायन जाण्ट्यावरी ted आनी मम्मी फुस्स करून हांसली. 

म्हाका जिवाक सूऽऽ जालें. म्हणचे म्हाका हीं सोडचीनात तर! बशिल्लें 
थंयच्यानच Bla एक टुण्ण करून उडी मारली. बाय म्हाका उखलपाक वतालें 
पूण ताचे मम्मीन दोळे मोठ्ठे करतगीर तें बूट घालपाक पळळें. 

कसोय AY, पूण हो घराबो म्हाका Wea आवडिल्लो. देवा, पमीक आनी 
पुसीकय अशींच कोणूय मेळू दी रे बाबा.' बाय आनी दिदी शाळेंत वतगीर घर 
किण्ण कशें जालें. भायर बरें वत पडिल्लें. गरादीचे खाचींतल्यान भितर 
आयिल्ली चुड॒टेची सावळी बरी आडवीतिड़वी नाचताली. तिचे बराबर हांव 
खेळूक लागलें. थोड्याच वेळान म्हाका वाज आयलो. आतां कितें करपाचें? 
ale रांदचेकुडींत पासय मारली. आजी गॅसाकडेन कितेतरी करताली आनी 
मम्मी आदोळेचेर बसून सोय कातताली. हांव तिच्या पांयांक घश्टुवपाक गेलें. 
म्हाका पळयनाफुडे आज्जेन म्हळे, 'माजर आनी सोय खावपाक हजर” मम्मीन 
आयदनांतली इल्ली सोय काडून म्हजे मुखार घाली. ela खावपाक पळयली 
पूण म्हाका तो सुवाद व्हडलोसो आवडलोना. 

आतां करप तरी fed? ara ada खांची कोनशाक वचून बारीकसाणेन 
पळोवपाक सुरवात केली. 'आतां पळय, पाली, जल्ले बी वखदाक पसून 
रावचेना घरांत. आजी तोखणायेन मम्मीक सांगताली. तेंवूय करून म्हाका वाज 
आयलो. मागीर दाराकडेन वचून हांव दोगांचीय वाट पळयत बसलें. बशील्लेकडेन 
म्हाका लकण आयली काय कोण जाणा... म्हजी मम्मा, पमी-पुसी सगळीं 
हेवटेन-तेवटेन बोवाळिल्लेवरी दिसतालीं. पूण म्हऱ्यांत गेल्यार मम्मा कशीच 
चिवेंक धरिनाशिल्ली. हांव मम्मा-मम्मा करून दुकांनी रडलें. पूण मम्मा पयस 
पयस कशी.... 

बेलीच्या AMMA हांवें कच्च करून दोळे उगडले. दार उगड़टना बाय 
आनी दिदीन दोगांनीय म्हाका बरोबरच वयर काडलें. बाय म्हणपाक लागले, 
‘fed जालें शोनु. मम्माची याद आयली? ललू नाका हां, हांव तुका दुदू 
घालतलें, मेमें घालतलें, कितलीं gat पळय दिदी ताच्या पोल्यार' रोखडेंच 

दिदी भितर वचून कापूस भिजोवन घेवन आयलें आनी म्हजे दोळे पुसपाक 
लागलें. ““शोनु, आयच्यान तुजें नांव fie दवरया आं, पिटू' तें उलयत 
आशिल्ले. ““पिटू, पिऽऽटूव्वा' मनांतल्या मनांत तें sid दोन-तिनदां म्हणून 
पळयलें आनी म्हाका तें आवडिल्ल्यान ताचे तकलेक अश्शी म्हजी खड्डी 
मारली. ताका तें बरें दिसले. “fae, आनीक मार, आनीक aR” म्हण 
म्हजेकडच्यान परत परत ताणें खड्डी मारून घेतली. जालें, मागीर बायच्या 
बांट्याक कमी पडलें. ताणें दिदीच्या हातांतल्यान सोमतेंच म्हाका ओडून 
घेतलं आनी सकयल cate आनी यो fae, यो पिटू' म्हण म्हाका आफयलें. 
gaa येवन “चिमाटी-चिमाटी-खोट्टी' केले. दोगांय खोश्शी जालीं. 

“मम्मी, आज्जी, पिटूक पळय, पिटूक पळय an.” म्हण तें पयस वचून 
बसलें ` 'पिटूऽऽ एक-दोन-तीन’'... हांव नकळो तर? तीन म्हणटकच धांवत 
वचून हांबें खड्डेक खड्डी मारली. सगळ्यांक मज्जा दिसली. 

“पुरो आतां, कपड़े बी बदलपाचे नात? हात-पांय धुले? अशें करश्यात 
जाल्यार पिटूक व्हरून सोडपाक सांगतलें हांव ai.” म्हण ती फड़फडनाका, 
दोगांय धांवधांव. तें उलोवप रागान न्हय तर फकाणांनी म्हण म्हाका दिस्त 
कळळें. 


म्हजे दीस मजेंत वताले. आतां मम्माची, पुसी-पमीची तितलीशी याद 
येना आशिल्ली. कितलेशेच खेळ sida सोदून काडिल्ले. मम्मीन कावळ्यांक 
चपातेचे कुडके वड़यले म्हणटगीर जनेलांतल्यान पालार उडी मारून ते परत 
हाडून खावपाक बसप. मम्मीन मागीर 'वाडिल्लें नाका सांडिल्लें जाय पोराक' 
म्हण म्हजे तकलेर ल्हव थापट मारप. आजी देवाचें वाचपाक बसली म्हणटगीर 
तिचे लागीं वचून होटयेंत बसप. पप्पा तर बरो वल्तेराचेर लोडेतालो आनी 
'पिटू;पिटू' म्हण आपले मांडयेर थापटां मारतालो. मागीर हांव धांवत वचून 
उडी मारून ताचे मांडयेर बसतालें. म्हजी अपुरबाय केले बगर तर ताका हांव 
केन्नाच पेपर पसून वाचूक दिना आशिल्ले. 

भुरगीं बी शाळेंत वतगीर हांवें वचून जनेलाचेर बसप. सकयल एक ats घर 
आशिल्ले. आशी-कुशीक झाडां आशिल्लीं. मांजरां-सुणीय दिसतालीं. त्या 
घरांतली काकी भायर-भितर करतना दिश्टी पडटाली. केन्ना झाडांक उदक 
शिंपताली. मदींच माजराकडेन-कुत्र्याकडेन बी उलयताली. तांकां वयल्यान 
पळोवपाक म्हाका बरी मज्जा येताली. 

बाय-दिदी शाळेंतल्यान येतगीर जेवन-बिवन जातगीर दाराफाटल्यान रावन 
म्हजेबरोबर लिपचेल्यांनी खेळटालीं. पयलीं पयलीं दिदी बी अभ्यासाक बसली 
म्हणटगीर हांव तांच्या पुस्तकांचेर वचून बसताले. एक दीस दिदीन म्हजेर थापट 
दिलें, ताका दुसरे दीस गणिताचो पेपर आशिल्लो. आनीक एक दीस तर हांव 
मरपाचेंच सामकें. ताचें जालें कितें, जोर आयलो म्हण बाय इश्कोलांत वचूंक 
नाशिल्लें म्हण ताणें क्लासींतल्या रोहनाची वही हाडिल्ली. म्हजीं नाखटां 
बुड्डूंक लागलीं म्हणटगीर त्या बहीचो पापेलांब ed बरो खरवडाय खरवडाय 
खरवडायलो. म्हज्या मम्माक पळयिल्लें हावें, ती केन्नाकेन्नाय झाडांचेर नाजाल्यार 
लाकडांच्या कुड़क्याचेर बी आपलीं नाखटां अशीं घश्टिताली. बाय यो जाल्यार 
रोहनाच्या बहीच्यो तिस्त्यो. तें ब्हडाव्हडान गजाल मारपाक लागलें. ताची 
मम्मी धांवत आयली. ताणें सोमतेंच राग्गान म्हाका वयर उखल्ले आनी आतां 
जमनीर मारतलें इतल्यान मम्मीन म्हाका ताच्या हातांतलें काडून घेतलें आनी 
वयल्यान, चूक atts, दुसऱ्याल्यो वस्ती सांबाळपाक कळना जाल्यार 
कित्याक हाड़प, मोनजात ती, ताका fed कळटा?'' म्हण बरेंच तापयलें. 
मम्मी म्हण हांव साल्वार. Bld म्हण म्हाका एकेकदां कळच ना, ald fed 
करपाचें? नाखटां बुड्डतात म्हण सोफार बुड्डिल्यार मारतात. कदेलार 
खरवडायल्यार मारतात. हांव ओगीच रावलें. ते दीस दिदीन नेलकटर घेवन 
म्हजीं नाखटांच कापलीं. तरीकय हांव वग्गीच रावलें. केन्ना म्हजीं कर्तुबां 
पळोवन म्हजी agate करतात. मोबायलाचेर फोटू काडटात, HAMA 
रिकोडींगय करतात आनी केन्ना केन्ना अशीं जिवारय उठतात. पूण म्हाका 
बायचो राग बी आयलोना. आसू हांवच अनाडी. 

नुस्त्या कप्याबगर म्हाका उंडी वचना म्हण दिदी केन्नाकेन्नाय म्हज्या 
शितांत शिवराक बी आसता तेन्ना खाऱ्याच्यो तिस्ती करून घालतालें. हांव 
वासान मागीर जेवतालें. एक सोमाराक ताणें सुकीं सुंगटां घालून शीत कालयलें. 
म्हाका तें बरें लागलें म्हण ओड ओड ओडलें. दुसरे दिसाक उठतनाच पोटांत 
लागलें चाबूंक. कशे पूण सांगू हांकां? म्हजी मम्मा केन्नाकेन्नाय पोरसांत 
वचून तण कित्याक खाताली तें म्हाका समजलें. पूण थंय तण आनी खंयचें ? 
तुळशीचो एक व्हाज मात आशिल्लो. हांवें तींच पानां चाबडावपाक सुरवात 
केली. मम्मीन म्हाका feed पळयलें. तिका कळ्ळें दिसता, तिणें म्हज्या 
ताळ्यांत कितेंतरी कडूकडूच घालें. जीव गेलो सामको. पूण रोखडेंच बरें 
दिसपाक लागलें. atts ती मम्मी. 

हरशीं बाय आनी दिदी म्हाका जीव घालतालीं. पूण म्हाका ते दीस तांची 
तिडकच मारली. सामको वाज आयलो म्हण हाव हीं अभ्यास करतात थंय 
पासय मार जाल्यार, हीं दोगांय एक गुबगुबीत बावलो कसो घेवन बसल्यांत. 
TWIST ओंठ, येदे SS कान, कपलार नामो आनी दाट cea आशिल्ली 
ताका. एकामेकांकडेन पास करून atts किटकिट्टाली कितें, अपुर्बाय करतालीं 
fed. ata तीं अभ्यास करतात तेन्ना तांकां डिस्टर्ब करप ना आनी तीं हें 
करतात तें बरें? हांव मदींच Tas आनी त्या बावल्याक धरून बरें नाखटांनी 
भुरकिले, ताच्या नाकाकच घांस काडले. 'पळय पळय पिटूक कसो राग येता 
तो टेडी बेराची आपुर्बाय केल्यार' हांव त्या टेडी बेर काय फेडी बेर ताच्यो 
तिस्त्योच करपाचें. aa शेपटी बी फुलयिल्ली पळोवन ताणींच मागीर ताका 
आलमारींत काडून दवरलें म्हण तो साल्वार. 

अशींच एक दीस दोगांय चिटयो उडोवन खेळटालीं. तीं खेळटात तीं 
पळोवन म्हाकाय तांचे बरोबर खेळन दिसले. चिटयो उडयनाफुडें हांवेंय धांवत 
वचून एके चिटयेचेर पांय दवरलो. दिदीन बेगबेगीन म्हज्या पांयांपोंदची चिटी 
काडून मोठ्यान वाचली. पेपर सोप्पो' ताणें म्हाका testa घेवन “थँक्यू 
पिटू म्हळें. म्हाका कांय कळळेंच ना. दुसरे दिसाक इतिहासाचो पेपर 
आसूनय ताका खर्‍यानीच सोप्पो गेलो. मागीर घे, कसलो अभ्यास करप, 

कपडे कसले घालप, टिफीनाक fed व्हरप असलें सगळें चिटयांवरवीं हांवच 
थारायताले. 

दिदी आनी बाय कॉम्प्युटराचेर एकेक करामती करतालीं त्यो पळयत 
रावचेल्यो. दनपरां अशेच न्हिदिल्लेकडेन एक दीस म्हाका व्हडल्या-व्हडल्यान 
माजर रडिल्ल्याचो आवाज येवंक लागलो. आब्बा, आनीकय माजर बी हाडलां 
काय कितें हाणीं घरांत! म्हण हांव सगळ्याक सोदून हांच्या अभ्यासाचे कुडींत 
आयलें. दिदी कॉम्प्युटराचेर कितें करतालें आनी बाय पुस्तकांत तकली घालून 
आशिल्ले. पूण आवाज तर Wd हेच कुडींतल्यान येतालो. हांवें धांवत वचून 
दिदील्या मेजाचेर उडी मारली. कसलो वास बी येनाशिल्लो. पूण आवाज 
येतालो. हांवें थंयच आनाळ्यो गुनाळ्यो काडल्यो आनी व्हडाव्हडान बोवाळ 
घालपाक सुरवात केली. “नाका गो त्रास दिवंक ताका' म्हण बायन धपकायतगीर 
दिदीन तो कॉम्प्युटर बयलो आवाज बंद केलो. मागीर आज्जेक आनी मम्मीक 
आफोवन ताणें एक खबर वाचून दाखयली. 'ब्रिटनाक रावतल्या चार वर्सांच्या 
फ्रेझराक खंय ऑटिज्म नांवाचें दुर्येस जाल्ले. ताका लागून खंय तो लोकांकडेन 
उलोवपाक, तांचे बराबर मिसळपाक शकनाशिल्लो. ताच्या आवय बापायन 
ल्हान माजराक हाडलें आनी मागीर तो ल्हवल्हव बरो जालो खंय. ताका खंय 
माजरानच सुदरायलें आनी माजरानच जीवनदान दिलें. नाजाल्यार ताचें पुराय 
जिवीतच खंय धोक्यांत आशिल्लें.' “आतां कळ्ळें मगे तुमकां, माजर कित्याक 
जाय तें घरांत?'' बायन कमरार हात घेवन मम्मीक विचारलें. “कळळें, कळळें 
बसात आतां अभ्यासाक"' म्हण मम्मी आनी आजी म्हाका घेवन पोशेत भायर 
गेलीं. वतां वतां हांवें बायचेर नदर मारली. तें आपली कॉलर तायट करून 
दिदीक दाखयतालें. 

हांव जनेलांत येवन बसलें. सकयल काकी बसून नुस्ते उजरायताली. कोणाची 
नदर नाशी पळोवन कावळ्यान एक थंयची शेश्टी उबारली आनी सोमतो बसलो 
वचून झाडार. थंय आनी एक कावळो काय कावळीण काय ताचीच वाट 
पळयिल्लेवरी बसून आशिल्ली. कावळ्यान आपले चांचींतलें काडून अश्शें 

पायां पोंदा धरलें आनी लागलो इल्लो इल्लो कुडको काडून ताच्या तोंडांत 
घालपाक. म्हणटासर वास लागिल्लेवरी एक माजर धांवत काकी म्हच्यांत 
आयलें, ताचे फाटोफाट दोन पिलांय आशिल्लीं आनी ताच्या दुदाक दपतालीं. 
ala बारीकसाणेन पळयलें, आरे हें तर शिबू. हांव हांगा आयिल्लें तेन्ना म्हज्या 
येदेंच आशिल्ले ते, आपले आवय फाटल्यान भोंवतना आनी तिचें दूद पितना 
पव्ठयतालें ताका हांव. ताचेर बरे हळदुवेच पाट दिसताले म्हण हांवेंच ताचें 
नांव शिबू' दवरिल्लें. 

एक धवोफुल्ल बुकलो wean ‘waa’ “म्यांब' करत हेवटेन तेवटेन 
भोंवतालो, कोणाक तरी सोदिल्लेवरी. म्हणटासर एक पिट्टोळी फुर करून 
तोंडांत कापूससो घेवन पासार जाली. आरे हीं सगळीं जाणां बरीं आपल्याक 
जाय तशीं जाय थंय भोंबतात आनी हांव मात हांगाच रांदची कूड, दोन रूम 
आनी हें हॉलाचें जनेल इतलेंच म्हजें जग. एकदम थंयच्यान म्हाका सकयल 
उडी मारीन कशे दिसलें. पूण इतले सकयल उडी मारतगीर हांव... ? हडूड्यांक 
घपघपूंक लागलें... केन्नाच मेळचीना काय म्हाका stad मुक्त जीण 
जगपाक ? ना, ना, एक दीस सद सादून हांगाच्यान सुटका वाट करून घेवंकच 
जाय, खरखर करून झाडांचेर नाखटांनी बुडूडुबपाक, पोटांत चाबता तेन्ना 
पोरसांत वचून तण खावपाक, सुरसूर करून वयर चडपाक, त्या बुकल्यावरी 
पाडसार भोंवपाक आनी... आनी....! 


श 

माघ म्हयन्याक हिंदू धर्मान पवित्र मानला. मनांत कसलीय मनीषा धरून 
धार्मिक कार्य ह्या म्हयन्यांक केलें जाल्यार तें पूर्ण जाता अशें म्हणटात. ह्या 
म्हयन्यांतल्यान गोंयांतल्या चडश्या जात्रांक सुरवात जाता आनी ह्याच म्हयन्याक 
सैमाचेर भार येवपाक लागता. एके वटेन शिंयांचो स्त्रोत सुरू जाता आनी 
आंब्या-काजूंक चंवर येवन तीं झाडां रथावरी फुलून येतात. हो रथचंवर मागीर 
खाकोळांत फळ धरपाक लागता आनी पाळण्याक लायिल्ल्या मणयांवरी हीं 
फळां दिशींमाशीं आंगान भरत भरत खांद्या कणकणी धोलपाक लागतात. चड़ 
दंव मात पडूंक फावना. कांदळां- ओंवळां, सुरंगां, कुंजां फुलपाचेय हेच दीस 
आसतात. ते भायर गोंयांत पिकतले गांवठी भाजयेकय ह्याच म्हयन्यांत वतो 
येता आनी नुयें, आगशी, ताळगांव, व्हडलें गोंय ह्या वाठारांतल्यान ताजी ताजी 
भाजी wean विकपाक आशिल्ली दिश्टी पडटा. हातूत तांबडी भाजी, पालक, 
मुळो, विरवीर, भेंडे, नाभ, वायंगीं, कणगां अश्या जायत्या भाजयांचो आस्पाव 
आसता. खतखत्याक जाय त्यो सगळ्यो भाजयो एकाच जाग्यार मेळपाचो हो 
म्हयनो म्हळ्यार अतिताय जावची ना. 

fad शीं चड तितलें आंब्या-काजूचें पीक चड अशी धारणा आसा. 
तातूंत हीं झाडां घरालागीं आसल्यार तर तांचो थाट विचारूकच नाका. 
सकाळच्या झिळमिळ्यार दार उगडटगीर शियाचे झुळकेन मन प्रसन्न जाता 
आनी बरोबर नाकांत रिगता आंब्या-काजूंच्या फुलांचो मिरमिरीत वास. आंब्याचे 
झाड हिंदू धर्मांत पवित्र मानतात. आंब्याचे ताळये बगर खंयचेंच देवकार्य, 
मंगलकार्य जायना. आंब्याक फळांचो राजा म्हण पाचारतात. काजूक आनी 

काजूच्या झाडाक जरी तो पवित्रतायेचो दर्जो मेळळोना तरीकय काज आपूणय 
म्हण कितें कमी न्हय ह्याच थाटांत वाबुरता अशें म्हाका तरी दिसता. 

आमची आदली पिळगी सकाव्ठफुडें काजूच्या पानानच मुखमार्जन करताली. 
काजूचे Sse पान घेवन तें उबेंच दोडून दोनीयवटेनचो पानांचो भाग 
निखळावप, ताची घट्ट विडी कशी गुठलावप आनी वयलो कुडको इल्लो 
दातांनी काडून उडोवन हातांतली गुठली झरतासर दांत बयर सकयल घांसप. 
काजूचे मिरमिरसाणेक लागून दातांक कीड आसल्यार मरता आनी म्हणूनच 
दतवैद्यागेर वचनासतना जाण्टे जायसर तांचे दांत शाबूत उरताले. 

पान निखळायतगीर पानांचो उरिल्लो मदलो दांडो टंगक्लीनर म्हण उपेगांत 
हाडप जातालो. सदूदां त्याच त्याच ब्रशान पेस्ट लावन तोंड घासचे परस 
केन्नाय काजूच्या (आंब्याचेय कोताक येता) WAM तोंड YS म्हणटगीर दांत 
बरे खसखसून घाशिल्ल्याचें एक आगळेच समाधान मेळटा. शिवराक बी 
आसता ते दिसाक नुस्तें fared wired त्याच ब्रशान तोंड घासपाक नाका. 
वेगळ्या शिवराक आयदनावरी ते दीस पानांनी तोंड घासपाचें. दांत चकचकीत 
जातात ते जालेच. त्या भायर बरोच वेळ एक वेगळोच स्वाद तोंडांत 
घोळिल्ल्यान ताजबाणशी येता. पळयात ट्राय करून. 

काजीच्या आंगार धवसार पांचव्या फुलांचो रथ दिसता म्हणसर cea ल्हव 
तातुंतल्यान गडद गुलाबी कशीं बिबटां tan लागतात. हीं बिबटांय म्हण 
मजेशीर कशीं! फुडें बीं आनी तिच्या तेंक्‍्याक राविल्लेवरी, बोटांबरी तुरमणां. 
सगळें झाड बिबटांनी तांबडे-गुंज जाता म्हणसर एकेक करून बियो तुरमणा 
सयत आंगापांगान भरूक लागतात. फाटल्यान आशिल्ले पाचवें तुरमण बऱ्या 
आंगठ्यायेदें मोठे जावन धवसार मारूक लागले म्हणटकीर बिबो चिरपा योग्य 
जाला म्हण समजुवपाचें. हे बिबे चिरपाचीय म्हण एक कळाशी आसता. 
सगळ्यांकूच जमपाचें ना तें. हाताक खोबरेल लावन दोन घटश्यो तोकाच्यो 
बड़यो घेवपाच्यो, बिब्याचें तुरमण काडून तो आडवो धरून ताचें मूख काडून 
उडोवपाचें. बिबो मागीर पायाच्या आंगठ्या पोंदाक उबो धरून शक्तीन न्हय 
तर युक्तेन दोनूय seri सोलांचीं धापा seta फाकारपाची आनी आंगठ्यान 

फोर्स दिवन तामसार काळशें आंगलें घाल्लो बिबो दोनूय बडयांनी भायर 
काडपाचो. हे बिबे चिरतना भरपूर जतनाय घेवची पडटा. कारण बिबो तन्नो 
आनी दिखाळ बी आसत जाल्यार दीख दोळ्यांत उसळपाचो संभव आसता 
आनी दीख चुकून दोळ्यांत उसळ्ळो जाल्यार दे माय धरणी ठाय' अश्यो वेदना 
जातात. हे बिबे मागीर थंयच आशिल्ल्या काजूच्या सुक्या पत्र्यान पुसून घेवपाचे 
आनी सोलून काजूचीच इल्लीशी तन्नी कोमरी घेवन पान-सुपारी खातात तसो 
चाबून खावपाचो. हो फ्लेवर तुमकां आनी खंयच मेळपाचो ना. अशे बिबे चिरत 
जाल्यार हाताक चखां जावंक पावनात. 

म्हजी आई बिबे चिरपाक सामकी फिशाल. पूण तिका दोन बडयांनी 
चिरपाक येना आशिल्ले. ती एकच बडी घेवन मुख काडटाली आनी हातांनीच 
दोनूय धापां रूंद करून बिबो भायर काडटाली. आनीक एक, खंयचेय काजीचे 
faa चिरून दी म्हळ्यार दिना आशिल्ली. बिबे चिरपाची तिजी काज सिलेक्टेड. 
ते काजीचो एकेक बिबो चारूय बोटांच्या दोन पेरां इतलो रूंद. जून जावन तोंडार 
काळसर सया मारता तेच बिबे ती चिरताली. सुकोवन दवरून पावसांत 
खावपाक म्हण. ते बिबे चिरपाच्या त्रासां परस ते आमकां लिपोवन पावस मेरेन 
सांबाळून दवरप हीच तिचे खातीर व्हडली कसरत आशिल्ली. काजीच्या 
दिसांनी तिचे बरे नाजूक आनी गोरेच हात चखांनी दाट-दाट आनी काळे 
खरखरीत जाताले. मागीर शिताच्या खतखत्याचेर तिणें हात धरचे आनी जाता 
तशीं चखां निवळ करचीं. आमकां बिबे बरे लागताले पूण तिच्या हातांक 
येताल्यो त्यो दिखाच्यो दरपटाणी नाका दिसताल्यो. एकठांय करून दवरिल्लीं 
बिब्याचीं भायलीं धापळां मागीर दारांत येताली ती नुस्तेकान्न व्हरताली. त्या 
सोलांचें तेल काडून खंय व्हड्याक लायल्यार उदकांत आशिल्ल्या व्हड्याचें 
फळें कुसना. 

काजी सांपपाक आयल्यो म्हणटगीर मेळटा ते बिबे बुड्डून हाडप. कारण 
मीर्गाचो पावस बियांवयल्यान गेलो म्हणटगीर बी काळी पडटा आनी तिका खप 
आसना. आदोळेचेर हे बिबे दोन धापळां करून वडोवन दाभणान वो सुरयेच्या 
तोकान बिब्यांचीं अर्दा निखळावप. ह्या aed मागीर स्पेशल अळसांद्याचें, 

नाजाल्यार मसुरेचें तोंडाकाक. सगळीं जेवपाक बसता तेन्ना बिब्यांचीं धापळां 
म्हाका इतलीं पडलीं आनी ताका तितलीं पडलीं म्हण घेऽ वादावादी करप 
आनी तोपाक धवळ मारून तातूंत दिसपाचीं बियांचीं धवीं कुसां बंद जातासर 
झगडीं चालूच उरप. आमचे आज्जेन केल्लें बिब्याचें तोंडाकाक बरें सुरबूस 
जाताले. सगळीं नातरां मामागेर जमलीं तशीं तांचे बिबे बुड्डून हाडप. मागीर 
पोरां बियो पसून जावपाक दिनात म्हण आज्यान घर माथ्यार घेवप हें थारिल्लेंच. 
आजी बाबडी ताका 'आसूं, आसूं' करून थातारताली आनी अपुरबायेन 
आमकां तोंडाकाक करून घालतालीच. ते भायर बिबे घालून मणगणेंय करून 
वाडटाली. 

हें जालें बिब्यांचें पुराण. बिबे जून जाता म्हणसर फाटले मुट्टे पिकून जंग 
जाताले. तांबड्या नाजाल्यार हळदुव्या कोरान कलाबूत केल्लेवरी काजीचें 
पांचवें-पोपटी झाड मिरवतालें आनी ताका दिश्ट बी लागची न्हय म्हण 
आसत घडये बियो काळसर कोर धारण करतात काय दिसताल्यो. मुट्ट्यांक 
आमी फोगां म्हणटालीं. बियो एकठांय करतना कितलीं चानकातरी फोगां 
सोदून सोदून पोटांत वतात ताचो पत्तोच लागनाशिल्लो. त्या भायर मोट्टीं 
फोगां सोदून, येतना घराकडेन हाडप. हीं कापतना तोडयेकडचो कुडको बरो 
अर्दावयर काडून उडोवपाक जाय ना जाल्यार दीख ताळ्याक दसून खोकली 
मारता. हाका खाकाडे पडटात अशेंय म्हणटात. ह्या कुडक्यांक इल्लो सांबाराचो 
पिठो आनी मीठ लावन बगुणेभर करून दवरप आनी तातूंत चार चुडटांच्या 
ताशिल्ल्या व्हिरांचे कुडके उडोवप. हॉटेलांत स्टाटर्स बी खातना तोंपून तोंपून 
खातात तशें खावपाक. येतल्या-वतल्यान खावन बगुण्यांतल्यो फोडी नाच्च 
जाताल्यो. 

कोणागेर भाटी बी आशिल्ली तीं येवन वळून उडयिल्लीं फोगां घेवन 
वतालीं आनी केन्नाकेन्नाय आमच्या ताळ्यार निरो घालतालीं. हो निरो 
पिवपाक सुवादीक लागतालो तो जालोच, त्याशिवाय निर्‍याची बाटली 
तोंडाक लावन लावन बेबद्यांवरी तायट जाल्ल्याची ऑँक्टींग करून तोल 
गेल्लेवरी हेवटेन तेवटेन लबंडुपाक मज्जा येताली. केन्नाकेन्नाय अर्दकुट्या 

पिकिल्ल्या फोगांची सांभार घालून केल्ली शाक पेजेक तोंडाक लावपाक 
मेळटाली. वडयांचें फोण्ण मारून केल्ली ही शाक तोंडाक रूच हाडटा. ते भायर 
एक-दोन तन्नी फोगां मुमऱ्यांत भाजून मुड्डून केल्लें भर्तय पेज बरी मुट्मुटू 
करून जेवपाक आदार करता. 

तशेंच हीं फोगां सकाळचीं निराळ्या पोटार खालीं जाल्यार थंडी बारकूण 
जायना अशें म्हणटात. ते भायर गोंयची वेगळी अशी वळख करून feat 
फेणी, ete ह्या फोगां पसूनच तयार करतात. खूब्ब थंडी जाली जाल्यार 
कुलेरभर काजूच्या सोऱ्याक उजो लावन तातूंत साखर घालून घेतली जाल्यार 
थंडी पोकी जाता. पोटांत चाबपाक लागल्यार उपाशी पोटार कुलेरभर सोरो, 
उज्यार धरून दितात. हो सोरो जितलो पोरणो जाता तितले ताचे वखदी गूण 
वाडटात. हाडांक दुख आसल्यार वळंबाच्या सालीचो सुकोवन केल्लो पिठो 
Ae कालोवन दुख जाल्या त्या जाग्यार कवळ म्हळ्यार पाप करून लायतात. 
दूख वतासर हें लायिल्लें पाप कश्शेंच सुटना आनी मागीर मात आपशींच 
निखळटा. 

आमच्या भुरगेपणांत तर मे म्हयन्याची सुटी पडली म्हणटगीर दियांर काजींनी 
बचप हें थारिल्लेंच आसतालें. बियो एकठांय करतना वेळकाळाचें भान म्हण 
उरनाशिल्लें. काज खांद्याखांद्यार वचून हालयली म्हणटगीर तन्न्यो-पिक्यो 
काजू सकयल घालून घेताल्यो. तन्न्या काजूच्या फोगांक काकाडयो अशय 
म्हणटात. तर वयर चडून असो 'घालो' घालो म्हणटगीर काकाड्या बरोबर 
बिबे, फुलां सगळीं झडटात आनी ताका लागून आनीक फळ धरना. तर्शेच फोग 
जितलें पिकता तितलें बियेचेंय वजन वाडटा. म्हणटगीर मान वयर करून 
हातांतले बडयेन एकेक करून काज उडोवप. बियां बरोबरच सरभोंवतणी 
आशिल्लीं चारां-चुन्नां, काण्णां काडप आनी पोटभर खावप. 

अशीच एक व्हडली काज आशिल्ली. लांब-रूद आंब्यावरी. तिज्यो बियो 
आशेर्ताद, तशेंच फोगांय बरीं बिरविरीत. येतलो-वतलो त्या काजीच्या बियांक 
आनी फोगांक दपतालो. मुद्दाम वयर चडून काडले बगर ते काजीच्यो बियो 
मेळपाक कुस्तार जाताल्यो. असोच काजी काडपाक म्हण म्हजो बापूय एक 


सुवर्णमध्य / ७१ 


दीस ते काजीर चडलो आनी पोंदाक आशिल्ल्या म्हाका तार्णे बडी दिवपाक 
सांगली. शिन्न्याची बडी ती. शिन्नें म्हळ्यार धाकटुल्या कोयतुलावरी. तें 
तिख्याचें शिन्ने कोंड्याचे लांब बडयेक बांदिल्लें. हांवें बडी वयर दितगीर ताणे 
ती एके खांदयेक हुमकळायली आनी मात्सो वयर चडून झाडाच्या खाकोळांत 
सारको उबो रावतासर कशी कोण जाणा, बडी उबीच आयली आनी धारेन 
ताचे तकलेर पडली. घे रगताच्यो शिळक्यो. तो तसोच धडपडत सकयल 
देंबलो. म्हज्या बोवाळान येतल्या वतल्या लोकांनीच ताची पोटली उबारली 
आनी दोतोरागेर व्हेलो म्हण साल्वार. अतप्पर त्या काजूच्यो बियो म्हणटात 
त्यो मात नाका जाल्यो. 

बियांचो सीझन उलगुवपाक आयलो म्हणटगीर आमी भुरग्यांनी मेळून एक 
दीस काजींनी वचप आनी पोंदातलो पत्रो बडयेन उस्तून उस्तून मेळिल्ल्यो बियो 
एकठांय करप आनी थंयच पत्र्यांतच भाजप. वतना बरोबर व्हेल्लो चुडटां 
सापळो आसतालोच. ह्यो बियो फोडून गोडा कुड्या बरोबर सगळ्यांनी 
खावप. गोड बरोबर घेवन बियो खातगीर त्यो सुवादीक लागतात त्यो जाल्योच. 
ते भायर कितल्योय खाल्यो तरी बादनात. 

पत्र्यांतल्यो बियो कितल्योय उस्तून काडल्यो तरी थोड्यो दडी मारून 
बसताल्योच आनी पावस पडलो म्हणटगीर तांकां कोंब येताले आनी तांचीं 
धापळां भायर सरतालीं. मागीर हीं घोड़कां हाडपाचो एक व्हडलो आक्त. 
आमी ताका बिबोळ्यो म्हणटालीं. बियेंतल्यान fata भायर आयिल्लें आनी 
दोनूय धापळां एकामेकाक दसून आशिल्लें धवसार घोडूक खावपाक as 
लागतालें. कोंब वयर वयर येता तसो धापळां जून जावन तांकां पांचवोच कोर 
मारतालो. आमचेवरी माकडय ह्या घोड़कांक लंपट. तेवय बरे जमनीर बसून 
हीं घोड़कां सोदून खाताले. ते भायर मुयोय बियो पोक्यो करून उड़यताल्यो. 
जून जाल्लीं घोडकां घराकडेन हाडटगीर तांची उसळी ना जाल्यार तोंडाकाक 
करतालीं. पावसाचे दीस, गरम मसाल्याचे dead तोंडाक आनी ताका 
लावन खावपाक तांदळाची भाकरी वो पोळे, नाच्च जाल्यार मागीर पदेराले 
हुनहुनीत उंडे. तशेंच सांबार लावन घोडकां फोडीवरी कुरकुरीत तळटालींय. 

अश्या ह्या बहुगुणी, बहुपयोगी काजीचीं लाकडां सुकतगीर जळवाक मेळटालीं 
तीं जालींच. ते भायर कोयतेक वा विळ्याक मूठ घालपाक vet काजूचेंच 
लाकूड वापरतालीं. आपलो चड काय थातोमातो करून घेनासतना भराभर 
वाडपी आनी प्रत्येक भागा कणकणी उपेगी पडपी, तशेंच भरमसाठ उत्पन्न 
दिवपी काजू म्हळ्यार मनशाखातीर सैमान दिल्लें वरदान न्ही जाल्यार आनीक 
कितें ? 

ढुढीणनारयं 


जून म्हयन्याची वाट पळयना असो मनीस विरळाच. हो म्हयनो सूजनाचो. 


तेचवरी थाकायेचो, दिलाशाचो म्हणूनच एप्रिल-मे म्हयन्याचो रखरख सोंपून 
हो म्हयनो केन्ना येतलो हाचेकडेन सगळ्या आबालवृद्धांचे दोळे लागतात. 
भुरग्यां खातीर ह्या म्हयन्याची ओढ आसता ती नवी यत्ता, नवीं पुस्तकां, 
बह्यो, नवे at, नवे शिक्षक हांचेखातीर तशेंच पावसांत आकंठ भिजपा 
खातीर, प्रेमिकांखातीर, कवींखातीर तर ह्या म्हयन्याचें म्हत्वच आगळें. 
मृगाचें नक्षत्र लागीं लागीं येता तसो सगळो आसमंत रंग बदलपाक 
लागता. मे म्हयन्यांतले गरमेचो धेंक आपशींच कमी कमी जायत वता. थंडसो 
शीतळ वाव सगळ्याक भरून रावता आनी ह्याच वाऱ्याबरोबर जणुकाय पावस 
आपल्या आगमनाची वर्दी ager. वारोय बरो नेटान सगळ्या झाडांच्या 
पिक्या-सुक्या पानांची होवळीक पत्रिका दिल्लेवरी सगळ्याक आमंत्रणां घेवन 
Wad. सगळ्याक एक प्रकारचो उन्माद कसो भरून वता. दर वर्साक पडलो 
तरी ह्या पावसाचें अप्रुपच वेगळें. एक सुवाळो कसो. ह्या सुवाळ्याक 
मनोवपाक कश्टकरी लोक तर दोन-चार म्हयन्यां आदीं तयारेक लागतात. 
एखादल्या लग्नाची तयारी करची तशी तांचेर लगबग येता. शारांतल्या 
वातावरणाक जरी हैं व्हडलें टृष्टीपथाक आयलेंना तरी गांवगिर्‍या वाठारांनी 
हाची प्रचिती येता. हातूंत तांकां लाकुड-फाटो, खारें-तोरें, सोलां-साठां ह्या 
पुरूमेंता बरोबरच पावसांत रोवपाच्या शेता-बियांची पुर्वतयारी करचे खातीर 
दिसरात वता -घामांक राबचें पडटा आनी ह्या उतळतापाचेर एकमेव उतारो 
म्हळ्यार पावसाचें आगमन. सगळो पावसाळो तांचे खातीर सुशेग घेबपाचो 

नासलो तरी मनाक एक नवी उभारी मेळटा, कश्ट सुसह्य जातात आनी 
नवसंजीवनी मेळून फुडलीं कामां करपाची नवी उमेद गावता. 

सगळी तयारी करून पावसाची वाट पळोबपाक लागलीं म्हणटगीर आनीकय 
एक काम उरताच तें म्हळ्यार तवशे, दुदी, भेंडे, वाल, चिडकी हांचें आळें 
घालपाचें. आयत्या मेळिल्ल्या पावसाच्या उदकाक ही शाक-भाजी पिकोवपा 
खातीर जमनीची मशागत मात करूकच जाय. आळे घालपा खातीर वेंचिल्ली 
जमीन ते खातीर sen शेणयो बी घालून भाजून घेतात. आळ्यात घालपाच्या 
शाकभाजेच्यो बियो, फळ बरें वालीरच जून करून काडून कडकडीत चार-पांच 
adh सुकोवन दबरिल्ले आसता. 

पावस शेनपाक लागलो रे लागलो म्हणटगीर घे घरांतल्या बायलांचेर 
बोवाळ पडटा. बारीक पावस पडटनाच ह्यो सुकोवन दवरिल्ल्यो बियो जमनीकडेन 
सुपूर्द करपाची ताकतीक. कारण, झटकून पावस पडून जमीन भिजली म्हणटगीर 
रोखड्योच ह्यो बियो जमनीच्या पोटांत पडूंक जाय. ना जाल्यार पावस चड पडून 
जमनीची उब वता आनी ह्यो बियो किल्लून येवपाक SHAN जातात. पूण 
दिस्तच aan जतनायेन दवरिल्ल्यो बियो ऐनवेळार सापडनात कारण पावसाचो 
पुरुमेंत करपाच्या वेळार लातां-फोलीणां वयर सकयल जातात आनी त्या 
बोवाळांत ही बियांची पोटली गायब जाता. मागीर हेवटेन तेवटेन शेजराक वचून 
ताईबायगेर, व्हनीबायगेर बियांची मागणी सुरू जाता. हाताकडेन आशिल्ली 
मागीर कोणूय व्हनीबाय, ताईबाय अक्षता वाटिल्लेवरी उमेदीन गरजवंताच्या 
हातार बियो उडयता. हातूंत भुरग्यांकय म्हण बरोच रोल आसता. कारण पावस 
एकदम चड पडपाक लागलो म्हणटगीर बियो फैदासून हाडपाचें काम भुरगींच 
करतात आनी जाणट्यांचे देखरेखी खाला पावसात भिजत, किटकिटत, बोवाळ 
मारत ह्यो बियो जमनींत पुरपाकय आदार करतात. खंयची भाजी खंय रोवपाची, 
कशी, कित्याक हाचे शास्त्रशुध्द शिक्षण घेत भुरगीं हो रोपण सुवाळो उमेदीन 
पार पाडटात. 

पावस पड़तगीर जमनींत आशिल्ले किल्लल्याबगर रावना ह्या AMM 
आठच दिसां भितर सगळी ga पाचवीचार दिसूंक लागता. हें आपसूक 

किल्ललें at म्हळ्यार जमनीर पातलायिल्ली विलोदी चादरच. थोड्याच 
feat भितर एकेक वनस्पत आपली तकली वयर काडटा. तातुतल्या तातूंत 
तायखिळोच चड भाव खावन वता. पडिल्ल्या पावसांत तायखिळो केन्नाय 
किल्लून येवं, पावस त्या तायखिळ्याक कसोच मरपाक दिना अशें म्हणटात, 
म्हण बी काय कोण जाणां, हो नेटान वचत थंय आपलो शेक गाजयता. तशेंच 
तायखिळो खंय वर्सांतल्यान एकदां तरी खावपाकच जाय, ना जाल्यार आपूण 
बावडो गरीब म्हण आपल्याचेर आडनदर करतात असो ताचो एक मोगाळ 
शीणय आसता. म्हणटगीर पावसाळ्यांतल्या तेरें, कुई, Gd, शिरमुळ्ळी ह्या 
कितल्याश्याच भाजयां पयकीं तायखिळ्याक पयलीं प्राधान्य मेळटा. 

कांयच वावर करिनासतना पावसांतली आयती भाजी वयर वयर सरता 
तशी आळ्यांतल्यो रोपयो रुजपाक लागतात. मागीर वालींक शिरीं लाय, दाट 
आसल्यार रोपल्यो काडून विस्कळ जाग्यार लाय, तांकां पोंदाक गोबोर, सारें- 
शेण घाल हीं कामां पावसाची दडक ना शी पळोवन उमेदीन करून जातात. 
ही पोरसांतली भाजी. कांय जाणां शाकभाजी दोंगराचेर लायतात ताका 
'कामत' म्हणटात. तवश्या-गोसाळ्यांच्यो वाली वयर सरल्यो आनी आंगार 
फुटिल्ल्या नाखटांनी आदार सोदपाक लागल्यो म्हणटगीर तांकां माटोव घालपाचें 
काम. 

माटवांचेर तवशीं-घोसाळीं लांबपाक लागलीं म्हणटगीर केल्ल्या कश्टांचें 
सार्थक जाल्लेवरी जाता. तातुंतल्या तातूंत तवश्यांच्या माटवाचेर लांबतल्यो 
तन्न्यो पिंपऱ्यो येतना वतना कुरकुरीत खावपाक मेळिल्ल्यान भुरगीं तर 
उमेदीच जातात. ह्या बोबाळाक दुदीणय बी आपूण कांय कमी नही ह्या 
आवेशान वाग लागिल्लेवरी फुडें फुडें पातळटा. हिचें काम चडशें पाडसार 
चडपाचे. पूण पाडसार पावतासर मात हिका बरेंच अग्निदिव्य करचें पडटा. 
कारण हिचीं हरितद्रव्यान भरिल्लीं पाचवींच पानां पळोवन भाजी बुड्डुपाचो 
मोह जाताच जाता. बारीक शिनिल्ली ही तन्न्या तन्न्या पानांची भाजी 
दुदयाचोच कुडको नातर बटाट आनी बिमलां वो आमाडे घालून अप्रतिम 
लागता. त्या शिवाय दुदणीचे देंठे, casi, घोसाळें, मुडल्यो, निरपणस, 

दुदयाचो कुडको, दुदयाचीं फुलां आनी हेर जिन्नस आनी बयर धाडायिल्लीं 
तेफळां (तेफळां जिती आसत तर विचारूकच नाका) घालून केल्लें खतखतें 
एकदम सुरबूस. खतखत्यांत घाल्ले दुदणीच्या पानाचे देंठ पोकळ आसतात. पेज 
जेवतना हे देंठ तोंडांत धरून ताटांतलो निवळ बरो सुर्रसुर करून ओडपाचो. 
पयली जेवपाक मेज-कदेला असो साजशुंगार नासतालो. शेणान सारयिल्ले 
गुळगुळीत जमनीचेर आसरमाडी घालून बसकण मारून पेज जेवपाची आसताली. 
म्हणटगीर पेज जेवतना हे देंठ स्ट्रॉवरी तोंडांत धरून ताटांतलो निवळ बाग घेवन 
ओडपाक लागली म्हणटगीर येता तो आवाज आयकून जाण्टेलीं आयली 
म्हसरां उदकाक' म्हण अपुरबायेन म्हणटालीं. म्हणटासर ही दुदीण तृप्ततायेन 
फुलपाक लागता. बारीक बारीक पाचवेच कळे आंगार दिसता दिसताच, 
दिसानदीस ते मोटे जावपाक लागतात. कळे फुलपाक दोन दीस आसा म्हळ्यार 
हेर फोडींवरी रवो लावन तव्याचेर कुरकुरीत तळून खावपाचे. पूण कळे 
काडटना फाटल्यान दुदयाचो तोरो बी ना न्हय हें मात पळोवपाकच जाय आं! 
चुकून वालीर उरिल्ल्या कब्व्यांचीं ads हाताच्या शीरभर फुला जातात. मदीं 
येदी मोठी लवलवीत देंठावरी परागनलिका आशिल्ले हैं केसरीच फुल पळोबपाक 
मनभुळ्यर्णे दिसता तें जालेंच, ते भायर वयर सांगिल्लेवरी खतखत्याक उडयले 
जाल्यार खतखतें बरेंऽ मेळून येता. पानां-फुलां, कळे-देंठे कितलींय जरी 
बुङ्डीलीं तरी ही दुदीण कशीच कॅर काडिना, उलट जोमान फुडें फुडें धांवता. 
पाडसाचेर वचपाक आधार मेळ्ळो म्हणटगीर feat नेट पळोवपाचो! कोणाची 
नदर पडचिना असो मागीर पानांखाचींतल्यान एकेक दुदयाचो तोरो भायर सरूक 
लागता. ह्या आपल्या पोरांक सुगूर दवरपा खातीर तिका वयर चडपाची 
ताकतीक लागिल्ली आसता काय जाणाकोण! 

वार्‍या-पावसार धोलत-हांसत हे पांचवे दुदया तोरे दिशीमाशी मोटे-मोटे 
जायत वचून तांचेर हळदुव्या रंगाची सया मारपाक लागता. हे दुदी केसरी- 
तांबडे जाले आनी देंठ सुकले म्हणटगीर जून जाले म्हण समजुवपाचे. असो जून 
करून काडिल्लो दुदी वर्सभर पसून तिगता. जाय तेन्ना फोडून खा. दुदी फोडप 
म्हळ्यार एक व्हडली पर्वणीच कशी. कारण तातुंतल्यो बियो. ' दुधापेक्षा 

दुधावरच्या सायीलाच जास्त महत्व असते' अशें लक्ष्मीबाई टिळकान 'दुधावरची 
साय' ह्या धड्यांत म्हळां. तशें दुदयापरस दुदयाच्यो बियो चड रुचीक. दुदी 
फोडटगीर मदीं आशिल्ल्या गिरोपांतल्यो बियो वेगळ्यो काडून, धुंबन, वाळगोवन, 
सोलून खावपाच्यो. मस्त लागतात. त्या भायर त्यो टॉनिकय. तातुंतल्यो 
थोड्यो बियो मात फुडल्या वर्साक आळे घालपाक म्हण यादीन काडून 
दवरूक जाय. भितरलो मोव मोव गिरोप आसता पळय नही, तो उकडून ताचें 
धंय बी घालून रायतें मस्त जाता. दुदयाच्यो बियो जंय उदक पडटा थंय केन्नाय 
मातयेंत किल्लत घाल, भाजयेक मरण ना. ते भायर बियांचो पोस म्हणजेच 
पुडींग करतात. सोलिल्ल्यो बियो केसर घाल्ल्या शिऱयाक घाल्यो तर सोन्याहून 
पिवळे'. फोडिल्लो येदो व्हडलो दुदी खावप कसो ही चिंता. मागीर एकेक शीर 
ताईबायक, व्हनीबायक, शेजराक आनी तांगेर जाल्लीं तेंडलीं, पडवळ, 
घोसाळीं आसल्यार बार्टर अँक्सचेंज खतखत्या खातीर. मागीर दुदयाचे जायते 
पदार्थ- भाजी, तळिल्ल्यो फोडी, गांठी, कांदो घालून भर्त, पुर्यो म्हळ्यार 
घारगे बी. 

एकच मात, ही बाळत जाली म्हणचे मात्सो एक भंयसो! कारण वालीर 
दुदी पडपाक फुलां फुलतात तसो ताचेर केन्ना केन्नाय पैंगीळ म्हण जीव 
पडटा. घेतला केन्नाय पैंगीळाचो वास? पूण भिवपाची कांय गरज ना. केन्ना 
केन्नाय ताकाचें उदक करून वालीचेर seo इल्लें फाफुडपाचें. पैंगीळ पळटा. 
आगावयलीं सगळीं फळां हळदुवशीं जावन जून जाता म्हणसर दुदयाची वाल 
निस्तेज जायत वता आनी पानां बिना क्षीण जाल्लेवरी हळदुवीं जातात आनी 
वाल सुकपाक लागता. पातळिल्ले सुकिल्ले वालीचेर नदर मारली जाल्यार 
जिणेंतलीं सगळीं कर्तव्यां पुराय करून समाधानान दोळे धांपिल्ले अस्तुरेची 
सया मारले बगर रावना. 

बरो जून करून काडिल्ल्या दुदयाचो देंठ सुकोबन दवरतात. हो देंठ शीतळ 
आनी वखदीय बी. अनंताचें पाळ, सायकात्र्याची साल आनी दुदयाचो देंठ 
तांदूळ Wad झरोवन धनकुटेचेर वखद म्हण दितात. त्या भायर गुरवार 

आसतना बायलांच्या हड्ड्यांत कलकलता बी जाल्यार हें वखद रामबाण. दर 
एका आंगान दुसऱ्याच्या उपेगा पडपाचो गूण हे दुदयावाली कडल्यान घेवपाचो. 

एक ओपार आसा. 'दुदीनबाय पातळ्ळी आनी फाटलें सगळें विसरली.' 
तुमी सहमत आसात ह्या ओपारींकडेन? हें एका वेळार मनशांक लागू पडत पूण 
दुदयाचे वालीक? कशेंच ना! कितें विसरली? फाटलीं सगळीं पानां झडयत ती 
आपलेच तिरमिरीत फुडें फुडें वता म्हणून? उलट आमी मनशांनी कितलीय 
बुङ्डून खाली तरी ती खचून वचना. हार माननासतना फुडें फुडें वता. जमनींतल्यान 
fed मेळटा तें सारें-उदक घेवन प्रतिकूल परिस्थितींतूय आपलो जीव जगयता 
आनी आपल्या कर्तव्याक पाळो दिवन वाडत वचून भुरग्यां बाळां खातीर आपलें 
सगळें आयुश्य ओंपता. तांचे खातीर धर्तेकडली आपली नाळ तोड़ना. जाता 
तितलीं जमनीचेरच आपलीं पाळां-मुळां घट्ट रोवून उबी रावपाचो यत्न करता 
आनी आपली मोख पुराय करता आनी म्हणूनच म्हाका दिसता तिका जर 
कोणूय कृतघ्न म्हणटा जायत जाल्यार ताचे सारको पड़मूर तोच. 

हुमाणी आनी scaQnagiad 


काकीला दोन कान 

काकांना काही नाही 

काकांचे शहाणपण 

काकीला येत नाही 

कितें तें सांगात! 

पंदरा ते वीस वर्सा दरम्यानचे आडसाठे भुरगे चोमो करून आशिल्ले. मे 
म्हयन्यांतलो Fed. हॉलांत ART रावपाक जायना. घामाच्यो पावळ्यो. फॅना 
पोंदाक पसून बसलीं जाल्यार फॅनाचें वारें गरम जाल्ल्यान आंगार घेवंक जायना 
असली परिस्थिती. खर वतांतल्या माटवा पोंदा मुंज्याची बावड्याची काकुळट 
कशी. ताका तर आपलें कदेल सोडूंक पसून मेळना. मेळपाक येवपी लोकांची 
एकदम खेट. हातूतल्यान मार्ग काडून पासयेक म्हण हांव भायर आयले आनी 
WIA चोम्यांतल्यान वयले FAM कानार Bed आनी थंयच उबें रावन 
aid म्हजे कान उबे केले. पळोवया tes, जाप कोण सांगता ती. 

“किते उलयता रे तूं, काकीक दोन कान आनी काकाक कांय ना? मागीर 
लग्न कसो जालो तर तो?" 

“aus ना काय fed रे तूं तकलेन?'” 

'काकीक म्हण कान आसूनय कितें उपेग तर?” 

“आरे हुमाणें तें, कित्याय fad उल्यतात?” 

“चल तर, गुगलाचेर सर्च मारून पळोवया.'” एकल्यान तर सोमतोच 
मोबायल स्टार्ट केलो. 

सगळीं मुक्ताफळां आयकतगीर मनांत आयले, कितें म्हण हीं आतांचीं 
भुरगीं? फेसबूक, वॉट्सअप, ट्रीटर, स्काय्पाच्या जमान्यांत आपलें निजाचें 
विसरून गेल्यांत. नाजाल्यार आमी? हुमाणें कोणेंय घालें म्हणटगीर ताची जाप 
कळटा मेरेन आमकां सूख लागनाशिल्लें. कितें तीं पयलींचीं हुमाणीं ? 


गडगड चाले, गाडा नव्हे 
सरसर चाले सर्प नव्हे 
नव्हे इंद्र, नव्हे चंद्र 

नव्हे जळांतला मासा 
शहाण्याने घातला उखाणा 
मूर्खास पडला फासा 


हेवटेन दोंगर, तेवटेन दोंगर 
मदल्यान वाग गुरगुरता 


पाताळांतल्यान आयलो एक भट 
ताच्या कमराक रुप्याचो कट 


सरसर वाली, स्वर्गांत गेली 
आवय मेली, धुव भायर सल्ली 


काळी गाय, काटे खाय 
पाण्याला पाहून उबी राय 


अश्या कितल्याशाच हुमाण्यांनी आमच्यो रातीच्यो राती पिङ्ड्यार केल्यात. 


कल्पनाशक्त लडोवन लडोवन एकेक जापो फुडें येताल्यो आनी मागीर सामकेंच 
कळना शें दिसतगीर बें' पसून म्हणून एकदांचे विचारप्यां कडल्यान जाप 

वदोवन घेतगीर Ys जातालें. आनी आतांचीं भुरगीं ? मात्तूय तकलेक कसलोच 
ताण दिवपाक तयार नात. रोखडोच मारलो गुगलाचेर सर्च. बरोऽ सर्च केलो 
गुगलाचेर म्हण असलीं हुमाणीं सोडोवप हांच्या कट्ट्लांत तरी बरयलां? 
म्हणूनच म्हाका दिसता आतांच्या भुरग्यांकडे इत्सासक्त म्हणटात तो प्रकारच 
ना. सगळें आयतें मेळिल्ल्यान तीं तकलेक त्रास म्हणटात तो घेनात. 

आतां तीन वर्साचेरूच भुरग्यांक व्हरून शाळेंत बसयतात सर्वज्ञानी करपाक. 
आमच्या तेंपार भुरगीं धा-बारा वर्सा मेरेन घराच रावलीं म्हण कांय घात 
जायनाशिल्लो. आवयोय तेन्ना घराच आसताल्यो. म्हणटगीर भुरगेपणांत जाय 
थंय हेडलीं,भोंबलीं, जाय तेन्ना शेजाऱ्यांगेर गेलीं, आयलीं. कोणागेर कितें 
शिजता, कोणागेर किते नवें हाडलां, कितें हाडपाचें आसा? कोण कोणाबरोबर 
काजींनी गेला, कोण कोणाक घेवन बांयचे धडेर बसला ह्या गजालींचीच 
देवाण-घेवाण करपाक वेळ पावनाशिल्लो. अश्या मुक्‍त वातावरणांत आमी 
ल्हानाचीं व्हड जालीं. तेन्ना शेजान्यांलीं दारां बारा बत्तीस काळ उगडींच 
आसतालीं. आतां शेजरासाकून कोणूय कितें उश्णें मागुंक आयलो जाल्यार 
आमी दाराच्या बी बुराकांतल्यान पळोवन तकलेर आठयो घालून दार उगडटात 
आनी काम जायनाफुडें चड कांय उलयना आसतना ताच्या तोंडारूच धड़ाम्‌ 
करून बंद करतात. गेले ते दीस, सोयरीं येतात तीं पयसुल्ल्यान दिश्टी पडलीं 
म्हणटगीर चल गो, सुजाता आईकडल्यान फाटल्या दारान वचून, इल्लें दूद 
घेवन यो' म्हणपाचे. 

तो काळूच तसो आशिल्लो. एकामेकांक उपेगाक पडपाचो. त्या ल्हान 
वयार पसून आमी कोणाच्याय उल्याक धांबतालीं. ada लोकांचीं जायतीं 
कामां केल्यांत. कोणाल्यो चिटयो पावय, हाचो रकाद्‌ ताका दी, प्रेमपत्रां 
कोण्णाक खबर नासतना पोस्टांत उडय. तेन्ना काळार मोबायल बी खंय 
आशिल्ले? वयार आयिल्ल्या भुरग्यांचे आमी चालते बोलते मोबायल. एक 
दीस मात गोंदळच जालो. ताचें कितें जालें, ताईन चीट दिल्ली घरामुखार 
रावपी चिंट्याक (चिंतामणी) दिवपाक. इतल्यान बापायलो उलो कानार 
पडलो. बाय पेपर हाड गो मात्सो'. एका हातांत पेपर, दुसऱ्या हातांत ताईली 

चीट. ती लिपोवपाच्या बोवाळांत चुकून पेपर दिवपाचो ती चीटच ताच्या 
हातांत काडून दिली. त्या दीस घडलां तें नरयल्यार व्हडलें 'चिंत्यायण' जातले. 
म्हजे पोले मागीर ताईन तांबडेच करून उडयले. चुको feed जायनात? पोस्टमन 
पसून कितलेशेच GN हाचें पत्र ताका आनी ताचें पत्र हाका पावयनात? हालींच 
खंय एके बायलेचें पत्र पन्नास वर्सा उपरांत मेळळें. हांगा केन्ना मेळळे तें नही, 
fod हें म्हत्वाचें. पत्र पावयतलोच म्हणपाची पोस्टाची इत्साशक्त म्हत्वाची. 
मागीर पावोंव केन्नाय. 

“इत्साशक्त' म्हणटगीर याद जाली, अशेंच एकदां हांव मावशेगेर रावपाक 
गेल्लें. ats राती कोणाच्या तरी फतफतपान जाग आयली. मावसो मावशेक 
सांगतालो, इच्छा’ खूब आसा गो पूण “शक्तच' उरूक ना. es घराकडेन 
येवन आईक हाचो अर्थ विचारलो. फाटीर धपाटो घालून आईन म्हाका वग्गी 
बसयलें आनी म्हजी रवानगी रोखडीच मागीर शाळेंत जाली. तेन्ना हांव आठ 
वर्साचें. wea चिरपाक घाल्ल्या गमभन'तलें ग हें अक्षर हांव आठच दिसां 
frat read. घे घराक कितली उमेद? आजी तर सामकी भुरकुटून गेली. 
जावंय घराकडेन येतगीर तिणें म्हाका बेगबेगीन पाटी-काडी हाडून दिवन ताका 
oy काडून दाखोवपाक लायलें. हांवेंय वेळ काडिनासतना "ग अशें काडून 
दाखयतगीर हांव मुखार संशोधक” बी जातलें म्हण ताणें भविश्य केलें. 
तातुंतल्यान उर्बा घेवनच पावस पडूं, वत आसूं हांवय केन्नाच दांडी मारनासतना 
शाळेंत गेलां. मॅट्रीक जावं मागीर केन्नाय. तेन्ना शिक्षणाक तितले म्हत्व 
areas. तर शिवणसूत येता कांय ना? पापड-वडयो करपाक येतात काय 
ना? झगड़ीं-झुजां करून पसून व्हडल्या कुटुंबांत रावपाची कापस्ताद आसा 
काय ना? असल्या गजालींक चड़ म्हत्व आसतालें. तरी पसून पंदरा-सोळा 
वर्सांनीं काय जायना, हांव मेंट्रीकेक पावलें तें खर इत्साशक्तीच्या बळग्यारच. 
ना तर आतांच्या भुरग्यांकडेन इत्साशक्त म्हण खंय उरल्या? पळपुटेपणाच चड. 
कमी मार्क पडले, गळफास लाय, फेल जालो जीव दी, मॅडिकलाक अडमिशन 
मेळळें ना वीख खा, मात्शें आवय बापायन तापयलें घर सोड. इत्साशक्‍्तेची 
माल्ली शेंडी. 

आमच्या भुरगेपणांत सगळीं वाडेकारां मेळून 'कामत' रोयतालीं. अजाप 
जावपाची गरज ना. 'कामत' म्हणचे पावस पडलो तसो रानांत एक व्हडली 
सुवात वंय बी करून आखावन घेतात. आनी शेतांत कुणग्यो बी आसतात 
तश्यो खण करून दर एकल्या वाडेकाराक सुवात वाटून दितात. ते सुवातेर 
मागीर तवशीं, भेंडी, वाल, घोसाळीं, चिटकी मिटकी अशें शीघ्र पीक 
घेवपाक मेळटा. चड कांय त्रास काडिनासतना SoS सारें-शेण घालें म्हणटगीर 
पीक तरतरून वयर येता. फकत माकडांक राखपाचें. ह्या कामताचेर एक 
कवन पसून आसा. तें फुगड्यो घालतना बी म्हणटालीं. कामतांतील चिकुची 
बायल, चिकु गेला मुंबय, भिकुची बायल! हावें सुध्दां फुगडी बी घालता 
तेन्ना ह्या कवनांचो आदार घेतला. पूण ह्या कवनांचो अर्थ मात हांव अजुनी 
समजूक ना. तो हांव म्हजो दोश म्हण मानून घेतां. कारण म्हाका हालीं 
एकेकदां कितल्याशाच कोंकणी कवितांचो अर्थच लागना. कवींची प्रतिभाशक्त 
ती. ती प्रतिभाशक्त वगीच कोणाकय लाभना हेय हांव जाणां. सोडून दिवया. 
तर हांव सांगतालें त्या कामताचें. एक वर्साक कशें कोण जाणां, माकडांनी 
हैदोस घालून सगळ्या पिकांची नासाडी करून उडयली. आमच्या वाड्यार 
एक शंकरदाद म्हण आशिल्लो, ताका मारली भिरभिरी. तो लागलो बड़बड़पाक, 
'पळौशात तुमी, आनी आनी eta कामत रोयतां?, माकडाच्या तोंडांत कशी 
माती घालता ती पळयात...' ना ताणें परत केन्नाच कामत म्हण रोवुना. 
माकडाच्या तोंडांत माती घालपा खातीर ताणें रोवपाचेंच सोडलें. ही घडणूक 
येतल्या वतल्याक सांगून ताणें म्हणचें, “पळयात, म्हजी इत्साशक्त कितली 
खर ती.' माती कोणाच्या तोंडांत पडली हो मागीर गौण प्रस्न. 

तर हें सगळें म्हाका त्या भुरग्यांचें SAN आयकून येवजलें. एके वटेन 
दिसलें, विचारचें काय त्या भुरग्यांक, जाप सापडली काय म्हणून? नाजाल्यार 
म्हळे हांवेंच ती सांगून मेकळें जाबचें. म्हणून ते दिकेन पळयलें जाल्यार सगळे 
अंतर्धान जाल्ले. गेले उठून रोखडेच, ना जापेची उमळशीक, ना विचार 
करपाची इत्सा. म्हणूनच तर दिसता आतांच्या भुरग्यांक इत्साशक्त म्हणटात 
ती नाच. 

आमच्या राजकारण्यांकच घेयात. सत्तेचो मोह तांकां अजिबात नासता. 
फकत जनतेची सेवा करची हे एकूच इत्सेंतल्यान ते निवडणूक लडयतात. मतां 
मेळटासर मतदारांचे 'दास' जातात. यकःश्चीत गोरवांक घालपाचें तण. पूण 
इत्साशक्तीच्या बळग्यार तातुंतल्यान कोटी-कोटीचो म्हालवज एकठांय जाता. 
तें कित्याक, आमच्या बापूर्चेच उदाहरण घेयात. (राष्ट्रपिता वेगळो) संन्यासी 
जावन पसून ताणें कितल्याशाच जनानखान्यांचें संगठण एकांतवासांत केलें. 
तांचे बरोबर रासलिला रचयल्यो. त्या रासलिलांतल्यान कितल्याश्याच बायलांच्या 
उद्धाराचे wa मेळयलें. फकत इच्छाशक्तीच्या बळग्यार. 'आसूनी सोळा 
सहस्त्र नारी, तरी मी ब्रह्मचारी' अशें खुद्द भगवंतानी पसून म्हणून दवरलां. खर 
इत्साशक्तीचीं इतलीं ज्वलंत उदाहरणां आमच्या देशांत आसून पसून आयच्या 
तरणाट्यां भितर ताचो अभाव कित्याक म्हण समजना. 

पयर मालीनीच्या गाड्यावयल्यान वतां वतां शब्द कानार पडले, आमचे 
पिळगेची प्रतिनिधी ती. “आतां च्या गाळटा म्हण fad जालें, येता ते 
वेंचणुकेक उबे रावतगीर पळय, खंय पावता तें? हाका म्हणटात इत्साशक्त. 


च 

म्हज्या भ्रुडगेप॑णांत॑लौ eater 


dats ak घराघरांनीं Gad खातीर भाद्रपदच लागूक जाय म्हण ना, 
श्रावण म्हयन्याक सुरवात जातनाच चवथीचे वेध लागूंक लागतात म्हळ्यार 
जाता. श्रावण लागतनाच आदित्यपूजनाचे चार ना जाल्यार पांच आयतार 
आनी त्या म्हयन्यांत येतल्या कितल्याशा व्रतवैकल्यां भितर श्रावण म्हयनो भुर 
करून उडून गेल्लेवरी बता आनी भाद्रपद दत्त म्हण हजर जाता. भाद्रपदाच्या 
तिसऱ्या दिसाक हरितालीका म्हळ्यार तय आनी चवथ्या fears चवथ आनी 
म्हणूनच श्रावणाची सुलूस लागतनाच चवथीचे तयारेक नेट येता आनी हातूंत 
जाण्टीं धरून ते धाकटीं पसून उमेदीन सामील जातात. 

श्रावण म्हयन्यांतल्यान चवथीचे वेध लागपाक सुरू जातात अशें हांव जरी 
आता म्हणटां तरी आमकां भुरगेपणांत हे वेध GS म्हयन्याक म्हळ्यार शाळा 
सुरू जातनाच लागताले. ताचें कारण म्हळ्यार आनंद. तो आमचे बराबर 
शिकतालो. आमचे शाळेंत वचपाचे वाटेरच ताचें घर आशिल्लें. तांचो 
सगळो घराबोच कलाकारांचो. ताचो बापूय, काका बी गणपतीच्यो मूर्तयो 
करताले. ते खातीर माती भिजत घालतात त्या दिसाच्यानच आमकां मूर्ती 
्रक्रियेविशीं इल्ली इल्ली म्हायती शाळेंतल्यान येतना वतना आनंदा कडच्यान 
मेळटाली. देवाक घडोवपी घराब्यांतल्या आनंदा बद्दल आमकां वेगळीच 
लक्तुबाय दिसताली. सगळ्यो मुर्त्यो तयार जाल्यो म्हणपाची ताणें वर्दी 
दीनाका, आमी सगळ्यांनी मेळून तांचे ते चित्रशाळेंत वचप. तेन्ना त्यो मुर्त्या 
निकत्यो मातयेच्याच कोराच्यो आसताल्यो. मागीर त्या मूर्त्याक तरातरांचे रंग 
दिवपाचें काम आनंद आनी ताचे हेर भाव मेळून करताले. चवथीक आठ दीस 
आसात म्हणसर तांच्यो सगळ्यो मूर्त्या घराघरांत वचपा खातीर नटून थटून 

तयार जाताल्यो. मागीर परतूय एकदां ते खरेखुरे गणपती पव्ठोवंचे खातीर 
आमची तांगेर पासय आसताली. तेन्ना हातूंतलीच एक मुर्ती आमगेरूय येतली 
हे उमेदीचेरच आमी त्यो सगळ्यो मुर्ती बारीकसाणेन नियाळप. कारण दर वर्साक 
आमी आमची मूर्त तागेरच्यानच व्हरतालीं. 

तरातरांच्यो, सुबक-सुंदर, ल्हान-व्हड मूर्त्यां एकठांय पळोवन जिवाक 
ats धादोसकाय भोगताली. गरुडाचेर बशिल्ली, मुकटो न्हेसून, उबी राविल्ली, 
शिंवावयली, कमळाचेर विराजमान जाल्ली, पांयांर पांय उडोबन आशिल्ली 
अश्यो नानाविध मूर्त्यांतल्यो एक मूर्ती हांव मनांतल्या मनांत पसंत करून 
उड्यतालें. मागीर हाडूं खंयचीय. म्हाका सदांच हुंदराचेर स्थानापन्न जाल्ली मूर्त 
आवडटाली. हुंदीर माडावयले बोंडे पोखरून उडयतात, शेता-भाताचो विध्वंस 
करतात, दोरयेर सुकत Tes कपडे फारायतात म्हण म्हाका तांचो रागच 
येतालो आनी आमचें आवडटें दैवत ताचेर बसून ताका काना-बिनाक धरता तें 
पळोवन बालमनाक खोस भोगताली. 

त्या दिसाक सांजेचो ना जाल्यार चवथी दीस सकाळ फुडें गणपती घरा 
हाडपाचो आसतालो. त्या दिसांनी मागीर आमी पातये नासतना जाणट्यांच्या 
फाटल्या-फुडल्यान भोंवप. आमकां बी सांडून वचत जाल्यार! पावस नासो 
पळोवन गणपती हाडपा खातीर आमची फौज एकदांची भायर सरताली. आतांवरी 
चार चाकी meta न्हय तर माथ्यार बसून गणपती घराकडेन पावलो रे पावलो 
म्हणटगीर घरांतली कोणूय बायलमनीस दारांत राठ आनी उजवाती घेवन हजर 
आसताली. गणपती घरांत वतनाच मारिल्ले दोन फुगोट्यांचे माराण आमगेर 
गणपती आयलो म्हणपाची बातमी शेजरा सामरा पावयताले. देवाकुडींत व्हरून, 
धांपून दवरिल्लो गणपती मागीर घरातल्या येतल्या-वतल्यांक दाखोवपा खातीर 
आमची सर्त लागताली. लोकय घरभर आसताले तेन्ना. 

त्या दिसांनीं सकाळफुडें बेगीनच उठोवपाक आमी आईक बी सांगून न्हिंदतालीं. 
पूण ताची केन्नाच गरज पडली ना. झिळमिट्यार आपशींच जाग येवप. मागीर 
आमी आमचेरूच सगळो भार आशिल्लेवरी घरांतल्यांक ताकतीक करप आनी 
तांचे बराबर दोंगरार वचून माटोळेचें सामान एकठांय करप. त्या भायर पुजेक 

लागता ती पत्री, बेल, दुर्वा, पांचपाली भाजी बी घरांत हाडून उडोवपाचो 
आमचेर बोवाळ पड़टालो. तरी पसून सगळी तयारी जावन गणपती वचून 
मखरांत बसता म्हणसर दनपार जायत येताली. ते म्हणसर आमच्यो मदीं-मदीं 
रांदचे Heda पासयो आसताल्योच. अनवाळें न्हेसून रांदपी, आई-आजेचेर 
आमकां पळयनाफुडें आमी आफडत बी म्हण कलकल येतालो. आनी 
आमकां तर परत परत भूक लागताली. म्हणटगीर गणपती घरांत आसासर 
सगळें खाण भरून दवरिल्ली तीं फोलीणां आमच्याच ताब्यांत आसतालीं. ना 
जाल्यार कोण केन्ना वचून भूक भूक करून रांदतलेच्या पदराक धरत सांगपाक 
जायनाशिल्लें. मागीर भटजी येवन गणपतीचें पूजन, मेळटा तीं वाद्यां बडोवन 
म्हणिल्ल्यो आरती, नैवेद्य जावन जेवणां जातासर चार जावन वतालीं पूण 
आमकां ताची पर्वा नासताली, कारण येनकेन प्रकारेण पोट Hes आसतालें. 

चवथी दिसाक वाड्यावयले न्ही तर आख्ख्या गांवांतले गणपती घराघरांनीं 
वचून पळोवपाचो व्हड आक्त आसतालो. Yala, आग्नेल, सुकोरीन बी 
आमगेर येवन गेलीं म्हणटगीर आमी भायर सरप. लागीं-लागीं पन्नास-साठ 
गणपती पळोवपाचे आसताले. घराघरांतले गणपती पळयतनाच कोणागेर 
कसली सजावट केल्या आनी कोणें माटोळेक नवें feed बांदलां हाचेर आमचें 
बारीक लक्ष आसतालें. सगळ्यां परस भव्य-दिव्य गणपती आनंदागेरचोच 
आसतालो. कुशीक उदक-झाड़ां अशें खरेंखुरें डेकोरेशन, तातूंत मदीं शंकर- 
पार्वतीची, साईबाबाची बी अश्यो मातयेच्यो ओडलायण्यो मूर्त्यो सजीव 
कश्यो दिसताल्यो. तांचो तो देखावो पळयत रावन कशें दिसतालें. चवथी 
दीस गणपती पळयतना एक कांच आसतालो तो मळबांतलो चंद्रीम दिसपाचो. 
जाण्टीं मागीर तापयतालीं तीं तापयतालींच पूण मागीर परिक्षेक फेल जायत, 
चोरयेचो आळ बी येत म्हण भंय दिसतालो. म्हणटगीर तिळसांज जावचे 
पयलीं घरांत येवचें पडटालें. व्हड जातां-जातां मागीर तो wa गेलो पूण 
पयलींच्यावरी सगळ्यागेर भोंवून येवपाक लज कशी दिसूंक लागली. तिळसांजची 
मागीर आरतींची तयारी. आरती-प्रसाद जातगीर गणपती मुखार फुगड्यांक, 

भेंडयांनी बी खेळचेल्याक ओतो येतालो. ह्यो भेंडयो तर मागीर कितली रातमेरेन 
चलताल्यो ताका सुमार नासतालो. म्हणटासर पंचम उदेताली. 

गणपतीक दवरून घेवपाची कुणकूण लागता बी काय म्हण आमी आदेसभर 
सुलूस घेत रावतालीं. कोणाकय विचारप म्हळ्यार बेठोच भंय कसो दिसतालो. 
पूण सांजेचे रंगपूजे खातीर केळी सोलून गबे बी काडपाची तयारी जाणट्यांनी 
केली म्हणटगीर समजतालें, गणपती आज वतलो. शेवटचो उपाय म्हण आमी 
भुरग्यांनी गणपती aa, दवरया म्हण हट्ट करप. पूण कोणूच आमकां 
बाडगनाशिल्लो. चंदागेर, राजेंद्रागेर बी तिसालान गणपती पांच feat खातीर 
दवरताले. केन्ना केन्ना तर सात दीस पसून गणपती तांगेर रावतालो. हें आमचें 
गाराणें घरांतल्या म्हर्‍्यांत वतालें पूण तांचो न्हंयकारच आसतालो. तेन्ना 
आमकां तीं सगळीं दृश्ट कशीं दिसतालीं तें जालेंच. तशेंच हो सुखकर्ता आनी 
दुखहर्ता गणपती आमगेर आनी चंदागेर बी असो भेदभाव कित्याक करता तें 
कांयच समजना आशिल्लें. तरी पसून गणपतीक कमीत कमी पांच दीस तरी 
दवरपाची बुद्धी आमच्या घरांतल्यांक फुडल्या वर्साक तरी दी म्हण पराथतारली 
आनी अंदू नही तरी geen वर्साक तो रावपा खातीरच येतलो अशें मनाचें 
समाधान करून फुडले तयारेक लागताली. 

रंगपूजे खातीर गणपतीच्या मखरा मुखार कोंड्याच्यो कापट्यो बांदून केळीची 
पातीं बांदताले. ताचेर मागीर कुकमांच्या बोटांनी स्वस्तिकां पितारपार्चे आनी 
जायांचीं पानां चिकटावपाचें काम आमचेकडेन आसतालें. तशेंच गणपती 
मुखार रांगोळीय काडपाची आसताली. थोडीं भुरगीं फुगोट्यांचो माराण सोडोवन 
तातुंतली एकेक फोगेट लांब नळयेच्या तोंडार धर, लातां पोंदाक धांप अश्यो 
ना ना क्लुप्त्यो करून पेटयतालीं. कांय जाणां तिकल्यो दोन फातरां मदीं धरून 
ठोठो करून आनी चुकून रॉकेटांत बी घालून मारपाक दंग आसतालीं. आमकां 
भुरग्यांक तेन्ना प्रत्येकाक दोन-दोन माराण आनी तिकल्यांच्यो बारा Saat 
आशिल्लो रोल दोन दिसां खातीर माथ्या बोडावयल्यान पुरो जातालो आनी 
पावना जाल्यार पसून पावोबन घेवचो पडटालोच म्हणा. 

ह्या सगळ्या बोवाळांत सांजेचो मायतो केन्ना सोंपता ताचो पत्तो पसून 
लागनाशिल्लो. जाण्टीं खंयच्यो ल्हायो फुलय, पांच नाल्लांचीं पंचकदाय कर 
हातूंत घुस्पल्लीं आसतालीं. तिळसांज जातनाच आमचो भुरग्यांचो भजनाचो 
मांड पडटालो. पुजे वेळार तर आशिल्ल्या-नाशिल्ल्या आरत्यांचो फडशा 
पडटालो. मुखार फकत म्हादेव-पार्वती आनी गणपती आसताले पूण बाकिचे 
कितलेशेच देव आरतीन्वये थंय येताले. त्यो आरती जावन माटोळेच्या 
फळांच्यो फोडी करतासर आमचो हो उत्साह कायम उरतालो. सांगणी करून 
गणपतीची उत्तरपूजा जाली म्हणटगीर आमी सगळीं चिडीचूप. म्हादेव- 
पार्वतीक तुळशींत पावोवपाक वतना आमच्यो गंगा-यमुना व्हांवपाक लागताल्यो. 
गणपतीक ल्हायो घालतना तर ल्हायां बरोबर ताका बरे पयकीं दुकांचोय 
अभिशेक जातालो. 

गणपतीक पावोबपाक वतना लक्षांत येतालें वाट्याक आयिल्लीं तीं 
नारंगां, जमीन चक्रां गणपती मुखार वतना लावपाक म्हण सांबाळून दवरल्यांत. 
पूण तीं लावपाचो मूडच नासतालो. मागीर कोणूय तीं लावन मेकळीं जातालीं 
आनी आमच्या मोरया-मोरयाच्या WEN आवाजांत गणपती aa मेरेन 
पावतालो. बांयचे धडेर परत गणपतीची कापूर आरती जाताली. पूण त्या 
आरती म्हणपांत जीव नासतालो. आरत्यां उपरांत गणपती हातांत धरून बांयत 
उडी मारपाक राविल्लो मनीस दिश्टी न पडपा gad दोळे तुडूंब भरिल्ले 
आसताले. अवचीत आंगार पडिल्ल्या उदकाच्या GAIA गणपती उदकांत 
पाबिल्ल्याची जाणीव जाताली. 

सारकी बुद्ध येता म्हणसर गणपती पाबोबन घराकडेन येतगीर पाटार 
आशिल्लो गणपती दाखोबन “गणपती खंयच वचुना, घरांतच आसा” म्हण 
जाणट्यांनीं घाल्ली समजूत पटताली. पूण व्हड जातां जातां घरांत पावनाफुड़ें 
गणपतीविना पातळिल्ली ती किण्ण शांतताय आनी रितें आशिल्ले मखर 
गणपती गेलो आनी पाटार आशिल्लो गणपती पोरूच्या गणपतीच्या जाग्यार 
म्हणपाची जाणीव जाताली आनी मन खिन्न जातालें. खरें म्हळ्यार गणपती 

कांय नखलामी बी जायनासतना आपल्या घरा गेलो, वर्साची राखण लागली' 
म्हणून घरांतलीं जाण्टीं मनशां सुस्कारो सोडटालीं. पूण तांचेरूय एक प्रकारचो 
मोनेळ कसो पडटालो. ही खिन्नताय पांच दीस रित्या आशिल्ल्या मखराक 
पळोवन आनीकूय गडद जायत वताली आनी मागीर cea cea दीस वतात तशे 
सवका सवका सगळें विसरून आमची गाडी परत रुळार येताली. 

चवथ मनोवपाची आदली आनी आतांची तरा पळयल्यार दिसता आमचे 
जाण्टेल्या वेळार घडये पर्यावरण बचत समिती बी नाशिल्ली जायत, ware 
वेळार पर्यावरण हो शब्दय तांकां खबर नाशिल्लो जायत पूण सैमाचें म्हत्व तांकां 
पुरेपूर होलमल्लें. मनशाची जीण सैमाचेरच अवलंबून आसता म्हणपाचें तांणीं 
पारखिल्ले आनी म्हणूनच आपल्यो गरजो भागोवन पसून सैम आनीकय बरे तरेन 
कसो फुलतलो, फळतलो हाची तांणीं जतनाय घेतली. गणपती पूजन म्हणजेच 
सैमनिर्मित मातयेपसून तयार केल्ल्या मुर्तीची पूजा. ते पुजे खातीर उपेगांत 
हाडिल्ली ती पत्री आनी फळफळावळ म्हळ्यार सैमान मनशाक सदळ हातान 
दिलले संपत्तीचो भोवमान. पत्री जावं हेर वनस्पत दोंगरार वचून खुडटां-खुडटां 
ताचे मदल्या वखदी गुणांची महती pes पिळगेमेरेन पावोवपाची जापसालदारकी 
आमच्या बुदवंत जाण्टेल्यांकडेन आशिल्ली. ना जाल्यार आतांची पिळगी ? 
एकेबटेन “प्रदुशण हटाव, पर्यावरण बचाव' म्हण व्हडल्यो व्हडल्यो घोशणा 
दिवप आनी दुसरेवटेन प्लास्टर ऑफ पॅरीसाची मूर्त पूजप, सजावट आनी हेर 
कारणा खातीर थर्माकॉलाचो वापर करप, प्लास्टीकाचे पत्रावळी, दोणे उजार 
करप. आमचे जाण्टेले मात असल्या सैमाचे प्रकृतीक बाधक आशिल्ल्या 
गजालीं पसून पयस रावले. 

तेंच कित्याक, चवथी दिसाच्या खतखत्याक घालतात त्या एकवीस भाजयां 
पयकीं चडश्यो शाकभाजयो पोरसांतल्योच आसताल्यो आनी त्योबय सारें आनी 
विखारी वखदां वापरून पिकयिल्ल्यो न्हय तर शेणा-गोबरान रसरसून वयर 
आयिल्ल्यो. आतां गणपतीच्या प्रसादा खातीर आसता तीं तरातरांचीं रसायनां, 
रंग वापरून केल्ली मिठाय, पुठ्ठ्याचो लगदो दुदांत सरभरस करून तयार केल्ले 
पेढे. गांवठी तुपाच्या नांवा खाला तर जनावरांची चरबी विकपाक आसता. 

आतांच्यावरी सार्वजनीक गणपतीची मंडळां तेन्ना अळम्यावरी उदेनाशिल्लीं. 
आरती प्रसादा खातीर शेजाऱया-सामाऱयागेर वचून तांकांय उपेगा पडप आनी 
आपलोय आनंद द्विगुणीत करप अशी चाल आशिल्ली. सार्वजनीक गणपती 
मनोवपा फाटलो लोकमान्य टिळकांचो उद्देश्य सगळे विसरून गेल्यात आनी 
गणपती म्हऱ्यांत 'हलकट जवानी “मुन्नी बदनाम हुई सारकेलीं पदां तारस्वरांत 
लायिल्लीं आयकुवपाक येतात. ऑर्केस्ट्रा, सतीं-सोर्ती, पयशांचो गैरवेव्हार 
म्हळ्यार सार्वजनीक गणपती अशें समिकरण काय कितें? हाचो दुबाव 
येवपाक लागला. ह्या गणपती विसर्जना वेळार सोरो पियेवन घाल्ल्या धुमशेणांनीय 
दर वर्साक कांय जाण जीव पसून वगडावंक लागल्यात. 

फोगाच्या नांवाखाला तर कितल्या पयशांचो इबाड जाता हाचें कोंत आनी 
हिशेब ना. जितलो फोग लावप चड तितली सामाजीक प्रतिश्ठा चड. त्या 
धुंवरा पसून मागीर कितलेय दुश्परिणाम जावं. फाटल्या वर्साक गणपतीक 
सांगणें करतना एकट्यान सांगून घेतिल्लें आयकलें, देवा, कोर्टांतली केस 
फावराद जावं दी, फुडले चवथीक तुजे मुखार धा हजारांचो फोग लायतां!' 
मनांत म्हळें, धन्य तो गणपती, धन्य तो सांगणी करपी आनी धन्य ताची ती 
श्रध्दा आनी भक्ती. 

सगळेंच कितें बदलप कोणाच्या हातांत जरी नासलें तरी चवथ मनयतना 
पर्यावरणाक मारक अशें कसल्याच प्रकारचें प्रदुशण आपले कडल्यान जावचें 
ना हाची जरी जतनाय दर एकल्यान घेतली जाल्यार प्रतिकात्मक आशिल्ल्या 
चवथरुपी सैमाचीच शास्त्रशुध्द पुजा केल्ल्याचें फळ आमच्या पदरांत पडटलें 
अशी श्रध्दा आमच्यांनीं दवरू येता. गणपती, आमकां सगळ्यांक बरी बुद्धी 
दी ts सायबा... ! 

च 

पिंयार्निना, पिंयानिंना 


संदचेवरींच हातांत ते दिसाचें बुलेतीन घेवन कुटतकुटत आयिल्ल्या 
सदाबाबान रामदादाल्या सोप्यार बसकण मारली आनी वाचपा खातीर आपली 
खाशेली पोझ घेतली. 'अमूक कडेन अमूक जालां खंय!, अमक्यागेर दरवडो 
पडलो Gal, अमकेन लाच घेतली खंय! अशें आपलें 'खंय' पुराण चालू 
केलें. सदाबाबाची सुलूस लागतनाच व्हनीबाय एक हात पदराक पुसत आनी 
दुसऱ्या हातांत तांदळांचें सूप घेवन भायर आयली. ते निमतान तिच्याय कानार 
चार बातम्यो पडटाल्यो. अर्थय जालो आनी स्वार्थय जालो. नाजाल्यार कामाच्या 
रगाङ्यांत दिसभर तिका तकली म्हण बयर काडूंक मेळनाशिल्ली आनी 
रामदादालीं किरमणां तर सोंपून सोपनाशिल्लीं. 

“आयक आयक ही बातमी' आवाजांत जाता तितली ताजसाण हाडून 
सदाबाबान बातमी वाचपाक सुरवात केली. “ आतां रोखडेच ताजे फकफडीत 
qed योग्य दरांत मेळटलें. डायरेक्ट दयदिगेर वचून होलसेलान qed विकत 
घेवन, सगळ्या गोंयकारांक माफक दरांत विकपा खातीर सरकारी गाडयांची 
तजवीज खंय.” 

‘came खंय भिकेचे दुवाळे. गाडयांनी नुस्ते विकपाक ती कितें 
बेळगांवच्यान येता ती भाजी काय कितें? होलसेलान घेतली आनी 
हॉटींकल्चराच्या गाड्यार घाली. आनी ती भाजी खंय मेळटा कोणाक? बरी 
भाजी वेंचून वेंचून पावता हॉटेलांनी आनी हेर भाजयांच्या गाड्यांनी. उरिल्ली 
सुरिल्ली मागीर आमी आम आदमीन घेवपाची. सद्दां उठून ते कुशिल्ले कांदे 
आनी पांचवींच तमाटां. वयल्यान ह्या सरकारी गाड्यां परस हेरकडेन भाजी बरी 
रसरशीत आनी सवाय मेळटा.” रामदाद फडफडलो. 

“SR, पूण नुस्त्याचें तशे जावचें ना. उलट सगळें बरें-बरें नुस्तें गोंयकारांक 
खावपाक मेळचें म्हण सरकारान ही सोय केल्या. ते खातीर बरो विचार करून 
मांडणी करतात खंय ते, आयक तरी HS.” सदाबाब. 

“म्हाका आनीक कांयच आयकुपाची गरज ना. सकाळचें बरें बाजारांत 
वचून हाडिल्ले नुस्ते आनी हें किलांनीं घेतिल्लें aed एक काय कितें? 
वयल्यान वाट्यार कितें asa म्हळ्यार वडयतले काय fed ते? पोवशेल्लें 
बिवशेल्ले सगळें सरभरस. पयशे मात राशिंनी घेतले.'' रामदाद पिरगंलो. 

“तू विरोध करपाक जाय म्हण करिनाका हां. तूं कितें हीं नुस्त्यांचीं 
विक्रीकेंद्रा म्हळ्यार विमानतळ समजला विरोध करपाक?'' सदाबाबान 
थोमणो मारलोच. 

“नवस केलिया, संतती होती, तरी का करावा लागे पती? अशें 
तुकाराम म्हाराजान म्हणून दवरलां तें वगीच न्हय.'' रामदाद फणफणलो. 

“आतां मदींच तुकाराम म्हाराज खंय आयलो? नाक खंय आनी आदोळी 
खंय ? ” सदाबाबान ओंपार मोखून मारली. 

बाजारांत वचून हाडिल्लें नुस्ते आनी हें गाड्यावयलें नुस्तें हातूंत कितें 
फरक आसता तो तुका कितें खबर? बाजारांतल्या नुस्त्याच्या खवळाची 
पसून सर ह्या गाड्या वयल्या नुस्त्याक येवचिना, जाणा जा तूं.” रामदादान 
तापय काडली. 

"फरक आनी तो कसलो? बाजारांत वचून हाडिल्ल्या नुस्त्याक कांटे बी 
नासतात काय कितें रे?” सदाबाबाली फिरकी. 

नस्ती फकाणां करी नाका आं सदा. तुमच्या असल्या दळदिरे 
विचारसरणेच्या लोकांक लागूनच काय बच्यो Get जाय गे! म्हण लाडीक 
साद घालताल्यो त्यो नुस्तेकान्नी पसून नुस्ते घेवन येवपाच्यो बंद जाल्यात 
आनी स्कुटी आनी सायकली घेवन पोंक पोंक करून येता त्या “येन माडतीं?'क 
चान्स पडला. कितें नुस्त्याची दशा ती? प्लास्टीकाच्यो चार-पांच पिशव्यो, 
तातूंत मान मोडिल्लीं सुंगटां, तांबड्याच दोळ्यांच्यो बांगडुल्यो, साली 
निखळिल्ल्यो लेपो. wi, तें चिङ्डल्ले नुस्ते पळयशीत जाल्यार आठ दीस 
नुस्ते नाका. घरांतलीं मांजरा पसून हांकां दाव्या दोळ्यान पळयनात. नाजाल्यार 

पयलीं? नुस्तेकान्नीचो आवाज येवचे आदीं माजरांचेर बोवाळ पडटालो. 
रामदाद बेजारून उलयलो. 

“येन माडती' जावं मागीर ते, पूण ते येतात दारांत म्हणूनच तर आमच्या 
सारकेल्यांच्या ताळ्यार इल्लें नुस्ते पडटा. गोंयकार धंद्याक पावनात म्हणूनच 
तर ताचें फावता नहीं? वगीच तांकां कित्याक दोश दिवपाचो? उलट ताणीं 
सगळो वेव्हार हातांत घेतला म्हणूनच गोंयकार हुस्क्यामेकळे वावरतात नही? ' 
सदाबाबान अंजन घालेंच. 

“ते तूं म्हाका सांगू नाका. दारांत येता त्या नुस्तेकारांकडल्यान तुमकां 
वीस-तीस रुपयांचें qed घेबंक मेळटा म्हण तांची बाजू ओडटा तूं. सवाय 
भितर गडगड. बाजारांत ean बरी पांचवी नोट भायर काडले शिवाय नुस्तें 
फारवना.'' रामदाद AAA उलयलो. 

“जाणां, जाणां, व्हडलो पयशेकार तूं. हुंदीर भाजूंक मीठ ना जाल्यार पिडा 
गेली, फोक्यो आयकुपाच्यो. पांचवी नोट भायर काडटा wal” सदाबाबय 
ओगी रावलो ना. 

“हो कितें फुरफुरपाचो वेळ रे? हांगा केदें व्हडलें आवर्शण आयलां आनी 
तुका वाद येबजतात?'' रामदाद. 

“SR, पूण तूं इतलो काचाबूलसो कित्याक जाता रे?” सदाबाब हांसलो. 

“तुका कळचें ना रे तें सदा, त्या खातीर मरे बाजाराक वचून नुस्तें हाडूंक 
जाय. खरेंच, अरसिकेषु काव्य निवेदनम्‌, सिरसी मा लिख, मा लिख, मा 
लिख.” रामदाद दोळे धांपून उलयलो . 

““आब्बा, जाल्यार सांगच म्हाका. तूं कितलो रसिक तें.” सदाबाब. 

“आगे, भायर पावस बरो शिरशिरता. इल्ली इल्ली च्या आनी गरम गरम 
भजीं हाड पळोवया आमकां. मागीर सुशेगाद रांदल्यार जालें.'' रामदादान 
सदाक दोळो मोडलो. 

“सादो भावार्थी दिसता मरे तू, पूण बरोच पेरीग आसा. व्हनीबायक भितर 
धाडपाची आयडिया मात बरी आं तुजी. व्हनीबाय भितर वचनाफुडें सदा 
फुतफुतलो . 

“ast न्हय रे सदाबाब, मागीर तो आनी भरभर कोण आयकतलो ? 

“ad, fed तरी आसा at सिक्रेट. बाजारांतलीं सगळींच जाणां 
वळखिचीं जाल्यांत काय कितें qe?” सदाबाबान दोळे घुंबडायले. 

“सगळ्यांकडेन वळख कित्याक जाय? म्हजी फिक्स आसा. रामदादान 
फट्क करून म्हळें. 

“आब्बा, इतल्यार पावलां?'' सदाबाबान आवडो गिळळो . 

“तू मरे सदा, सुतावयल्यान एकदम सर्गार वता. तुका दुबाव आसा 
जाल्यार फाल्यां यो तूं म्हजे बरोबर. '' 

“TEI जाताशिल्लें जाल्यार सोड़पाचो काय कितें? हे पांय धरल्यात 
देखून दुदावयली तान ताकाचेर भागोबंची पडटा.'' सदाबाब धोपरां सांसपीत 
उलयलो . 

“आतां बरो आयलो जाग्यार. म्हणूनच म्हणटां, कोल्याक खंय द्राक्षां 
आंबट. BAT आं सदाबाब, नाजाल्यार रागार बी जावशी.'” 

“TR जावपाचें सोडून दी. ती तुजी कोण फिक्स आसा ती...” 

पिया खातीर म्हणना रे हांव, पूण तूं बारीक विचार करून पळय. ही 
गाड्यांनी बेळगांवची भाजी मेळपाक लागिल्ल्याक गोंयकारांनी भाजी रोवपाची 
सोडल्या. हय काय नहीं? मळ पडींग उरता आनी मागीर ह्यो नवनव्यो 
बिल्डींगो किल्लतात. खंय आसा ती आतां तांबडी-तांबडी भाजी, ती 
हातभर वायंगीं, सात शिरांचे भेंडे, अखंड घोसाळी...” 

“तें सगळें बरें आसा. पूण हें “पिया' कोण?'' सदाक सामकी उमळशीक 
लागली. 

“Test ती सदचीच नुस्तेकान्न. मागीर तांचीय परिस्थिती तीच जावपाची. 
गाड्यानीं नुस्ते विकपाक लागतगीर ती आनी कित्याक येतात धंदो करपाक! 
बेठोच पोटार पांय नही हो?''रामदाद निर्शेल्लेवरीं उलयलो. 

“तू इतलो वयर सकयल जाता सो? fed गौडबंगाल हें ?''सदाक 
फकाणां करपाची कूय आयली. 

“जाणा सदा, घेवचें जाल्यार नुस्ते dad पियाकडल्यानूच. आज मेरेन 
ad केन्नाच हेवटेन तेवटेन म्हण पळयलें ना. मागीर हेरांकडेन मुङ्डोश्यो 
आसू ना जाल्यार पापलेटी. पियान मागीर aes पुसून हाडल्यार जाता.” 

रामदाद आपलेच तनरेंत उलयिल्लेवरी उलयलो. 

“तुने ये रंगीले कैसा जादू किया, पिया, पिया बोले मतवाला जिया.” 
सदाबाबान धोपरांचेर ठेको धरलो. 

"पिया म्हण सटरफटर नही आं. क्लास नुस्ते हाडटा तें. ताच्या गळ्यांत 
आसात तीं भांगरां पळयल्यार नदर काडचोना तूं थंयची. 

“SR पूण तूं नुस्ते हाडपाक वता काय ताच्या गळ्यान पळोवपाक?'' 
सदान धेंगश्यान विचारिल्लेवरी केलें. 

“ast न्हय रे, पिया इतलें पेजाद म्हण सांगपाचें आशिल्ले म्हाका आनी 
काय नही. तशें कोणाकय केर काडपी नही तें. ताची थारावीक आसात 
गिरायकां. म्हाका मात तें पातयेना हां, दिश्टी पडल्यार पुरो, 'बाबा' म्हण उलो 
घालोच म्हण समज. मागीर म्हजी आनी बिशाद आसा दाव्या दोळ्यान 
कोणाक पळोवपाची?'' रामदाद हांसलो. 

““व्हनीबायक पूण इतलो भिता मरे?” सदान चिमटायलेच. 

“ard एकेक टॅकनीक पळयत जाल्यार तूंबय सोड़चोना हां पियाक. 
पाटल्यार मानशेचीं सुंगटां हाडटा त्या दिसाक तें आंबाड़े नाजाल्यार मस्का 
सांगो, मुळो, हाडटाच वांगडा. चवथीचे दीस सुके सडसडीत वतगीर बाजारांत 
ताज्यो चकचकीत बांगडुल्यो येतात पळय न्ही तेन्ना जित्या तेफळांचो घोस 
सोदपाक पयस आनी वचपाक नाका. पियाकडच्यान बांगडुल्यो आनी तेफळां 
घेवन सोमतें येवपाचें घरा. सगळें यादीन हाडलां म्हण हिवय बरी खूश. हिका 
खंय खबर गोम fed ती. aaa सांगपाक वचना. हिका सांग आनी ae 
घाल." रामदाद बरो रंगार आयलो. 

“मागीर? सांगता ते पयशे वडयता मरे तुज्या पियाक? कांय वार्जिक बी 
करता ?”” सदान ताका आनीकय कोम्यार काडचे खातीर म्हळें. 

“Sra सांगचें लागना आं ताका. आनी वाणपणां केल्लीं पियाक 
सालाबाद आवड़नात. पयर एक दीस कोणेतरी दोनशांक दोना वाट्यांचे तीन 
बांगडे मागले, तेन्ना ताका फुजेल feet तें पळयल्यार तो आनीआनीक नुस्ते 
मागचोना”” रामदादान दोळे मोठ्ठे करून सांगलें. 

““तुकाय पडलां काय किते रे पानवळ केन्नाय? ' सदा रामदादाचे भड्डीकच 

लागलो. 

“म्हाका? तूं आनी कितें रे? हावें म्हाका नुस्ते जाय पळय न्ही, त्या 
वाट्याक फकत बोट दाखोवपाचें. विसवणाचो वाटो घेतल्यार माजराक म्हण 
वयल्यान चार काडूडूकां आपशींच वांट्यार पडटात. बुरांटे-करभट बी घेतां 
तेन्ना नातवाक म्हण वयर सवनाळी नाजाल्यार मोठ्ठे सुंगट.'' कॉलर तायठ 
करत रामदाद उलयलो. 

“नुस्ते सदां ताजें आसता काय केन्ना आसता पोंवशेल्लें Ft?” सदाय 
म्हण दाडांक धरिल्ले तें सहजासहजी सोडपी नही. 

पिया तें बाबा. मात्शें कितें अशेंतशें आसले जाल्यार म्हाका मोडटा 
तें दोळे ल्हवूच. हांव समजतां मागीर fed समजुपाचें तें.” 

“तुमकां आनी आतां दोळे कोण मोडटा हो?'' शेवटचे शब्द अकस्मात 
एन्ट्री घेतिल्ले व्हनीबायच्या कानांत पडलेच. 

“कोण ना, तें धालांतलें पद म्हणटालों, माडावयलो कीर पळय, शेंपडी 
हालयता, सवाशिणी बायलो ताका दोळे मोडिता.'' बेगबेगीन रामदादान 
सारयिल्लेवरी केलें. 

"हां बरें बरें. च्या आनी भजीं दवरल्यांत. खायात हुनर्शीच बरी आनी 
नुस्ते किते हाडटात न्हय? रोखडेच सरात भायर नाजाल्यार बसशात हांगाच 
चकाटां मारत.” व्हनीबाय ताकतिकेन आसली तशी भितर गेली. 

“चल, चल बेगीन, पिया वाट पळयता आसतलें.” भें तोंडांत उडयत 
सदान रामदादाक धोंगशिलें. 

“हय तर, नुस्त्याचे सरकारी गाडे येतात तेन्ना पळोवया, तो मेरेन तरी 
पिया झिंदाबाद.'' च्या सोपयत रामदाद उठलो. 

नही आनी? पियाकडल्यान नुस्तें हाडीसर तुका ना थार, मागीर कितलोय 
पडल्यार जाता बोल्साक GR.” सदाबाब धोंपरां धरत उठलो. 

“Tat तुजें, पियाबिना, पियाबिना...'” उमेदीन तान मारत खुटयाळ्याची 
पिशवी काडून घेवन रामदाद ताकतिकेन भायर सरलो, नुस्ते हाडचे खातीर. 

म्हज्यी गातारतलें 
निशेश ल्यक्तिंमत्त॑ 


Water वाठारांतल्या खुबश्या व्यक्तिमत्वांनी म्हज्या मनांक सदांच 


भूल घाल्या. मागीर तातूंतले थोडे अक्षरशत्रू कांय जायना तांचे भितर रिगिल्ली 
ती माया, ओढ आजूनय कमी जावंक पावना. गांव सोडतगीर जिणेंत उच्चशिक्षीत. 
उच्चपदस्थ अर्शी कितलींशींच व्यक्तिमत्वां आयली पूण गांवांत ल्हानपणांत ते 
नेणार पिरायेचेर जी मनशां काळजांत घर करून राविल्लीं ताणीं काळजांतली 
सुवात आजून मेरेन रिती करूक ना. वाऱ्यान पासय मारून ओंबळीच्या झाडावयलीं 
ओवळां हगूर वडोवर्ची तशींच तांची याद येतगीर काळजार फुलां शिंवरिल्ल्याचो 
भास जाता आनी तन मन यादरुपी गंधान ल्हवपीक जाता. 

त्या वेळावयलें तें आमचें जग ल्हान आसले. पूण उपाट आनंदान, 
खोशयेन भरिल्लें आसतालें. दर एके वस्तुबद्दल, घडणुकेबद्दल जुळिल्ली भावना 
आसताली. विंगडविंगड मनशांची तरेकवार खासियत, तांची आपल्या कामाबद्दल 
निष्ठा, मागीर तो पोटा-पाणयाचो धंदो कांय आसना, स्वार्थाविरयत तांची 
चलणूक आशिल्ल्यानच घडये आजमेरेन तांणी आपलें स्थान काळजांत अबाधीत 
दवरलां. कितले जाण म्हण सांगू? दर म्हयन्याक पासय मारपी म्हालो. मागीर 
त्या दिसाक घरांतल्या चले भुरग्याची जाल्ली रडारड, बाबा-पुता करून 
एकदांची तांची केल्ली कापणी, 'कांकणा-कांकणां' करून दारांत आयिल्ले 
कांकणकार, विंगड विंगड डिझायनाच्या, रंगाच्या कांकणांची ताणें घाल्ली 
भूल, हात दुखयनासतना मनगटा बरोबर कांकणां घालपाची ताची कळाशी 
तशेंच दारांत टणू-टण्‌ करून सायकलीक आपलीं बॉक्सां बांदून येवपी 

आयस्फ्रुटकार, राव रे' म्हण भुरग्यांचो साद आयकुपाक ताची भिरिभिरी 
भोंवती नदर, पांच पयशे, धा wast घेवन ताच्या tesa वचपा खातीर 
भुरग्यांची जाल्ली धांदल, आजूनय मनःपटलाचेर भूतकाळाची याद जितीजीवी 
तटतटीत दवरतात. 

अशाच अनेक व्यक्तिमत्वां पयकीं म्हाका भाविल्लें म्हजे विशेश अशें 
व्यक्तिमत्व म्हळ्यार पाडेली. अडेच - तीन म्हयन्यांनी ताची घराकडेन फेरी 
आमकां बाल-गोपाळांक उपाट खोस दिवन वताली. आमचो सदचोच पाडेली 
सत्तुदाद अमूक दिसाक येतलो म्हण कळतगीर आमकां भुरग्यांक खूब आनंद 
जातालो. कारण सगळें पाडेलपण जातगीर सत्तुदादाचे अणभवी नदरेन वेंचिल्ली, 
भोव मुलायम कातली आनी पोटभर उदक आशिल्ली पांचव्याच आडसरांची 
पेंड सकयल पडटाली आनी आमकां सगळ्या भुरग्यांक मधुर अशें आडसर 
तवली मारून आंगावयले सगळे कपडे भिजयत पियेवपाक मेळटालें. मागीर 
त्याच आडसराच्या सोण्णाचें कुलेर काडून त्या कुलेरान आयस्क्रीम खाल्ल्याबशेन 
खाल्ली मोव लुकलुकीत कातली म्हळ्यार आमकां व्हडली मेजवानी कशी! 
Tel आशिल्ल्या त्या दिसाक शाळा नाजाल्यार पुरो वो सत्तुदाद सांजेच्या 
आदेसाक पाडपाक आयल्यार पुरो म्हण आमी देवाक पराथतालीं. मागीर त्या 
दिसाचो आमच्या खवदळाचो tere तें आडसर पियेवनच शांत जातालो. 

सत्तुदाद बरो लांब-रुंद. सामको तरतरीत. फकत वतान रांपिल्ल्यान 
ताचो मुळचो काळोसावळो रंग चड काळवंडिल्लो. कमराक आकडी लावन 
येता तेन्ना आकडेतलें चकचकपी धार काडिल्लें कोयतूल टक्‌ टक्‌ करून 
आकडेक आपटतालें आनी त्या आवाजाच्या तालार आपलीं दमदार पावलां 
वडयत सत्तुदाद चलतालो. हातें मुखामळ, प्रसन्न कशें! मोठ्यान हांसलो 
म्हणटगीर दातांच्या बोळक्यांतलो मदें खाणू पडिल्ल्याबशेन एकेक दांत 
लिकलिकतालो आनी ताणें हांसपाक उगडिल्लें आपलें तोंड बंदच करचें न्हय 
अशे feast म्हाका त्यावेळार दिसतालें. कुळागरांतले नाल्ल झडपाक लागले 
तशे सत्तुदादाक एक रकाद धाडल्यार पुरो, सत्तुदाद हजर. येनाफुडें एक सिंगल 
च्या पियेबन तो माडार चडपाची तयारी करतालो. पांयांक खाडू घालून 

माडाक वेंग मारीत बयर वयर चडपी ताच्या पावलांची चपळाय तेळीत रावची 
कशी दिसताली. केदोय व्हडलो माड आसूं. तो घडक्यांकच सुर सुर करून वयर 
पावतालो. माडाचे तेंगशेर पावलो म्हणतगीर आमकां सकयल गणमणपी भुरग्यांचेर 
सादुरतायेन लक्ष दिवन ताणें गाज काडप 'सरात कुशीक' आनी आमी कुशीक 
गेल्ल्याची खात्री करून मागीर आकडेची कोयती काडून 'घबांयच' करून पेंड 
वडोवप. झपझप नाल्ल, चुडत पाडून जालें तशी आशिल्ली तशी कोयती परती 
आकडेक लावन माडाच्या खाकोळांत आशिल्ले सुके पिराडे, पोंयों, पिसुंदरां 
काडून वडोवन माडाक निवळ-नितळ करून तो त्याच वेगान परत सकयल 
देंबतालो. तेन्ना आमकां सुपरमॅन बी खबर नाशिल्लो. पूण सत्तुदादाचे ते 
कळाशेन माडाचेर चड-देंव पळयल्यार म्हाका ताच्यांत कितें तरी दैवी गूण 
आसात करें दिसतालें. माडांबरोबरच माडयेवयल्यो FIM पाडटना वयल्यावयर 
एक माडी सोडून तो दुसरे माडयेचेर गोळोव घेतना तर पांयांतल्यान कडकडो 
येतालो. मागीर सकयल देंवतगीर आमी विचारिल्ल्या कशें आनी कित्याक' 
ह्या प्रस्नांक तो वाजेनासतना जापो दितालो. उंच गेल्ल्या माडांक खापां घाल 
म्हळ्यार, खापायतगीर माड़ांक दुखापत जाता म्हण ताणें केन्नाच खापां घालूक 
दिलींना. 

पाडटात तेन्ना आमकां आनीक एक गजालीचें आकर्शण आसतालें. तें 
म्हळ्यार, चुडटांचेर लोंबकळटल्या घोटेरांचें. चुडटावयले घोंटेर सकयल पडतगीर 
तातूंत सुकण्याचीं fret बी आसात काय पळोवपाक आमची yard 
धांबाधांव जाताली. पूण केन्नाच सुकण्याचें पील सापडूंक ना. सत्तुदादाक 
ताचेबद्दल विचारतगीर ताणें आपूण ater रितो आशिल्ल्याची खात्री करूनच 
चुडीत मारतां म्हणपाचें सांगले. मागीर मेळिल्ले रिते घोंटेर आमी घरालागसल्ल्या 
झाडार बांधताली आनी तातूंत साळोरी, पिटकोळी बी पासय मारत काय म्हण 
आशेन रावतालीं. पूण एकूय सवें त्या आयत्या बांदिल्ल्या घोटेराकडेन केन्नाच 
फिरकलेंना. 

पाडून जातगीर पुंजावन एकठांय केल्ल्या नाल्लांचे राशीवयल्यान वयर 
चडप आनी नाल्लांबरोबर गडगड करून सकयल येवप हो आमचो आवडीचो 

खेळ आसतालो. पाडिल्ल्या नाल्लांचेर मेणाबशेन गोमाचे सुके खडे आसताले. 
ते एकठांय करपाची आमकां भारी पिडा. ते खडे मागीर म्हजे चड काय तुजे 
हाचेर वादावादी. तेन्ना आमी सत्तुदादाक बरोच मसको मारतालीं. कारण 
राशीचे नाल्ल मेजपाचें काम तो करतालो. नाल्लाचेर चिरपूट मारून तो नाल्ल 
वळखतालो, आनी अवल नाल्ल, मोडकां, वांजां, आटकां अशे वेगवेगळे 
वांटे करून घालतालो म्हणटगीर त्या त्या परमाणे तांचो उपेग करप धनयाक 
सोपें बतालें. तर हे नाल्ल सेपराद करतना ताका ते गोमाचे खडे मेळटाले. 
आनी मागीर तो ते लक्तुबायेन पुंजावन भुरग्यांच्या हातार दवरतालो. 

नाल्ल मेजपाची ताची कळाशी आजून घट्ट याद आसा. माडाची तन्नी 
चुडटी ताणे हाडप. आमच्या पयकी एक व्हडश्या भुरग्याक थंय उबो करप 
आनी लाब-दोन अशी सुरवात करून वीस मेरेन नाल्ल मेजून वडयतगीर एक 
विशी जाल्ले खातीर ती चुडटी मोडपाक लावप. चुडटेचेर आशिल्ल्या दोडिल्ल्या 
खुणा वयल्यान कितल्यो विसो जाल्यो आनी कितले नाल्ल पडले हाचें कोंत 
ताका समजतालें. त्या परमाणें आपले व्हरपाचे नाल्ल ताणें कुशीक काडप 
आनी त्या नाल्लांच्याच सोण्णांची पातळ साल ओडून ते नाल्ल एकमेकांक 
घुसपावप आनी घोंस करून सायकलीक बांदप आनी आपली मजुरी घेवन 
देव बरें करू भाटकारा' म्हण सायकलीचेर दांग मारून घरा वचप. 

केन्ना केन्नाय ताका भाटकान्न सान्नीची ओर्द दिताली. तेन्ना लांब 
चुडटांचे व्हीर काडून ताणें व्हरप आनी ते ats तासून घेवन आनी सोण्णां 
उदकांत कुसत वडोवन तांची दोरी वळून सोबीत मुड्याची सान्न करून हाडप. 
वापरून वापरून ते सान्नीचे व्हीर झरून वताले आनी खुटारो उरतालो. पूण 
मुडो कसोच हाललोना आनी एक्कय व्हीर केन्ना गळळो ना. तशेंच पावसा 
दिसांनी झड बांदपाखातीर मलायो, शिगम्या-देवकाऱयाक दारांतल्या आंगणांत 
माटव घालपा खातीर मल्लां विणची तर तीं सत्तुदादानच. जमनीर उकडयां 
बसून तो आडव्यो-तिडव्यो चुडट्यो मोडून करतालो तें मल्ल site फार्टी 
काडटालें. 

आपल्या हातापायांक बळगें आसासर आपूण आपलो धंदो करतलों 

म्हण घरच्या जाण्ट्यांकडेन उलयतना ताका हांवें आयकल्लें. ताका खंत 
आसली ती म्हळ्यार आपल्या पुतान आपलो वावर आत्मसात करून घेतलोना 
म्हणपाची. पूत धड शिकुंकय नाशिल्ल्यान आपल्याक कितेंय जाल्यार फुडें 
आपल्या घराब्याचे कितें जातलें हाचो हुस्को उक्तायतनाच फकत ताच्या 
कपलार केन्नाकेन्नाय मिरयांचें जाळें हांवें पळयलां. हरशील्ल्या वेळार सदांच 
आनंदीत. भुरग्यांबरोबर भुरगो आनी जाणट्यांबरोबर जाणटो. केन्नाच परवणी 
ना, आपले गरिबीचे रडगाणें ना. आनी दुसर्‍याचे गिरेस्तकायेचो दुस्वास ना. 
आपलें काम भला आपूण भला. असो हो सत्तुदाद ज्या दिसाक पाडपाक येतालो 
तो दीस म्हळ्यार आमकां परब कशी. हरशिलो केन्नाय दारांतल्यान सायकलीन 
वतना “सत्तुदाद' म्हण उलो मारतगीर वेग कमी करून बोळक्यांतले दांत दाखयत 
आपलो हात वयर करून जापावपी सत्तुदाद अजूनमेरेन दोळ्यां मुखावयलो 
हालना. 

आतां वचत थंय गाड्यांचेर घालून केरळांतली आडसरां विकपाक 
आसतात. “पानीवाला चाहिए या मलाईवाला?' अशें मोडके तोडके हिंदीत 
विचारून आडसरांच्या बुराकांत स्ट्रॉ घालून पियेवपाक दितात. आनी उदक 
पियेवन जालें म्हणटगीर फोडून दिल्लें आडसर GAT पातळ मोव कातलेचें 
सोडून जून झरकट कातलेचें आसता तेन्ना सत्तुदादाची याद प्रकर्शान येता. 

आतां गांव सुटल्यार खूब वर्सा जालीं. जग वेगान धांवपाक लागलां. 
फार्टी वळून पळोवपा खातीर वेळ उणो जायत चल्ला. 'टेन्डर कोकोनट' फ्लेवर 
आशिल्लें आयस्क्रीमय खावपाक मेळटा. पूण जिणेंतले खाचखळगे चुकयत 
चुकयत धावतां धावतां केन्नातरी अचकीत सत्तुदादा सारकेलीं व्यक्तिमत्वां 
काळजाच्या गांठवलांतल्यान भायर सरतात आनी ताणें आमचे खातीर जतनायेन 
वेंचून वडयिल्ले पेंडीतले आडसराबशेन तान भागयतात आनी मनाकय थाकाय 


दितात. 
i 

यौ 2 ett ग्रावंणा 


दर वर्साक येवपी श्रावणाचें सगव्व्यांकच अप्रूप आसता. ल्हानासावन 


व्हडां मेरेन हो श्रावण मनभावन आसता. श्रावणांत येवपी जायत्यो परबो, 
मेळटा ती ताजी ताजी शाक-भाजी, जायांचो घमघम आनी फळां-फुलांचेर 
आयिल्लो भार, सगळ्या सैमाचेर मोनेळ घालताच, पूण पंचेद्रियांचेर जैत 
मेळोवन भक्तीभावांत लीन जावपाचो हो म्हयनो. ह्याच म्हयन्यासावन आमकां 
चवथीचे वेध लागतात. श्रावण म्हयनो सुरू जालो रे जालो तो केन्ना सोपून 
चवथ येवन दत्त म्हण उबी रावता हाचो पत्तो पासून लागना. 

तशें पळोवपाक गेल्यार ज्येश्ठ म्हयन्यासावनच आमकां हुरूप येता. 
निकत्याच मोगान पडिल्ले अल्लड तरणाटेन एकेवटेन घरच्यांच्या धाकान 
कासावीस जावन आपल्या मोग्याची प्रतिक्षा करची तशी अगतिकताय पावसाची 
वाट पळोवपी सुके सडसडीत धर्तरेची जाता. वैशाख म्हयन्याच्या जिवाक 
जाळ घालपी, हुलपावपी वताच्या चोपक्यांतल्यान केन्ना काय सुटून पावसाचे 
सरीनी भिजून वचपाची ती वाट पळयता आनी एकदां पावस शेनलो रे शेनलो 
आपल्या आंगांतल्यान धुंद अशा गंधाचो frat सोडीत तृप्ततायेचो धेंकर 
दिता. ह्या समागमान धादोशी जावन मागीर ती आपल्या ओटी-पोटांतल्यान 
जायत्या झाडा-वालींक आंगार मिरयता. तेन्ना आपल्या आंगार भुरग्यांक 
fateh, तेल-उदक बरें घसघशीत आंगार पडिल्ल्या सुखवस्तू घराण्यांतले 
बायलेचें तेज तिच्या आंगावेल्यान झळकता. जन्माक आयिल्ल्या भुरग्यान 
ल्हव ल्हव उमर्थे पडचें, दिमकुऱ्यो मारच्यो आनी म्हणटा म्हणटां व्हड जावन 
मळबाक वेंगेंत घेवचें तशी धर्तरी आषाढाचो पाबंडो हुपून श्रावण येतासर 
विंगड विंगड अलंकार आपल्या आंगार मिरयता. सैमाचो कायापालट करपी 
ह्या श्रावण म्हयन्याची तुस्त करत तितली थोड़ी. 

हें सगळें जरी खरें आसले तरी आनीक एका कारणाक लागून श्रावण 
म्हयन्याक म्हत्व आसता आनी तें राजश्री सारख्या खूब जाणांक थाकाय दिता 
हें म्हाका समजलें. राजश्री मूळ बेळगांवची. वाचूंक बरोबंक कळनाशिल्ली 
अस्तुरी. हालींच बदली जाल्ल्याकच म्हाका ती म्हज्या नव्या ऑफिसांत 
मेळ्ळी. कितलेय गरीब परिस्थितींत पासून मनशान हांसत खेळत दीस कशे 
ara हें ania तिचेकडल्यान fired. घोव बेबदो आशिल्ल्यान हिका तशें 
संवसारीक सूख म्हणटात तें कमीच मेळळें. घोवा बरोबरचीं पांच-स वर्सा तिणें 
ताचेकडल्यान मारबडय सोसून घेवन संवसार केलो. आनी Gear लिव्हर 
पिड्ड्यार जावन भायर पडलो तेन्ना ही आसली जेमतेम ३५ वांची आनी 
पदराक दोन भुरगीं. तेय परिस्थितींत तिणें आपल्या भुरग्यांक व्हड केलीं. धावी 
मेरेन शिकयलीं. gad आपल्याच्यान जाता तशें घालून करून लग्न करून दिलें. 
पुता खातीर कंपनीकडच्यान लोन घेवन फ्लॅटवजा घर घेवन ताची फुडली तरतूद 
करून दवरल्या. धूव सुशेगाद आपल्या पोरां-बाळांत रमल्या. पूण हिचो काळजार 
पडिल्लो घाव मात आतां परतो उसोवपाक लागला. कारण तिचो वयांत 
आयिल्लो पूत, तो बापायच्या पावलार पावल दवरून पियेवपाक शिकला. 
आनी हरशीं खंयचेय घडणुकेन हाल्लीना ती आतां हादरल्या. 

म्हाका पूत ना म्हण कळटगीर ती म्हज्या फाटल्यान लागपी “तूं आनी 
एक चान्स का घेत नाय? वंशाला दिवा हवाच बग, ह्या खेपेला पोरगाच होणार 
बग' आनी आतर्‍या पयऱ्यान म्हाका हो सल्लो दिवपी ती ज्या दिसाक हांव 
दिसतनाच, “तुला दोनी पोरीच हायती, लई सुखी हाय बग तूं. अशे तिणें म्हळे 
म्हणटगीर समजुवचें हिच्या पुतान रातीं bed केलां. ताच्या बद्दल विचारतगीर 
दोळ्यांत दुकां हाडून सांगता रातच्याला भरपूर पिवून आला बग. तांबारलेले 
दोळे पाहुनच मला भंय वाटतंय. तसा तो मला कायबी म्हणत नाय. गप गुमान 
पडून राहतो. जेवत पण नाय. मग मी बी न जेवताच झोपते.' 

म्हयन्यांतल्यान पांच-स दां पूण हें घड़टा. दुसरे दिसा तो जाग्यार 
आयलो म्हणटगीर ही ताका समजायता. पूण परत येरे म्हज्या मागल्या. तेन्ना 
सोऱयाक हात लावचोंना म्हण घेतिल्लो सोपूत रोखडोच व्हांवन वता. आतां 

एखादें लग्न केल्यार तो सुदारत म्हण ही त्या आपल्या बावीस-तेवीस वर्साच्या 
भुरग्याचो आपल्या गांवाक वचून साखरपुडो उरकून आयल्या. “आगे तो 
पयलीं बरो जावं दी. तूं आनी कोणाक तरी त्रासांत घालता अशें दिसना 
तुका ?'' अशें ad म्हणटगीर ती ओगीच रावली. पूण थोड़ो वेळ. वयल्यान 
म्हाका समजावपाक लागली ''संवसारांत अडकल्यावर गप गुमान रस्त्यावर 
येतील. '' “आगे, तुजो घोव कितलो जाग्यार आयलो? घाली मगे तुजी जीण 
त्रासांत? ' ' माझ्या नशिबांत तेच लिवलं होतं. त्याला कोण काय करणार? 
त्या पोरीचं नशीब बरं असेल तर सुदारणार म्हाजा पोरगा.” हाचेर आनी तिका 
कितें समजावचें तेंच म्हाका कळळें ना. 

पूण पयर मात ती बरे उमेदीन आयली. दिसनाफुडेंच test फकाणां 
सुरू, पेढे केव्हा देणारीस?'' “तुजे जाला तरी कितें? आज उमेदीन शी?” 
तर बेगीनबेगीन म्हज्या म्हऱ्यांत येवन सांगपाक लागली ““आजपास्नं श्रावण 
लागला न्हवं? माझा मुलगा आता दारू नाय घेणार बग. चतुर्थी होईस्तोवर 
मांस-मच्छीला बी हात नाय लावणार. आता म्हयना दीड म्हयना निवांत बग 
मी. म्हणून ती तोंड भरून हांसली. “आता त्याचं लगीन बी जवळ टेकलं 
ना! शपथ सुद्धा घेतल्यानी दारुला कधीच स्पर्श करणार नाय म्हणून. ”ती 
उमेदीन थपथपताली. हे खेपेचीय हिच्या पुताची शपथ एकच प्यालांतल्या 
सुधाकराबशेन जावची ना मू? अशें म्हाका दिसलें. पूण वयल्यावयर हांसत 
Ted “Tenet वर्सयभर श्रावणच आसपाक जाय न्हय?" “तर मग लई 
मजाच मजा ती भुरग्यांभशेन किंळचली आनी म्हाका दिसलें, खरेंच हो 
श्रावण म्हयनो राजश्री सारकेल्यो बायलो, ज्यो आपल्या पुताच्या-घोवाच्या 
जावं भावाच्या व्यसनांत घुसमटून गेल्यात तांकां एक म्हयन्याखातीर हुसक्या 
मेकळी जीण जगपाक दिता. हरशीं सोर्‍्याबगर जायना आशिल्ले, सोऱयाबरोबरच 
नुस्त्या-मटणाची सुद्धां याद करिनासतना देवाचे भक्तीत लीन जातात. तांकां 
आनी तांच्या घरच्या खातीर हेय एक चैतन्य म्हणपाचें म्हाका उमजलें आनी 
नकळत एक चारोळी वंठार आयली. 

पतितपावन मनभावन तूं श्रावण 
दिवशी खोस तना मना 
तुज्याच खातीर येता तरतरी 
रखरखिल्या राना-वनां 


पूण दुसऱ्याच खिणाक काळजेन म्हर्जे मन भरून गेलें. राजश्रीचो पूत 


लग्न जातलो तेन्ना खरोच सासणाचो सुदारतलो काय? काय हिचेय सुनेक वर्सभर 
घुसमटत रावन फकत श्रावण येवपाचीच वाट पळोवची पडटली ? 


दि 

chichadqat 


..वायस्‌, वायस, वायस्‌... 
...वाऽयस, वाऽऽयस, वाऽऽऽयस, 
... येतलो, येतलो आपय मोठमोठ्यान. हो पळय आंब्या रुखाचेर येवन 
बसला तो दश्टी पडटा. 
... वाऽयस्‌, वाऽऽयस, वाऽऽऽयस, .. 
... देवर तो पिंड थंय आनी यो तूं भितर. 
... हय व्हय, तुकाच भिवन कांचवेता आसतलो तो पिंड व्हरपाक... 
--- न्हय जाल्यार आनीक fad? हरशिल्लो कावळो दिसलो म्हणटगीर 
ताका हाडत्‌-हुडत्‌ करप आनी मागीर गरज पडतगीर बोंबले देंठाकडच्यान 
आडूडून आङ्डून आपोवप. 
.. वायस्‌, वायस्‌, वायस्‌... | 
-. कितलो म्हऱ्यांत येवन बसला, पूण तोंड लायता जाल्यार पळय! 
- सुकत घाल्लें कितेंय व्हरपाक हरशीं फाट पसून करूंक दिनांत. 
... कांय इत्सा बी उरूंक ना मूं? 
-. कोणाच्याय भितर जीव बी घुस्पलो ना मू? 
- कायच हुस्को करू नाका बाबा, तुजे धाकटे धुवेचें वर्सा भितर लग्न 
करून दितां. gd लाडली लक्ष्मी खातीर अर्ज केलाच न्हय? 
अशें कितें धुवेक लागून वयर-सकयल जावपाक वाडून उल्ला तर तें? 
Pada चोवतीस सोंपून पस्तीसावें लागलां 
--- कितेंय आसूं, बाबा आतां आनीक तिष्ठाय नाका. पिंड मात्सो येवन 
oR. आतां तरी ह्या पुताचेर उपकार कर. 
. वायस्‌, वायस्‌, वायस्‌... 

... कितलो वेळ रावचें पडटलें काय आतां? पोटांत भुकेन कावळे रडपाक 
लागल्यात. 

... चला चलात, पानां घेवपाची तयारी करुया. 

... हय हय, जेवपाक सुरवात केली म्हणटगीर पोटातल्या 

कावळ्यांचो आपोआप काकस्पर्श जातलो. 

... fad दिन्या? न्हय त्या वेळार न्हय तीं फकाणां? 

... गोटू, पळय याद करून. कांय इत्सा बी उलोवन दाखयली 

नाशिल्ली मरे तुजेकडेन? 

... तश्यो कांयच इत्सा मारपी न्हय तो मनीस. जाय त्या वेळार जाय त्यो 
इत्सा पुराय करून घेवपाक फार्टी-फुडें पळयलेना ताणें. 

... आरे गोटू, तुका हावें पयलींच ates. म्हाका डायबिटीस आसा. 
जेवपाक वेळ जाल्लो म्हाका कोताक येवपाचो ना. 

... दामूबाब, मात्शें पळोवया नही? 

... त्या नायजेरीयनांनी गोंयांत घोसोळ घाल्लो त्याच दिसाक 

काळीज उखलिल्लें ताचें, मागीर तातूंकच प्राण सोडलो जातलो ताणें! बाबा 
तूं कांयच काळजी करू नाका. तुवें पागडे खातीर घेतिल्ले ते पयशे खंयच्यानय 
उबे करून हाडून धांवडावन घालतां त्या नायजेरीयनांक आयचे आयज घरांतल्यान. 
भाडें बुडटलें, पूण आसूं... हांव मागीर वतां लंडन नाजाल्यार कुवेटाक कुजनेर 
जावचे खातीर.... 

... तुका भाड्याचे पडलां. जेवण दिस्त एकाक म्हण सांगिल्ले न्ही रे qd 
म्हाका? तुजो बापूय घरांतलीं जेवणां जावं ना जावं दिस्त एकाक येवन पानार 
बसतालो मरे? लोकांक मात वळवळे! 

... आतां हे कावळे अशे घोळ घालत म्हण कोण जाणां? 

... तें तुजें तूं पळय, म्हाका आनी चड़ वेळ उपाशीं रावपाक जमत करें 
दिसना. 

... मात्सो धीर धरात दामुबाब. हो बारावो न्हय? वर्सश्राध्द आशिल्ले 
जाल्यार एक वेळ भंगू आशिल्ले. कितेंय इत्सा उल्ल्या जाल्यार आत्म्याक 

मागीर हुमकळपाक नाका. शंकरदाद, तुकां कितेंय येवजता जाल्यार पळयात. 

... आरे तूं कांय भिवनाका नारु, पिंड व्हर एकदांचो. तुजीं सगळीं प्रकरणां 
हांव जाग्यार घालतां. हो शंकर आसासर भिवपाची कांयच गरज ना. 

... प्रकरणां उस्तून काडपाचो हो वळे न्हय. आतां वाडात पानांनी 
नाजाल्यार म्हजोच बारावो वाडपाची पाळी येतली तुमचेर आनी हांव मागीर 
पिंड व्हरचोना. 

... थुमेकाल, थुमेकाल, अशें अभद्र उलय नाकात दामूबाब. नाजाल्यार 
आतां दर्भाचो कावळो करून पिंडाक आफुडया, कशे म्हणटात भटमाम ? 

... आज मेरेन हांवें इतलेय बारावे केले, श्राद्धां चलयलीं पूण असलो प्रसंग 
केन्नाच आयलोना रे म्हजेर. कितें तरी खदखदता आसतलें ताच्या मनांत. 

... पळयात याद करून... कोणय कितें देवीत बी नाशिल्लो मरे ताका? 

... ताका आनी कोण देवीत? ताणेंच कितल्या जाणांक तोपयो घाल्यात 
आसतल्यो तें तो आनी देव जाणा. 

... तें आसूं, आतां मातशें भितर वचून केसराक आफोवन हाडात 
पळोवया. 

: आतां हें आनी feed म्हणपाचें दिनकरबाब? केसर आनी fad 
करतले? तांगेरच गेल्लेकडेन कासावीस जावन मरण आयलें नही ताका! 

... केसराक बी कितेंय सांगलां जाल्यार विचारून घेवया. 

--- हैं पळय, हांव हांगाच आसां. तांकां जाय जाय तें Bid सगळेंदिलें. पूण 
म्हाका मात कांय दिवपाक मेळळेंना अशें म्हणटाले ते त्या दीस. 

... अशें किते दितालें तर तूं ताका? 

-.- तेंची भरपूर सेवा केल्या हांवें तांचीं वस्त्रां पसनू हांवेंच उमळळ्यांत. 
वस्त्रां उमळितां उमळितां हांव तेंचें आंगवस्तर जावूं मागीर, निमणेकडेन पसून 
म्हाकाच कामाक व्हरपाक म्हण आयिल्ले ते आमगेर. 

--- किते उल्यता तूं केसर? तकलेन बी सारके आसा मगो तूं? काय 
फालयाद बी जालां? 

: आंगवस्तर जालें म्हण कितें जालें? Gad dard आनी mad 

XXx तसली बायल न्हू हांव. भाटकारान म्हाका भांगरां शिंगरां दिवं नाका. पूण 
तेगेल्याच तोंडावळ्याचीं, अपुरबायेचीं अशीं दोन.... 

... आयलो हो पळय कावळो भुर्रर करून, पिंडाक लागीं बसला. 

... उलय तूं केसर, उलय. 

. भाटकारा हांव जाणां, त्या शाली आनी ओंवळा परस हांव चड 
आवडटालें तुमकां. हांवय म्हण वडापुनव तुमचेच खातीर करताले. लोकांक 
fda दिसूं मागीर. सात जल्म तुमकां alsa ना हांव, हें बचन दितां तुमकां 
धनया, पूण आतां पिंड व्हरात. 

... तरी पिंडाक आफुडपाचें नांव ना मरे. 

... आतां कोणूय बायलेक तरी आपयात रे ताचे, मरतगीर पश्चताप बी 
जालो आसतलो पोराक. बायलेन माफ केलें म्हणटगीर बी एखाद्री मुक्ती मेळत 
ताका. केन्नाच घरा-दाराक म्हण पांय तिगनाशिल्लो ताचो. हीं भुरगीं कशीं 
जालीं देवाक खबर... 

... नाका आज्या, तिका आनी कित्याक कपलाक आपयता? आतां सुशेग 
घेवपाचे दीस आयल्यात तिचे. घोव खंय गेलो काय म्हणी नासतना हुस्क्या 
मेकळी बसल्या आसतली ती बावडी लग्न जायतसान्न पयलेच खेपो. आसू, 
बसूं दी तिका. 

... आतां खूब जालें, वाडपाचें करतात काय हांव वचू घराकडेन जेवपाक ? 
ताका लागनूच हालींसराक वचना हांव कोणागेर ब्राम्हणाक रावपाक. कितलोय 
जाल्यार इश्ट पडलो म्हण आयिल्लों हांव. सकाळीं विसवण आनी हुमणाक 
सुंगटां हाडून दवरून आयलां. घराकडेन वचून मचमचीत जेवतां तळिल्ल्या 
पोस्तान. 

... विसवणाचीं पोस्ता? 

... तशें जाल्यार बाबा एक काम कर. हें केंसर सांगता तें केन्नाच फट 
जावपाचें ना, कोणाकय धाड आनी एक पोस्त हांगा हाडून घे. हांव ats 
वळखतालें तेका. तळिल्लो विसवण म्हळ्यार तेगेलो जीव काय पराण. 

... चल रे गोटू, विसवण जाल्यार विसवण घेवन यो. 

.. वायस्‌, वायस्‌, वायस्‌. हो पळय उपाय नासून आतां विसवण हाडला 
तळलेलो, आतां तरी पिंड व्हर आनी आमकां मुक्‍त कर. 

.. वालोर गो केसर तुका. सगळ्याहून चड़ तुवेंच पारखिलो ताका. 
पिंडाचेर पोस्त दवरपाची फुरसद, एटीएमांतल्यान आयिल्ल्या पयश्यांचेर बचको 
मारिल्लेवरी येवन घेवन गेलो मगो तो कावळो पिंड ala मारून. केंसरा, हेंच 
खरें पिंडदान. 

... चला चलात. आतां सडसडीत वाडात पानांनी. seo ses उश्टायतां 
आनी हांव वतां घराकडेन जेवपाक. पळोवया पोस्त उल्ला जाल्यार म्हाका. 
आनी एक, आतांच सांगून दवरतां FEST बाराव्याक मात लोकांक ताटकळत 
दवरू नाकात. म्हळ्यार fed करपाचें तें समजलें न्हय? 

... हय हय दामबाब, चलात तर करात आतां सुरवात. 

तोंडाक घास घेतना 

नुस्त्याचें नांव घेवचें! 

ताळ्यासकयल उंडी देवपाक 

गोंयकारांक तें गरजेचें! 

